

اللہ

# خطابِ فتوح



جلد گیارہ

- اسماء الحشی کے معارف
- عشق و مسی کا سفر
- حکم خدا کی اہمیت
- محنت و ریاضت
- طالب علم کی شان
- اذان کے فضائل
- روزہ اور تراویح کے جسمانی فوائد

پیر طریقت، رہبر شریعت، مفکر اسلام

حضرت مولانا پیر ذوالفقار احمد نقشبندی نبلہ

223 سنت پورہ، فضیل آباد

+92-041-2618003

مکتبۃ الفقیہ

جلد ۱۱

# خطبات فقیر

از افادات

محبوب العلماء والصالحاء

حضرت مولانا پیر ذو الفقار احمد نقشبندی ناظم

محمد حنیف نقشبندی

مرتب

+ 92-041-618003



مکتبہ الفقیر

223 سنت پورہ قیصل آباد

ناشر

نام کتاب ————— خطبات فقرہ ⑪

از افادات ————— حضرت مولانا یزد القلاحمد نقشبندی طیب

مرتب ————— محمد حنفی نقشبندی

ناشر ————— مکتبۃ الفقینہ  
223 سنت پورہ فیصل آباد

اشاعت اول ————— ستمبر 2004ء

اشاعت دوم ————— اپریل 2005ء

اشاعت سوم ————— جنوری 2006ء

اشاعت چہارم ————— دسمبر 2006ء

اشاعت پنجم ————— ستمبر 2007ء


اشاعت ششم ————— جون 2008ء

اشاعت هفتم ————— مارچ 2009ء

اشاعت هشتم ————— فروری 2010ء

کمپیوٹر کمپیویز نگ ————— فتح شاہ مجسود نقشبندی

تعداد ————— 1100



# فہرست محتوى

صفحہ نمبر	عنوان	صفحہ نمبر	عنوان
۲۹	دوریاں ختم کرنے والا نام	۱۰	عرض ناشر
۳۱	اسم ذات کی برکات	۱۱	پیش لفظ
۳۱	اسم اعظم	۱۵	<b>① اسماء الحسنی کے معارف</b>
۳۶	صوفی کی صفات	۱۵	محبت الہی فرضی میں ہے
۳۷	یا اللہ کہہ کر پکارنے میں راز	۱۶	عقل و بصیرت سے معرفت ملتی ہے
۳۸	اسم ذات کے حروف کی معرفت	۱۷	جہنم میں بھینے سے بھی بڑی سزا
۳۸	ہاتھ کی الگیوں سے اسم ذات کا نقش	۱۸	جنت میں سب سے بڑا انعام
۳۹	حضرت عبد العزیز دباغؒ کا کشف	۱۹	خوشی کے آنسو
۴۰	اسم ذات کی انفرادیت	۲۱	خانقین کا مقام
۴۰	اسم ذات کی برکت سے صور پھونکنے میں تاثیر	۲۲	سالک کی ایک خاص نشانی
۴۱	اسم ذات کے ساتھ اللہ تعالیٰ کی تعریف	۲۲	عشق اور فتن کی طرف بلانے والے
۴۲	اللہ کا نام لینے سے نور برستا ہے	۲۳	قدرونوں سے رب کی قدر پوچھو
۴۲	سورہ مجادل کی ہر آیت میں اسم ذات لانے کی وجہ	۲۳	اسم جلال کے معارف
۴۳	چالیس کے عدد کی برکتیں	۲۷	کتاب "فتح اللہ" کا اجمالي تعارف
۴۳	آہ اور اسم ذات	۲۸	قرآن مجید کا نجود
۴۵	اسم ذات کا استعمال	۲۹	دوسروں کا متحمل نام
			بے نقطہ نام... توحید کا پیغام
			سب اشارے اللہ کی طرف
			سنجیل ایمان

عنوان	عنوان	عنوان	
صفحہ نمبر	صفحہ نمبر	صفحہ نمبر	
۷۳	کریم کا مفہوم اور معارف	۵۳	اُسمِ ذات کی مشاہس
۷۵	رحمان اور رحیم کے معارف	۵۶	سکون کی طلاش
۷۷	رحمتِ الٰہی کی انتہا.....!!!	۷۱	عینِ ایقون کا مقام حاصل کرنے کی ضرورت
۸۱	۲) عشق و مستی کا سفر	۵۸	
۸۱	کائنات کی ابتدا	۵۸	اللہ انہ کرنے کی مقدار
۸۲	محبوب کی نشانیوں سے سکون ملتا ہے	۵۹	وہ جگلی کی تاب نہ لاسکا
۸۳	ستاروں کا طواف	۶۰	آنسوؤں سے خوبیوں
۸۵	وہ چیزیں جن سے دل نہیں بھرتا	۶۰	منہ سے خوبیوں
۸۷	انسانی دلوں کا مقناطیس	۶۱	اُسمِ ذات کے لئے اسا اور نحن کا استعمال
۸۸	قبولِ اسلام کا ایک ولچپ واقعہ	۶۲	پروردگارِ عالم کا اپنے عاشقوں سے پیار
۹۰	ملتزم کی عظمت	۶۳	جنیوں کے چار گروہ
۹۱	محبوب حقیقی کی یاد میں گنگانے کا انداز	۶۴	محبتِ الٰہی مانگنے کی تعلیم
۹۱	انسانی دلوں کی واشنگ مشین	۶۵	دنیا اور آخرت میں خوشخبری
۹۲	حج کا فلسفہ	۶۶	اُسمِ ذات میں مشغولیت کی انتہا
۹۳	سفرِ حج کی دشواریوں کی ایک جھلک	۶۷	رحمان کی شان پوچھنا چاہو تو.....
۹۳	اس قدر غربت کا عالم.....!!!	۶۷	پیاروں کی ولداری
۹۴	ایک بچے کے دل میں بیت اللہ شریف	۶۹	صفاقی ناموں کے معارف
۹۵	کی محبت	۷۰	غلافِ کعبہ پر دو صفائی ناموں کی کثرت
۹۵	حج محبت والوں کو نصیب ہوتا ہے	۷۱	حتان کا مفہوم اور معارف
۹۶	ایک گوا لے کا سچا جذبہ	۷۱	منان کا مفہوم اور معارف
۱۰۱	حضرت مدینیؒ کا سچا جذبہ	۷۲	
۱۰۳	محبت بالیؒ کی ضرورت	۷۲	

صفحہ نمبر	عنوان	صفحہ نمبر	عنوان
۱۳۰	مجاہدین کا معانی مانگنا		نبیت اللہ شریف کی برکت کا ایک
۱۳۰	حضرت نوح عليه کا معانی مانگنا	۱۰۳	حرمت انگیر واقعہ
۱۳۵	﴿۲﴾ محنت و ریاضت	۱۱۱	ایک عام دستور
۱۳۵	محنت میں عظمت	۱۱۲	حج کا تعلق اعمال سے ہے
۱۳۶	ادھار کی چیز کی قدر	۱۱۵	عشاق کا مجع
۱۳۶	قابلی رنگ ذوقی عبادت	۱۱۶	حاجی کی دعا کا مقام
۱۳۷	حضرت جرجانیؒ کا معمول	۱۱۷	دو کام ضرور کیا کریں
۱۳۷	شما گرد ہوں تو ایسے	۱۱۸	چچے جذبے سے حج کی سعادت مانگنے
۱۳۸	ایک حدیث سے چالیس سالک کا	۱۲۱	﴿۳﴾ حکم خدا کی اہمیت
۱۳۸	جواب	۱۲۱	عاجزی کا دروازہ
۱۳۹	قرب بجدے سے ملتا ہے	۱۲۲	حکم خدا کی اہمیت
۱۳۹	حضرت جو یہؓ کا ذوقی عبادت	۱۲۲	جانوروں کی فرماتبرداری
۱۵۱	نبوت کی سوچ اور اس کی پرواز	۱۲۵	کتے کی وقارداری
۱۵۲	اب تجھے نیند کہاں آئے !!!	۱۲۸	ایک نازک مسئلہ
۱۵۵	ری جمار کا مسئلہ اور شیطان سے نجات	۱۲۹	ایا ز کے دل میں حکم شاہی کی قدر
	خوتی پڑھتے پڑھتے اللہ کو پیارے ہو	۱۳۳	میں کس کا حکم توڑ رہا ہوں ؟
۱۵۶	گئے	۱۳۳	ایک شیطانی عمل
۱۵۶	را بید بصریہ کا قابل رنگ معمول ۔	۱۳۵	معانی مانگنے میں عظمت ہے
۱۵۷	محنت کی چکی	۱۳۷	یہودیوں کا ایک بڑا جرم
	حضرت شیخؒ کے عظیم مجاہدے کی	۱۳۷	حقوق العباد معاف کروانے کی
۱۵۸	داستان	۱۳۸	ضرورت
۱۶۸	مجاہدہ کے کہتے ہیں ؟	۱۳۸	گائے کا فیصلہ

۱۹۵	تشکان علم کی سیرابی	۱۶۸	نفس کو پالنے والے
۱۹۷	امام شافعی امام مالک کی خدمت میں	۱۶۹	اتباع سنت سے نفس مغلوب ہوتا ہے
۱۹۸	امام بخاری کا مجاهدہ	۱۷۰	سنت کی محبوسیت
۱۹۸	علماء کی استقامت کو سلام	۱۷۱	تلخیر اوی کا اہتمام
۲۰۱	طلب علم میں ایک شہزادے کا مجاهدہ		حضرت قاری رحیم بخش پانی پی کا
۲۰۷	اللہ کے ولی طلباء کی خدمت میں	۱۷۲	مجاہدہ
<b>۵) اذان کے شان</b>			
۲۱۳	اذان کی ابتداء	۱۷۲	خواجہ سراج الدین کا مجاهدہ
۲۱۳	بارگاہ نبوت کے چار موزون	۱۷۳	مخالفت نفس کے مجاهدے
۲۱۶	عظمت الہی کا پرچار	۱۷۳	دو مجاهدؤں میں چھوٹ
۲۱۶	(۱) آگ کی طاقت	۱۷۵	عورتوں نے خدائی کا دعویٰ کیوں نہ کیا
۲۱۷	(۲) پانی کی طاقت	۱۷۶	بسیار خورگی کے واقعات
۲۱۹	(۳) ہوا کی طاقت	۱۸۰	برکات کاظہور
۲۲۱	(۴) مٹی کی طاقت	۱۸۷	
۲۲۲	پروردگار کی عظمت کا خیال	۱۸۷	<b>۵) طالب علم کی شان</b>
۲۲۲	لمح فکر یہ	۱۸۸	علم ایک نور ہے :
۲۲۷	اذان کا جواب	۱۸۹	طالب علم کی شان
۲۲۷	خواب میں اذان دینے کی مختلف	۱۹۰	حقیقی طالب علم کون؟
۲۲۸	تعجیریں	۱۹۰	شع علم کے گرد پروانوں کا جھرمٹ
۲۲۹	ایک فقیہ کا درجہ پانے والا لوہار	۱۹۲	علمی پیاس کا لا جواب اظہار
۲۳۰	ثیلے کے برابر آٹا صدقہ کرنے کا اجر	۱۹۲	علم کے مخلاصی ایسے بھی تھے !!!
۲۳۱	اذان کا ادب بخشش کا سبب بن گیا	۱۹۳	علمی پیاس کی عمدہ دلیل
			امام شافعی کی درخواست
			علمی غیرت کا حیران کن واقعہ

صفحہ نمبر	عنوان	مختصر	عنوان
۲۵۷	شیر کی صحت کاراز	۲۳۱	احادیث مبارکہ میں اذان کی فضیلت
۲۵۸	مگر مجھ کی صحت کاراز	۲۳۲	صحابہ کرامؐ کے دل میں اذان دینے کا شوق
۲۵۹	ستی کیوں پیدا ہوتی ہے؟	۲۳۳	اذان کا ایک دلچسپ سفر
۲۶۰	مشاهیر اور ان کی خواراک	۲۳۴	عقلمندِ الہی بیان کرنے کا ایک عجیب انداز
۲۶۱	وزن کم کرنے کا آسان نسخہ	۲۳۵	ععلمیتِ الہی بیان کرنے کا ایک عجیب
۲۶۲	بھوک ختم ہونے کا احساس	۲۳۶	انداز
۲۶۳	سلنگ کلب جانے کی ضرورت نہیں	۲۳۷	روزہ اور تراویح کے جسمانی فوائد
۲۶۴	تراویح کے جسمانی فائدے	۲۳۸	شہنشاہِ حقیقی کا براہ راست خطاب
۲۶۵	عبادت بھی ورزش بھی	۲۳۹	روزہ قربِ الہی کا ذریعہ
۲۶۶	وائی خوبصورتی کاراز	۲۴۰	نصیحت آمیز قرآنی اسلوب
۲۶۷	شوگر یوں کنٹرول کرنے کا ذریعہ	۲۴۱	سالانہ روحانی و رکشایپ
۲۶۸	رمضان المبارک کے لئے پلانگ کی ضرورت	۲۴۲	حصول علم کا درخشاں تصور
۲۶۹	لیلۃ القدر پانے کا آسان طریقہ	۲۴۳	ایمان کی چارچگ
۲۷۰		۲۴۴	قرآن و حدیث میں طب کے رہنماء
۲۷۱		۲۴۵	اصول
۲۷۲		۲۴۶	زیادہ کھانے سے پیدا ہونے والی
۲۷۳	بیماریاں	۲۴۷	بیماریاں
۲۷۴	کم کھانے کی عادت ڈالنے	۲۴۸	کم کھانے کی عادت ڈالنے
۲۷۵	نبی اکرم ﷺ کا معمول	۲۴۹	نبی اکرم ﷺ کا معمول
۲۷۶	صحت مندی کا بہترین راز	۲۵۰	صحت مندی کا بہترین راز
۲۷۷	پیغامِ عافیت	۲۵۱	پیغامِ عافیت
۲۷۸	حقانیتِ اسلام کا ایک واضح ثبوت	۲۵۲	حقانیتِ اسلام کا ایک واضح ثبوت

# عرض ناشر

محبوب العلما واصحاء حضرت مولانا پیر ذوالفقار احمد نقشبندی مجددی  
دامت برکاتہم کے علوم و معارف پرمی بیانات کو شائع کرنے کا یہ سلسلہ خطبات فقیر  
کے عنوان سے ۱۹۹۶ء بمطابق ۱۴۲۷ھ میں شروع کیا تھا اور اب یہ گیارہویں جلد  
آپ کے ہاتھوں میں ہے۔ جس طرح شاہین کی پرواز ہر آن بلند سے بلند تر اور  
فزوں سے فزوں تر ہوتی چلی جاتی ہے کچھ یہی حال حضرت دامت برکاتہم کے  
بیانات حکمت و معرفت کا ہے۔ ان کے جس بیان کو بھی سنتے ہیں ایک نئی پرواز فکر  
آئینہ دار ہوتا ہے۔ یہ کوئی پیشہ و رانہ خطابت یا یاد کی ہوئی تقریر یہ نہیں ہیں بلکہ  
حضرت کے دل کا سوز اور روح کا گدراز ہے جو الفاظ کے سانچے میں ڈھل کر آپ  
تک پہنچ رہا ہوتا ہے۔ دورانِ بیانِ ریخِ النور پر فکر کے گھرے سائے زبانِ حال  
سے یہ کہہ رہے ہوتے ہیں

میری نوائے پریشان کو شاعری نہ سمجھ  
کہ میں ہوں محروم راز درون خانہ

”خطبات فقیر“ کی اشاعت کا یہ کام ہم نے بھی اسی نیت سے شروع کر رکھا  
ہے کہ حضرت دامت برکاتہم کی اس فکر سے سب کو فکر مند کیا جائے۔ الحمد للہ کہ

ادارہ مکتبۃ الفقیر و یہ اعزاز حاصل ہے کہ حضرت دامت برکاتہم کے ان بیانات کو کتابی صورت میں استفادہ، عام کے لئے شائع کرتا ہے۔ ہر بیان کو احاطہ، تحریر میں لانے کے بعد حضرت دامت برکاتہم سے اصلاح کروائی جاتی ہے، پھر کپوزنگ اور پروف ریڈنگ کا کام بڑی عرق ریزی سے کیا جاتا ہے اور آخر پر پرنٹنگ اور بائینڈنگ کا پیچیدہ اور مکنیکی مرحلہ آتا ہے۔ یہ تمام مرافق بڑی توجہ اور محنت طلب ہیں جو کہ مکتبۃ الفقیر کے زیر اہتمام سرانجام دیئے جاتے ہیں پھر کتاب آپ کے ہاتھوں میں پہنچتی ہے۔ قارئین کرام سے گزارش ہے کہ اشاعت کے اس کام میں کہیں کوئی کمی یا کوتاہی محسوس ہو یا اس نبی بہتری کے لئے تجاویز رکھتے ہوں تو مطلع فرمائے جو امور میں ممکن ہوں۔

بارگاہ ایزدی میں یہ دعا ہے کہ اللہ جل شانہ ہمیں حضرت دامت برکاتہم کے بیانات کی بازگشت پوری دنیا تک پہنچانے کی توفیق نصیب فرمائیں اور اے آخرت کے لئے صدقہ جاریہ بنائیں۔ آمين بحرمت سید المرسلین ﷺ

ڈاکٹر شاہ محمد سعید نقشبندی غفران  
خادم مکتبۃ الفقیر فیصل آباد

# پیش لفظ

الحمد لله الذى نور قلوب العارفين بنور الايمان و شرح صدور  
الصادقين بالتوحيد والايقان و صلى الله تعالى على خير خلقه  
سیدنا محمد و على الله واصحابه اجمعين . اما بعد!

اسلام نے امت مسلمہ کو ایسے مشاہیر سے نوازا ہے جن کی مثال دیگر نہ اہب  
میں ملتا مشکل ہے۔ اس اعتبار سے صحابہ کرام ﷺ صف اول کے سپاہی ہیں۔ جن  
میں ہر سپاہی اصحابی کالنجوم کے مصدق اوقت پہنچتے ہوئے ستارے کی مانند ہے،  
جس کی روشنی میں چلنے والے اہتدیتم کی بشارت عظمی سے ہمکنار ہوتے ہیں اور  
رشد و بدایت ان کے قدم چوتی ہے۔ بعد ازاں ایسی ایسی روحانی شخصیات صفحہ ہستی  
پر رونق افروز ہوئیں کہ وقت کی ریت پر اپنے قدموں کے نشانات چھوڑ گئیں۔

عہد حاضر کی ایک تابغہ عصر شخصیت، شہسوار میدان طریقت، غواص دریائے  
حقیقت، منع اسرار، مرقع انوار، زاہد زمانہ، عابد یگانہ، خاصہ خاصان نقشبند، سرمایہ  
خاندان نقشبند حضرت مولانا پیر ذوالفقار احمد نقشبندی دامت برکاتہم العالی  
مادامت النہار والیاں ہیں۔ آپ منشور کی طرح ایک ایسی پہلودار شخصیت کے حامل  
ہیں کہ جس پہلو سے بھی دیکھا جائے اس میں قوس قزح کی مانند رنگ سمٹے ہوئے  
نظر آتے ہیں۔ آپ کے بیانات میں ایسی تاثیر ہوتی ہے کہ حاضرین کے دل موم

ہو جاتے ہیں۔ عاجز کے دل میں یہ جذبہ پیدا ہوا کہ ان خطبات کو تحریری شکل میں سیکھا کر دیا جائے تو عوام الناس کے لئے فائدہ کا باعث ہوں گے۔ چنانچہ عاجز نے تمام خطبات شریف صفحہ قرطاس پر رقم کر کے حضرت اقدس کی خدمت عالیہ میں تصحیح کے لئے پیش کئے۔ الحمد للہ کہ حضرت اقدس دامت برکاتہم نے اپنی گوناگوں مصروفیات کے باوجود ذرہ نوازی فرماتے ہوئے نہ صرف ان کی تصحیح فرمائی بلکہ ان کی ترتیب و ترتیب میں کو پسند بھی فرمایا۔ یہ انہی کی دعائیں اور توجہات ہیں کہ اس عاجز کے ہاتھوں یہ کتاب مرتب ہو سکی۔

### ممنون ہوں میں آپ کی نظر انتخاب کا

حضرت دامت برکاتہم کا ہر بیان بے شمار فوائد و ثمرات کا حامل ہے۔ ان کو صفحات پر منتقل کرتے ہوئے عاجز کی اپنی کیفیت عجیب ہو جاتی اور یہیں السطور دل میں یہ شدید خواہش پیدا ہوتی کہ کاش کہ میں بھی ان میں بیان کردہ احوال کے ساتھ متصف ہو جاؤں۔ یہ خطبات یقیناً قارئین کے لئے بھی نافع ہوں گے۔ خلوص نیت اور حضور قلب سے ان کا مطالعہ حضرت کی ذات با برکات سے فیض یاب ہونے کا باعث ہو گا۔

اللہ رب العزت کے حضور دعا ہے کہ وہ اس ادنیٰ سے کوشش کو شرف قبولیت عطا فرمائے کرنے والوں میں شمار فرمائیں۔ آمین ثم آمین

نقیر محمد حنیف عفی عنہ

امم اے۔ بی ایڈ

موضع باغ، جھنگ



وَلِلَّهِ الْأَسْمَاءُ الْخَيْرُونَ فَادْعُوهُ بِهَا

(الاعراف: ١٨٠)

# اسماء الحسنی کے معارف

بيان حضرت اقدس

مولانا پیرزاد الفقار احمد نقشبندی مجددی

دامت برکاتہم

## اقتباس

دیکھو کہ گولی سے شیر مرجاتا ہے لیکن اسی گولی کو غلیل میں رکھ  
کر ماریں تو شیر تو کیا چڑیا بھی نہیں مرتی۔ البتہ بندوق میں  
ڈال کر ماریں گے تو شیر بھی مرے گا اور ہٹھی بھی۔ اسی طرح  
اسم اعظم تو ”اللہ“ ہی ہے۔ یہ جھوٹی زبانوں سے نکلے گا تو  
اثر نہیں ہو گا۔ جس منہ سے انسان چغل خوری کرتا  
ہے، بہتان لگاتا ہے، دوسروں کے بارے میں بدزبانی اور  
بدکلامی کرتا ہے ایسی زبان سے یہ لفظ نکلے گا تو اس کی برکتیں  
ظاہر نہیں ہوں گی۔ برکتوں کے ظاہر ہونے کیلئے زبانِ صحیح  
ہونی چاہیئے۔ اسم اعظم تو اللہ ہی ہے لیکن جب کسی سچی زبان  
سے نکلے تو پھر اس کا اثر ہوتا ہے۔

(حضرت مولانا پیر ذوالفقار احمد نقشبندی مجددی مظلہ)

## اسماء الحسنی کے معارف

الْحَمْدُ لِلّهِ وَ كَفْيَ وَ سَلَّمَ عَلَى عِبَادِهِ الَّذِينَ اصْطَفَى ..... أَمَا بَعْدُ !  
 فَاغْوُذْ بِاللّهِ مِنَ الشَّيْطَنِ الرَّجِيمِ ، بِسْمِ اللّهِ الرَّحْمَنِ الرَّحِيمِ  
 وَالَّذِينَ آمَنُوا أَشَدُ حُبًّا لِلّهِ وَلَوْ يَرَى الَّذِينَ ظَلَمُوا إِذْ يَرُونَ  
 الْعَذَابَ أَئِ الْقُوَّةَ لِلّهِ جَمِيعًا وَأَئِ اللّهُ شَدِيدُ الْعِقَابِ . (البقرة: ۱۶۵)

..... وقال الله تعالى في مقام آخر .....

الرَّحْمَنُ فَسْتَلْ بِهِ خَبِيرًا (الفرقان : ۱۵۹)

..... وقال الله تعالى في مقام آخر .....

وَلِلّهِ الْأَسْمَاءُ الْحُسْنَى فَادْعُوهُ بِهَا (الاعراف: ۱۸۰)

سُبْخَنَ رَبِّكَ رَبِّ الْعِزَّةِ عَمَّا يَصْفُونَ وَ سَلَّمَ عَلَى الْمُرْسَلِينَ ۝

وَالْحَمْدُ لِلّهِ رَبِّ الْعَلَمِينَ ۝

اللَّهُمَّ صَلِّ عَلَى سَيِّدِنَا مُحَمَّدٍ وَ عَلَى آلِ سَيِّدِنَا مُحَمَّدٍ وَ بَارِكْ وَ سَلِّمْ  
 اللَّهُمَّ صَلِّ عَلَى سَيِّدِنَا مُحَمَّدٍ وَ عَلَى آلِ سَيِّدِنَا مُحَمَّدٍ وَ بَارِكْ وَ سَلِّمْ  
 اللَّهُمَّ صَلِّ عَلَى سَيِّدِنَا مُحَمَّدٍ وَ عَلَى آلِ سَيِّدِنَا مُحَمَّدٍ وَ بَارِكْ وَ سَلِّمْ

**محبت الہی فرض عین ہے**

الثرب العزت نے ارشاد فرمایا:

وَالَّذِينَ آمَنُوا أَشَدُ حُبًّا لِلّهِ

[اور ایمان والوں کو اللہ تعالیٰ سے شدید محبت ہوتی ہے]

اس کا با محاورہ ترجمہ کیا جائے تو یوں بنے گا

[ ایمان والے اللہ رب العزت کی محبت میں سرشار ہوتے ہیں ]

اللہ رب العزت سے محبت کرتا فرض میں ہے۔ یہ ایمان کی بنیاد ہے۔ حضرت حسن بصری رحمۃ اللہ علیہ ایک عجیب بات فرماتے تھے کہ جس شخص نے اللہ رب العزت کو پہچانا وہ اس سے محبت کیے بغیر نہیں رہ سکتا اور جس نے دنیا کی حقیقت کو پہچانا وہ اس سے نفرت کیے بغیر نہیں رہ سکتا۔ کتب سابقین میں ہے کہ اللہ تعالیٰ فرماتے ہیں کہ اے میرے بندے! میں تجھے دوست رکھتا ہوں اپنے اس حق کے سبب سے جو تجھ پر ہے اب تو بھی مجھے اپنا دوست بنالے۔ یہ محبت کاراستہ شارت کث ہے۔

— راہ برسوں کی طے ہوئی پل میں

عشق کا ہے بہت بڑا احسان

جو انسان عشق کے پروں سے اڑتا ہے اس کے لئے وصول الی اللہ کاراستہ بہت چھوٹا بن جاتا ہے۔

## عقل و بصیرت سے معرفت ملتی ہے

سامن س کہتی ہے کہ انسان کے پانچ حواس ہیں۔ جبکہ علماء کے نزدیک چھ حواس ہیں۔ پانچ حواس تو وہ ہیں جو سامن س بھی مانتی ہے۔

(۱) قوتِ باصرہ ..... دیکھنے کی قوت

(۲) قوتِ سامعہ ..... سننے کی قوت

(۳) قوتِ شامہ ..... سوگھنے کی قوت

(۴) قوتِ ذاتہ ..... چکھنے کی قوت

(۵) قوتِ لامسہ ..... محسوس کرنے کی قوت

ایک اور حس بھی ہے جس کو ”عقل و بصیرت“ کہتے ہیں۔ سامن اسے نہیں مانتی، ہم مانتے ہیں۔ یہ چھٹی حس سب سے اعلیٰ حس ہے کیونکہ پانچ حواس میں تو جانور بھی شامل

ہیں۔ انسان کی امتیازی شان چھٹی حس کی وجہ سے ہے۔  
 ہر حس کی اپنی لذتیں ہیں۔ عقل و بصیرت والی حس سے اللہ تعالیٰ کی معرفت ملتی ہے اور معرفت کی لذتیں سب سے زیادہ ہوتی ہیں۔ مثال کے طور پر ایک آدمی بہت ہی خوبصورت پھول دیکھتا ہے تو وہ اپنی بینائی کے بقدر اس سے لطف اندوز ہوتا ہے۔ جس کی بینائی تھیک ہو گئی وہ تو اس کے شید کو دیکھ کر اور بھی خوش ہو گا اور جس کی بینائی تھیک نہ ہو، اسے پانچ نمبر کا چشمہ لگا ہوا ہو اور اس وقت اس کے پاس چشمہ بھی موجود نہ ہو تو اس کو پھول پوری طرح نظر نہیں آئے گا۔ پھول کی خوبصورتی وہی ہے۔ جو اس کے حسن کو باریکی سے دیکھ رہا ہوتا ہے وہ لذت پار رہا ہوتا ہے اور جس کے سامنے اس کے حسن کی حقیقت نہیں کھلی ہوتی، وہ آدمی لطف اندوز ہونے سے قاصر ہوتا ہے۔

اسی طرح جس انسان کو اللہ رب العزت کی معرفت حاصل ہو جائے اس کو وہ لذتیں ملتی ہیں جو کسی اور طریقے سے ملنا ممکن نہیں ہوتیں۔

## جہنم میں بھیجنے سے بھی بڑی سزا

قیامت کے دن سب سے بڑی سزا یہ ہو گی کہ اللہ رب العزت نافرمانوں کو اپنے دیدار سے محروم فرمائیں گے۔ یہ جہنم میں بھیجنے سے بھی بڑی سزا ہے۔ اللہ رب العزت اس کے ساتھ ہم کلامی سے بھی انکار فرمادیں گے۔ چنانچہ ارشاد فرمائیں گے:

إِخْسَسُوا فِيهَا وَلَا تُكَلِّمُونَ (المؤمنون: ۱۰۸)

[پڑے رہو پھٹکارے ہوئے اس میں اور مجھ سے گفتگومت کرو]

اس کے بعد ان میں سے کوئی بندہ اللہ رب العزت سے ہم کلامی نہیں کر سکے گا۔

ایک اور مقام پر قرآن مجید میں ارشاد فرمایا:

وَلَا يَنْكِلِمُهُمُ اللَّهُ وَلَا يَنْظُرُ إِلَيْهِمْ يَوْمَ الْقِيَمَةِ (آل عمران: ۷۷)

[نہ ہم کلام ہو گا ان سے اللہ اور نہ نگاہ کرے گا ان کی طرف قیامت کے دن]

ایک مرتبہ حضرت عبد اللہ بن عمر رضی اللہ عنہ نے نبی علیہ السلام کی موجودگی میں یہ آیت پڑھی  
 کَلَا إِنَّهُمْ عَنِ رَبِّهِمْ يَوْمَنِدِ لَمْحَجُوبُونَ۔ (مطہفین: ۱۵)

[ مجرم لوگ قیامت کے دن اس حال میں ہوں گے کہ ان کے اور پروردگار کے درمیان جواب ہوگا ]

جب نبی علیہ الصلوٰۃ والسلام نے یہ آیت سنی تو آپ کو رونا آگیا۔

### جنت میں سب سے بڑا النعام

اللہ رب العزت کا کسی بندے کو اپنے دیدار سے محروم کر دینا سب عذابوں سے بڑا عذاب ہے اور اللہ تعالیٰ کا کسی کو اپنا دیدار کر دینا سب انعامات سے بڑا النعام ہے۔ حدیث پاک میں بھی آیا ہے کہ جنتی لوگوں کو بڑا النعام یہی ملے گا۔ چنانچہ اللہ کے محبوب ﷺ نے ارشاد فرمایا:

إِنَّ أَهْلَ الْجَنَّةِ يَدْخُلُونَ عَلَى الْجَبَارِ كُلَّ يَوْمٍ مَرْتَبَيْنِ فَيَقْرَءُ عَلَيْهِمُ الْقُرْآنَ.

[ بے شک جنتی لوگ اللہ رب العزت کے حضور دن میں دو مرتبہ پیش ہوں گے اور اللہ تعالیٰ ان (جنتیوں) کو خود قرآن سنائیں گے ]

وہ مجلس کیسی ہوگی اور اس کے لطف اور مزے کیسے ہوں گے..... !!!

آج جب کوئی اچھا قاری قرآن مجید کی تلاوت کرتا ہے تو انسان کے رو ٹگٹے کھڑے ہو جاتے ہیں اور دل پر عجیب سی کیفیت طاری ہو جاتی ہے۔ جب اللہ رب العزت اپنا کلام خود سنائیں گے اور ایمان والے سننے والے ہوں گے تو سوچنے کہ اس وقت لذت کا کیا عالم ہوگا۔

کتابوں میں لکھا ہے کہ جب لوگ قبروں سے اٹھیں گے تو ان میں سے بعض کو اللہ رب العزت کا دیدار نصیب ہوگا۔

وُجُوهٌ يَوْمَئِذٍ نَاضِرَةٌ إِلَى رَبِّهَا نَاظِرَةٌ (القیمة: ۲۳/۲۲)  
 [کئی چہرے اس دن تروتازہ ہونگے اپنے رب کی طرف دیکھ رہے ہوں گے]  
 قیامت کے دن مصیبت کا ان پر کوئی غم نہ ہو گا۔

لَا يَحْزُنُهُمُ الْفَزَعُ الْأَكْبَرُ  
 [غم ہو گا ان کو بڑی گمراہت میں]

تجنت میں سب سے بڑی لذت والی چیز اللہ رب العزت کا دیدار ہو گا۔ اس لئے  
 ارشاد فرمایا:

إِنَّ الْمُتَّقِينَ فِي جَنَّتٍ وَّنَهِيرٍ فِي مَقْعِدٍ صِدْقٍ عِنْدَ مَلِيكٍ مُقْتَدِرٍ طَ  
 [بے شک متقین باغوں میں ہونگے اور نہروں میں پچھکانے میں اقتدار  
 والے بادشاہ کے پاس] (القرآن ۵۵)

آج دنیا کے بادشاہ جلوہ افروز ہوں تو محفل سجا تے ہیں اور جب مالک الملک جلوہ  
 افروز ہوں گے تو کیسی محفل بھی ہو گی۔ اس لئے اللہ رب العزت کا قرب اور اس کے دیدار  
 کی لذت پانے کی دعا میں اکثر کرنی چاہئیں۔ رابعہ بصریہ "کو کسی نے دعا دی کہ اللہ  
 تعالیٰ آپ کو جنت عطا فرمادے۔ انہوں نے آگے سے جواب دیا:

الجار ثم الدار [پہلے) پڑوی پھر گھر  
 یعنی گھر کی دعا بعد میں کرنا پہلے پڑوی کی بات کرنا کہ میرا پڑوی کون بنے گا۔

## خوشی کے آنسو

الله رب العزت نے قرآن مجید میں ارشاد فرمایا:

وَرِضْوَانٌ مِنَ اللَّهِ أَكْبَرُ

[اور اللہ کی رضا سب سے بڑی چیز ہے]

الله رب العزت کا راضی ہو جانا مومن کے لئے سب سے بڑی خوشی کی بات ہوتی

ہے۔ جب انسان کو بڑی خوشی ملتی ہے تو اس کی آنکھوں سے خوشی کے بھی آنسو نکل آتے ہیں۔ کسی عارف نے ایک پتھر کو دیکھا۔ وہ رورہا تھا۔ پوچھا، کیوں رورہ ہے ہو؟ کہنے لگا، اسلئے روتا ہوں کہ کہیں جہنم کا ایندھن نہ بنادیا جاؤں۔ انہوں نے دعا کر دی کہ اے اللہ! آپ اس پتھر کو جہنم کا ایندھن نہ بنائیے گا۔ ان کی دعا قبول ہو گئی۔ ان بزرگوں نے اسے خوشخبری سنادی اور آگے چلے گئے۔ جب وہ بزرگ واپس آئے تو وہ دیکھا کہ وہ پھر رورہا ہے۔ چنانچہ انہوں نے پھر پوچھا کہ پہلے تو اس لئے رورہ ہے تھے کہ کہیں تمہیں جہنم کا ایندھن نہ بنادیا جائے، اب کیوں رورہ ہے ہو؟ اس نے کہا، حضرت! پہلے خوف کا رو نا تھا اور اب خوشی سے رورہا ہوں کہ میرا مالک مجھ سے راضی ہو گیا ہے۔

ایک مرتبہ حضرت ابی بن کعب رض بیٹھے تھے۔ نبی علیہ الصلوٰۃ والسلام نے ان کو بلا کر فرمایا کہ مجھے سورۃ بیمنہ سناؤ۔ حدیث پاک کا مفہوم ہے کہ مجھے حکم ہوا ہے کہ مجھے سورۃ بیمنہ سناؤ۔ وہ بڑے سمجھدار تھے۔ چنانچہ آگے سے پوچھنے لگے، اے اللہ کے محبوب ﷺ!

اَللّٰهُ سَمَّاَنِيْ؟

[کیا اللہ رب العزت نے میرا نام لے کر فرمایا ہے؟]

نبی علیہ الصلوٰۃ والسلام نے ارشاد فرمایا:

نَعَمَ اللَّهُ سَمَّاكَ

ہاں، اللہ تعالیٰ نے تمہارا نام لے کر فرمایا ہے کہ ابی بن کعب رض سے کہو کہ قرآن سنائے۔ محبوب! آپ بھی سنیں گے اور میں پروردگار بھی سنوں گا۔ یہ سن کر ابی بن کعب رض کی آنکھوں میں آنسو آگئے۔ ان کا یہ رو نا خوشی کا رو نا تھا۔

کہاں میں اور کہاں یہ نکہت گل  
نَسِيمٌ صَحْنٌ تَيْرِيْ مَهْرَبَانِيْ

سیدنا صدیق اکبر رض تشریف فرمائیں۔ ثاث کا لباس پہنا ہوا ہے۔ سب کچھ محبوب

مُلْتَقِيَّ اللہِ کی خدمت میں پیش کر چکے ہیں۔ اوپر سے حضرت جبریل علیہم السلام اترتے ہیں۔ جبریل امین نے ثاث کا لباس پہنا ہوا تھا۔ انہوں نے نبی علیہ الصلوٰۃ والسلام کی خدمت میں سلام پیش کیا اور عرض کیا، اے اللہ کے نبی مُلْتَقِيَّ اللہِ! مجھے اللہ رب العزت نے بھیجا ہے۔ وہ ابو بکر صدیق رضی اللہ عنہ کے عمل سے اتنا خوش ہیں کہ انہوں نے آسمان کے سب فرشتوں کو حکم دیا ہے کہ تم بھی صدیق اکبر رضی اللہ عنہ کی طرح ثاث کا لباس پہنو۔ اسی لئے میں بھی ثاث کا لباس پہن کر حاضر ہوا ہوں۔ اللہ تعالیٰ نے فرمایا ہے کہ جاؤ، پوچھ کر آؤ کہ کیا ابو بکر اس حال میں بھی مجھ سے خوش ہے۔ سیدنا صدیق اکبر رضی اللہ عنہ نے ساتوان کی آنکھوں میں آنسو آگئے اور کہنے لگے، ”میں اپنے رب سے ہر خال میں راضی ہوں، اللہ اکبر۔“

### خائفین کا مقام

جس بندے کے دل میں یغم لگا ہو کہ اللہ تعالیٰ راضی ہو جائیں۔ اس مقصد کے لئے وہ گناہوں سے بچے اور اپنے دل میں اللہ رب العزت کا خوف رکھے۔ اللہ رب العزت ایسے بندے کو جنت عطا فرمائیں گے۔

وَأَمَّا مَنْ خَافَ مَقَامَ رَبِّهِ وَنَهَى النَّفْسَ عَنِ الْهُوَى فَإِنَّ الْجَنَّةَ هِيَ الْمَأْوَى . (النازعات: ۳۰-۳۱)

[اور جو اپنے رب کے سامنے کھڑا ہونے سے ڈرا اور اپنے آپ کو خواہشات نفس سے بچایا، بے شک جنت ہی اس کا مٹھکا نہ ہے]

سبحان اللہ، عام مومنین کو ایک جنت اور خائفین کو اللہ تعالیٰ دو جنتیں عطا فرمائیں گے۔ لوگوں نے ایک گھر بنایا ہوتا ہے اور ایک مہمان خانہ۔ لگتا ہے کہ اللہ تعالیٰ ان خائفین کو اس طرح باجماعت جنت میں جانے کی توفیق عطا فرمائیں گے کہ انکا اپنا گھر علیحدہ ہو گا اور ان کی مہمان نوازی کا سلسلہ علیحدہ ہو گا۔

## سالک کی ایک خاص نشانی کسی شاعر نے کہا،

۔ ہمہ شہر پر ز خوبی منم خیال ما ہے  
چہ کنم کہ چشم یک بیں نہ کند بہ کس نگاہ ہے

[سارا شہر حسینوں سے بھرا پڑا ہے۔ میں ہوں اور میرے محبوب کا خیال ہے۔ میں کیا  
کروں۔ کہ جو آنکھ صرف ایک کو دیکھنے کی عادی ہو وہ کسی اور کی طرف اٹھتی ہی  
نہیں]

سالک بھی حقیقت میں یک بیں ہو جاتا ہے..... کیا مطلب؟..... مطلب یہ ہے کہ  
اس کی نگاہیں فقط اپنے مطلوب پر مرکوز ہو جاتی ہیں۔ اللہ رب العزت ہی اس کا مطلوب  
حقیقی اور مقصود حقیقی بن جاتا ہے۔ یہ سالک کی ایک خاص نشانی ہے۔ اس کے دل سے یہ  
نکلتا ہے:

”خداوند! مقصودِ من تو کی ورضاۓ تو مر ا محبت و معرفت خود بدہ“  
[یا الہی! تو ہی میرا مقصود ہے اور میں تیری ہی رضا کا طالب ہوں، تو مجھے اپنی  
محبت و معرفت عنایت فرمادے]

## عشق اور فرقہ کی طرف بلا نے والے

اس دنیا میں دوسوچیں رکھنے والے انسان ہیں۔ ایک طرف دنیا دار ہیں..... دنیا  
کی طرف بلا نے والے..... فلموں میں کام کرنے والے..... گانا گانے والے..... دنیا  
کے مقابلے..... کبھی ان کی شکلیں دیکھا کریں کہ ان پر کیسے نحوست برس رہی ہوتی ہے  
..... دوسری طرف انبیاء کرام اور ان کے غلام ہیں۔ یہ لوگ اللہ رب العزت کے عشق  
کی طرف بلا تے ہیں۔ یاد رکھیں کہ عشق حقیقی ہی عشق ہے اور عشق مجازی فرقہ ہے۔

انبیاء کرام عشق کی طرف بلاتے ہیں اور اہل دنیا فتنہ کی طرف بلاتے ہیں۔ اللہ والوں کے چہروں پر حمتیں برس رہی ہوتی ہیں جب کہ دنیا والوں کے چہروں پر نحوست برس رہی ہوتی ہے۔ شیطان ان کے سامنے ان کے برے عملوں کو بھی اچھا بنا کر پیش کرتا ہے۔

أَفَمَنْ زَيْنَ لَهُ سُوءُ عَمَلِهِ فَرَءَاهُ حَسَنًا

[پس کیا وہ شخص جس کے سامنے اس کے برے عمل مزین کر دیئے جائیں۔ پس وہ ان کو اچھا سمجھے]

اللہ والے کہتے ہیں کہ محنت کرو اور رب کو مناو، جب کہ دنیا دار کہتے ہیں کہ کھاؤ پیو اور مزے اڑاؤ۔ ہمیں چاہیے کہ ہم محنت کر کے اپنے رب کو منانے کی کوشش کریں۔

## قدر دانوں سے رب کی قدر پوچھو

اللہ رب العزت کی محبت کی باتیں بھی عجیب ہیں۔ اللہ تعالیٰ ارشاد فرماتے ہیں:

الرَّحْمَنُ فَسْنَلْ بِهِ خَبِيرًا (الفرقان: ۵۹)

[رحمان کے بارے میں جانے والوں سے پوچھو]

ایک بادشاہ نے لیلی کے بارے میں سنا کہ مجنوں اس کی محبت میں دیوانہ بن چکا ہے۔ اس کے دل میں خیال پیدا ہوا کہ میں لیلی کو دیکھوں تو سہی۔ چنانچہ جب اس نے دیکھا تو اس کا رنگ کالا تھا اور شکل بھدی تھی۔ وہ اتنی کالی تھی کہ اس کے ماں باپ نے لیلی (رات) سے مشابہت کی وجہ سے اس کو لیلی (کالی) کا نام دیا۔ لیلی کے بارے میں بادشاہ کا تصور یہ تھا کہ وہ بڑی ناز میں اور پری چہرہ ہو گی مگر جب اس نے لیلی کو دیکھا تو اسے کہا،

از ڈگر خوبان تو افزون نیستی

[تو دوسری عورتوں سے تو زیادہ خوبصورت تو نہیں ہے۔]

جب بادشاہ نے یہ کہا تو لیلی نے آگے سے جواب دیا:

گفت خامش تو چوں مجنون نیستی  
خاموش ہو جا، تیرے پاس مجنون کی آنکھ نہیں ہے اگر مجنون کی آنکھ ہوتی تو تجھے  
دنیا میں میرے جیسا خوبصورت کوئی نظر نہ آتا]

دیکھنے والی آنکھ ہوتی ہے۔ اسی لئے اللہ رب العزت نے ارشاد فرمایا کہ اگر تم رب  
رحمان کے بارے میں پوچھنا چاہتے ہو تو دنیا داروں سے مت پوچھو، ان کو کیا پتہ  
پھول کے بارے میں کوئی پوچھنا چاہے تو بلبل سے پوچھئے گدھ کو کیا پتہ، جس کے  
دماغ میں مردار کی بدبو بھری ہوتی ہے، اس کا پھول کی خوبصورت سے کیا واسطہ..... اللہ رب  
العزت نے بھی یہی ارشاد فرمایا ہے کہ تم رب رحمان کے بارے میں جانے والوں سے  
پوچھو۔ گویا اللہ رب العزت یہ فرماتا چاہتے ہیں کہ تم رب رحمان کی قدر اور شان قدر  
دانوں سے پوچھو۔

## اسم جلالہ کے معارف

اللہ تعالیٰ ارشاد فرماتے ہیں:

وَلِلّٰهِ إِلّا سُمَاءُ الْحُسْنَىٰ فَادْعُوهُ بِهَا (الاعراف: ۱۸۰)

[اور اللہ تعالیٰ کے پیارے پیارے نام ہیں، پس تم اسے ان (ناموں  
سے) پکارو۔]

اللہ رب العزت کا ایک ذاتی نام ہے اور باقی صفاتی نام ہیں۔ ذاتی نام اللہ ہے۔  
اس نام کو اسم جلالہ اور سید الانماء بھی کہتے ہیں۔ ننانوے صفاتی نام وہ ہیں جو قرآن مجید  
میں بیان ہوئے اور احادیث میں ان کے علاوہ بھی کئی نام آئے ہیں۔ چونکہ اللہ تعالیٰ کی  
صفات کی کوئی انہما نہیں اس لئے اس کے صفاتی ناموں کی بھی کوئی انہما نہیں ہے۔ اسی

لئے نبی علیہ الصلوٰۃ والسلام نے یہ دعا مانگی،

”اے اللہ! میں تیرے ہر اس نام سے دعا مانگتا ہوں جس کا علم تو نے اپنے رسولوں کو دیا، یا اپنے ملائکہ کو دیا، یا جس کا علم تو نے کسی کو نہیں دیا فقط تیرے اپنے پاس موجود ہے، اے اللہ! میں تیرے ان ناموں سے بھی تجھ سے دعا مانگتا ہوں۔“

اس سے پتہ چلا کہ اللہ تعالیٰ کے صفاتی ناموں کی کوئی انتہا نہیں ہے۔ کسی کہنے والے نے کیا خوب کہا ہے،

— جس کے ناموں کی نہیں ہے انتہا  
ابتدا کرتا ہوں اس کے نام سے

## کتاب ”فتح اللہ“ کا اجمالي تعارف

اللہ تعالیٰ کا ذاتی نام ”اللہ“ بڑی معرفتوں کا حامل ہے۔ اس پر مجھے عربی زبان میں لکھی ہوئی کتاب پڑھنے کا موقع ملا، جس کا نام ”فتح اللہ“ تھا۔ وہ کتاب ایک ہزار صفحات پر مشتمل ہے۔ اس کتاب میں اللہ تبارک و تعالیٰ کے نام کے معارف بیان کئے گئے ہیں۔

## قرآن مجید کا نچوڑ

اللہ کا لفظ قرآن مجید کا نچوڑ ہے..... ایک علمی نکتہ ذہن میں رکھئے، قرآن مجید کی سورتوں کی تین اقسام ہیں۔ سورۃ مجادلہ کی ہر ہر آیت کے اندر اللہ تعالیٰ کا نام آتا ہے۔ دوسری وہ سورتیں ہیں جن میں ہر دوسری تیسری آیت کے اندر اللہ تعالیٰ کا نام آتا ہے۔ جیسے سورۃ الرحمن۔ اس سورۃ کی ہر دوسری تیسری آیت کے بعد فبَّاَيِ الْأَعْرَجَ كَمَا تُكَذِّبُنِ وَالی آیت آتی ہے۔ ربِّ الْقَلْظَ بار بار آیا ہے، یہ بھی اللہ کا نام ہے، جو بقیہ سورتیں ہیں اگر ان پر بھی غور کیا جائے تو ہر پانچ سات آیتوں کے بعد اللہ رب العزت کا

نام آتا ہے۔

لفظ "اللہ" قرآن مجید میں چھ سو اٹھانوے (۲۹۸) مرتبہ استعمال ہوا ہے۔ اس کے علاوہ ایک مرتبہ تعوذ میں اور ایک مرتبہ تسبیہ میں، اگر ان دونوں بھی ساتھ ملا لیا جائے تو کل سات سو مرتبہ بتتا ہے۔ الرحمن اور الرحیم کے الفاظ بھی متعدد بار استعمال ہوئے ہیں۔ البت رب کالفظ سب سے زیادہ استعمال ہوا ہے۔ ہر چند آیتوں کے بعد آپ کو رب کالفظ ملے گا۔ یوں محسوس ہوتا ہے کہ الدرس العزت نے اپنے نام کو ارادتا بار بار استعمال فرمایا ہے تاکہ میرے بندوں کی زبان سے میرا نام بار بار لکھتا رہے۔ حالانکہ کئی جگہ پر آیات کا اسلوب بتاتا ہے کہ بات کسی اور انداز میں بھی ہو سکتی تھی، مگر الدرس العزت نے ایسے طریقے سے بات کی کہ اس کا نام بھی اس میں آگیا۔ مثال کے طور پر اللہ تعالیٰ ارشاد فرماتے ہیں:

وَيَسْتَعِجُلُونَكَ بِالْعَذَابِ [اور وہ لوگ عذاب کی جلدی کر رہے ہیں]

اب اس کا جواب یہ بھی دیا جا سکتا تھا کہ عذاب جلدی آئے گا، مگر فرمایا،

وَيَسْتَعِجُلُونَكَ بِالْعَذَابِ وَلَنْ يَخْلُفَ اللَّهُ وَعْدَهُ ((الج: ۲۷))

[اور وہ لوگ عذاب کی جلدی کر رہے ہیں۔ اور اللہ ہرگز اپنے وعدے کا خلاف نہیں

کریگا]

ایک اور جگہ پر ارشاد فرمایا:

ذلِکَ بِمَا قَدَّمْتَ أَيْدِيْكُمْ [یہ ہے جو ان کے ہاتھوں نے آگے بھیجا]

اب اسلوب یہ بتارہا ہے کہ یہ جہنم میں جائیں گے۔ مگر جواب کیا دیا گیا،

ذلِکَ بِمَا قَدَّمْتَ أَيْدِيْكُمْ وَإِنَّ اللَّهَ لَيُسَرِّ بِظَلَامِ الْعَبَدِ (الانفال: ۵۱)

[یہ ہے جو تمہارے ہاتھوں نے آگے بھیجا اور بے شک اللہ تعالیٰ بندوں پر ظلم

کرنے والا نہیں ہے]

اللہ رب العزت نے یہاں بھی اپنا مبارک نام شامل فرمادیا۔

پھر ایک اور مقام پر فرمایا:

وَاتَّبِعْ مَا يُوحَى إِلَيْكَ وَاصْبِرْ حَتَّىٰ يَحْكُمُ اللَّهُ (یونس: ۱۰۹)

[اور آپ اس کی اتباع کیجئے جو کچھ آپ کو دی کے ذریعے عطا کیا گیا اور صبر کیجئے حتیٰ کہ اللہ تعالیٰ فیصلہ کر دے]

ان آیات پر غور کیا جائے تو معلوم ہوتا ہے کہ جیسے سارے تکمینے کو فٹ کرتا ہے تو زیور کا حسن بڑھ جاتا ہے اسی طرح اللہ رب العزت نے اپنے کلام کو اپنے نام کے تکمینے کے ساتھ زیست بخش دی ہے۔

علماء نے یہاں ایک نکتہ لکھا ہے، وہ فرماتے ہیں کہ اگر کسی آدمی کو قرآن مجید کے ترجمے کا بالکل ہی پتہ نہ ہوگر وہ قرآن مجید کی تلاوت کرے تو چونکہ اس کی زبان سے بار بار اللہ کا لفظ نکل رہا ہوتا ہے اس لئے چند صفات پڑھنے کے بعد اس کی زبان سے اتنی بار اللہ کا نام نکل آتا ہے کہ اس کو اللہ کے ذکر کا فائدہ تو نصیب ہوئی جاتا ہے۔

حضرت مرشدِ عامؒ فرمایا کرتے تھے کہ اگر بالفرض قرآن مجید کو کشید کیا جائے یعنی نچوڑا جائے تو جو ایک قطرہ نکلے گا وہ اللہ کا لفظ ہو گا۔ یعنی اللہ کا لفظ پورے قرآن مجید کا نچوڑا اور خلاصہ ہے۔

## دو معروفوں کا متتحمل نام

یہ عجیب بات ہے کہ اللہ رب العزت کے نام کے شروع میں الف لام ہے، یہ معرفت کے لئے استعمال ہوتا ہے۔ عربی زبان کا قاعدہ ہے کہ کسی لفظ کو معرفہ بنانے کے لئے اس کے شروع میں الف لام لگا دیتے ہیں۔ اور جس لفظ پر الف لام لگا دیا گیا ہو اس پر حرف ندا ”یا“، براہ راست داخل نہیں ہو سکتا۔ کیونکہ الف لام بھی معرفہ بنانے کیلئے اور یا بھی معرفہ بنانے والا ہے۔ ہاں پوری عربی زبان میں صرف اللہ کا نام ایسا ہے کہ اس پر الف

لام بھی داخل اور یا بھی داخل ہو سکتا ہے۔ گویا کہ اللہ کا نام و معرفوں کا متحمل ہے۔

## بے نقطہ نام... تو حید کا پیغام

اللہ تعالیٰ نے اپنے لئے اتنا بے عیب نام پسند کیا کہ اس نام کے کسی حرف پر نقطہ نہیں ہے۔ اس لئے کہ تو حید چاہتے تھے۔ اگر نام میں نقطہ آ جاتا تو شرک کرنے والے لوگ بھی کوئی جواز ڈھونڈ لیتے۔ اس لئے بتا دیا کہ اس کی ذات و صفات میں شرک کی گنجائش نہیں ہے۔ اللہ رب العزت کی ذات میں تم کوئی نفس نہیں نکال سکتے اور نہ کسی کو اس کی ذات میں شریک کر سکتے ہو۔ وہ ہر عیب سے پاک ہے اور ہر شرک سے بالاتر ہے۔

## سب اشارے اللہ کی طرف

”اللہ“ ایسا نام ہے کہ اگر اس نام کے حروف کو آپ جدا جدا کرتے جائیں تو بچنے والا نام بھی اسی کی طرف اشارہ کرتا ہے۔ مثال کے طور پر لفظ ”اللہ“ کا اشارہ بھی اللہ رب العزت کی طرف ہے۔ اگر شروع والی الف ہنادیں توباتی لفظ کو کیسے پڑھیں گے؟“ لہ“ پڑھیں گے۔ اس کا اشارہ بھی اللہ رب العزت کی طرف ہے۔ اللہ تعالیٰ ارشاد فرماتے ہیں:

لَّهُ مَا فِي السَّمَاوَاتِ وَ مَا فِي الْأَرْضِ (آل عمرہ: ۲۸۳)

[اللہ کے لئے ہے جو کچھ آسمانوں میں ہے اور زمین میں ہے]

اگر پہلی لام بھی ہنادیں توباتی ”لہ“ بچے گا۔ اس کا اشارہ بھی اللہ رب العزت کی طرف ہے۔ اللہ تعالیٰ ارشاد فرماتے ہیں:

لَّهُ مَا فِي السَّمَاوَاتِ وَ مَا فِي الْأَرْضِ (آل عمرہ: ۲۵۵)

[اسی کے لئے ہے جو کچھ آسمانوں میں ہے اور زمین میں ہے]

اگر دوسری لام بھی ہنادیں توباتی ”ہ“ بچے گا۔ اس کا اشارہ بھی اللہ رب العزت کی

طرف ہے۔ اللہ تعالیٰ ارشاد فرماتے ہیں:

**لَا إِلَهَ إِلَّا هُوَ (الْحُسْنَ: ۲۲)** نہیں ہے کوئی معبود مگر وہی

قربان جائیں اس پروردگار پر جس نے اپنا ذاتی نام بھی وہ پسند کیا کہ اگر کوئی اس نام کے حروف کو جدا کر کے تکڑے تکڑے بھی کر دے تو ہر چند والا تکڑا اللہ رب العزت کی طرف اشارہ کرے گا۔

## تمکیم ایمان

اللہ تعالیٰ ارشاد فرماتے ہیں:

**تَبَارَكَ اسْمُ رَبِّكَ (الرَّحْمَن: ۷۸)**

[برکت والا نام ہے تیرے رب کا]

اللہ تعالیٰ خود بتار ہے ہیں کہ یہ نام برکت والا ہے۔ اسی نام کی وجہ سے ہمیں ایمان ضیب ہوتا ہے۔ علماء نے لکھا ہے کہ اگر کوئی آدمی یوں کلمہ پڑھے،

لَا إِلَهَ إِلَّا الرَّوْفُ مُحَمَّدٌ رَسُولُ اللَّهِ

لَا إِلَهَ إِلَّا الرَّحِيمُ مُحَمَّدٌ رَسُولُ اللَّهِ

لَا إِلَهَ إِلَّا الرَّحْمَنُ مُحَمَّدٌ رَسُولُ اللَّهِ

تو وہ مسلمان نہیں ہوتا کیونکہ صفاتی نام تو اور وہ کے لئے بھی استعمال ہو سکتے ہیں لَا سمیع اور بصیر اور وہ کے لئے بھی استعمال ہو سکتے ہیں۔ جب تک وہ لَا إِلَهَ إِلَّا اللَّهُ حَمْدُ رَسُولِ اللَّهِ کہہ کر ذاتی نام نہیں لے گا تب تک اس کا ایمان مکمل نہیں ہو گا۔

## ریاں ختم کرنے والا نام

یہ ایسا برکت والا نام ہے کہ جہاں آ جاتا ہے وہاں فاصلے سمت جاتے ہیں اور یاں ختم ہو جاتی ہیں۔ مثال کے طور پر ایک لڑکی نام حرم تھی، شریعت کہتی ہے کہ اس کی

طرف دیکھنا حرام ہے اور اس کے ساتھ تنہائی میں بیٹھنا حرام ہے، لیکن جب اسی لڑکی کو نکاح کے ذریعے قبول کر لیتے ہیں تو وہ الحبیہ سب اپنوں سے بڑی اپنی بن جاتی ہے، حتیٰ کہ اسے زندگی کی ساتھی کہا جاتا ہے۔ قرآن عظیم الشان نے کہا:

**فَنَّ لِبَاسَ لَكُمْ وَأَنْتُمْ لِبَاسٍ لَهُنَّ** (ابقرہ: ۱۸۷)

[وَهُنَّ مُهَارَ الْبَاسِ ہیں اور تم ان کا لباس ہو]

ذراغور کریں کہ جسم کے سب سے زیادہ قریب انسان کا لباس ہوتا ہے۔ گویا بتایا گیا کہ خاوند کے سب سے زیادہ قریب اس کی بیوی اور بیوی کے سب سے زیادہ قریب اس کا خاوند ہوتا ہے..... یک جان دوقالب..... جسم دو ہیں اور دونوں کی جان ایک ہے۔ یہ اتنا قرب کا تعلق کیسے ہوا؟ اللہ کے نام کی برکت کی وجہ سے۔ قرآن عظیم الشان کہتا ہے:

**يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نُفُسٍ وَاحِدَةٍ وَخَلَقَ مِنْهَا زَوْجَهَا وَبَئَثَ مِنْهُمَا رِجَالًا كَثِيرًا وَنِسَاءً وَ اتَّقُوا اللَّهَ الَّذِي تَسَاءلُونَ**

**بِهِ وَالْأَرْحَامِ** (الناء: ۱)

[اے لوگو! ڈرواس رب سے جس نے تمہیں ایک نفس سے پیدا کیا اور اسی نفس سے اس کا جوڑ پیدا کیا اور پھیلائے ان دونوں میں بہت مردا اور عورتیں۔ اور ڈرتے رہو اس اللہ سے جس کے واسطے سے تم آپس میں سوال کرتے ہو۔ اور لحاظ کر و قربت داری کا]

تساءل کے کہتے ہیں؟ ایسی برکت والی ذات ہے کہ اس ذات کی برکت سے ہم آپس کی رشتہ داریاں قائم کرتے ہیں۔ اگر اس کا نام درمیان میں نہ آتا تو نکاح بھی نہ ہوتا۔ کتنا برکت والا ہے وہ نام کہ جب درمیان میں آتا ہے تو فاصلے سست جاتے ہیں اور جبکی لوگوں کو ایک دوسرے کا اپنا بنا دیتا ہے۔ نہ صرف یہی بلکہ جس کی طرف دیکھنا حرام تھا اس کی طرف دیکھنا کا رثواب بن جاتا ہے۔

## اسم ذات کی برکات

اس نام کی برکتیں بہت ہیں لیکن کچی بات ہے کہ ہم ان برکتوں سے واقف نہیں ہیں اس لئے کہ ہم نے کبھی آزمایا ہی نہیں۔ اگر کبھی ہم ایسے لوگوں کے پاس پہنچ جائیں جنہوں نے اس نام کی برکتوں کو دیکھا بھالا ہوتا ہے تو وہ اس کے معارف ہمارے سامنے کھولیں گے کہ اس نام کی کیا برکت ہے۔

## اسم اعظم

حدیث پاک میں آیا ہے کہ اللہ تعالیٰ کے ناموں میں سے ایک نام اسم اعظم ہے۔ اس نام کی برکت سے جو دعا مانگی جائے قبول ہوتی ہے۔ امام اعظم ابو حنیفہ رحمۃ اللہ علیہ تحقیق کرنے کے بعد فرماتے ہیں کہ اللہ تبارک و تعالیٰ کا ذاتی نام ”اللہ“ ہی اسم اعظم ہے۔ قاضی شاء اللہ پانی پتی رحمۃ اللہ علیہ نے تفسیر مظہری میں اس پر تفصیلی روشنی ڈالی ہے۔ وہ بھی یہی نتیجہ نکالتے ہیں کہ اسم ذات اللہ ہی اسم اعظم ہے۔ آصف بن برخیا کو اسم اعظم ہی معلوم تھا جسکی وجہ سے انہوں نے ملکہ بلقیس کا تخت منگوالیا تھا۔ لیکن یاد رکھیں کہ ہر زبان اس قبل نہیں ہوتی کہ جب وہ اس نام کو لے تو ہر دعا قبول ہو جائے، البتہ کچھ زبانیں ایسی ہوتی ہیں کہ وہ ایسا درج پالیتی ہیں کہ جب ان سے یہ اللہ کا لفظ نکلتا ہے تو پھر وہ اسم اعظم والا اثر دکھادیتا ہے۔ مثال کے طور پر حضرت عیسیٰ علیہ السلام مردے کو کہا کرتے تھے، قُمْ بِإِذْنِ اللَّهِ تُوْرِدْ تَحْوِيْدِ دِيرِكَ لَئِنْ زَنْدَهْ ہو جاتا تھا..... اگر آج ہم قُمْ بِإِذْنِ اللَّهِ کہیں تو سویا ہوابندہ نہیں جا گتا، مرا ہوا کیا زندہ ہو گا..... یہ وہی الفاظ ہیں جو حضرت عیسیٰ علیہ السلام استعمال کرتے تھے اور یہی الفاظ ہم کہتے ہیں، بلکہ اگر ہم لا کہ مرتبہ بھی کہیں تو مردہ ٹس سے مس نہیں ہوتا۔ الفاظ وہی ہیں مگر زبان بدل گئی۔ وہ نبی کی زبان تھی اور یہ ہماری جھوٹی زبان ہوتی ہے جس کی وجہ سے اڑنہیں ہوتا۔

دیکھو کہ گولی سے شیر مرجاتا ہے لیکن اسی گولی کو غلیل میں رکھ کر ماریں تو شیر تو کیا چڑیا بھی نہیں مرتی۔ البتہ بندوق میں ڈال کر ماریں گے تو شیر بھی مرے گا اور ہاتھی بھی۔ اسی طرح اسم اعظم تو ”اللہ“ ہی ہے۔ یہ جھوٹی زبانوں سے نکلے گا تو اثر نہیں ہو گا۔ جس منہ سے انسان چغل خوری کرتا ہے، بہتان لگاتا ہے، دوسروں کے بارے میں بدزبانی اور بدکلامی کرتا ہے ایسی زبان سے یہ لفظ نکلے گا تو اس کی برکتیں ظاہر نہیں ہوں گی۔ برکتوں کے ظاہر ہونے کیلئے زبان ٹھیک ہونی چاہیے۔ اسم اعظم تو اللہ ہی ہے لیکن جب کسی سچی زبان سے نکلے تو پھر اس کا اثر ہوتا ہے۔ مثال کے طور پر

(۱) .....نبی علیہ الصلوٰۃ والسلام ایک درخت کے نیچے آرام فرمائے ہیں، تلوار لکھی ہوئی ہے۔ شامہ بن امّال جو اس وقت تک ایمان نہیں لایا تھا اور ہر آنکھا۔ اس نے دیکھ کر کہا کہ یہ تو گولڈن چانس ہے، تلوار بھی ہے اور مسلمانوں کے پیغمبر بھی سوئے ہوئے ہیں، کیوں نہ اس موقع سے فائدہ اٹھاؤں۔ چنانچہ وہ دبے پاؤں آیا اور اس نے تلوار اپنے ہاتھ میں لے لی۔ وہ چاہتا تھا کہ وار کرے گراللہ کے محبوب ﷺ بیدار ہو گئے۔ جب اس نے آپ کو بیدار دیکھا تو کہنے لگا،

من یمنعک منی یا محمد؟

(اے محمد ﷺ! آپ کو اب کون میرے ہاتھوں سے بچائے گا؟)

نبی علیہ السلام نے ارشاد فرمایا، ”اللہ“۔ اس لفظ میں ایسی تاثیر تھی کہ اس پر ایسا خوف طاری ہوا کہ اس نے کانپنا شروع کر دیا۔ حتیٰ کہ اس کے ہاتھ سے تلوار نیچے گر گئی۔ پھر نبی علیہ السلام نے تلوار اٹھائی اور فرمایا،

من یمنعک منی؟

(اب تجھے میرے ہاتھوں سے کون بچائے گا؟)

یہ سن کر وہ آپ ﷺ کی خوشامد کرنے لگا کہ آپ تو قریشی خاندان میں سے ہیں، بڑے اچھے اخلاق والے ہیں، دشمنوں کو معاف کر دینے والے ہیں اور بلند ہمت ہیں ..... نبی علیہ الصلوٰۃ والسلام نے ارشاد فرمایا، جامیں نے تجھے معاف کر دیا..... جب نبی علیہ الصلوٰۃ والسلام نے معاف فرمادیا تو شمامہ بن اثیال کھڑا رہا۔ آپ نے پوچھا، شمامہ! میں نے تجھے معاف کر دیا ہے، اب تم جاتے کیوں نہیں؟ اس نے عرض کیا، اے اللہ کے محبوب ﷺ! آپ نے تو معاف کر دیا، اب کھڑا اس لئے ہوں کہ آپ مجھے کلمہ بھی پڑھا دیجئے تاکہ اللہ تعالیٰ بھی مجھے معاف فرمادیں۔ اللہ اکبر

(۲) ..... ساتویں صدی ہجری میں تا تاریوں کا ایسا قتنہ اٹھا تھا کہ انہوں نے مسلمانوں سے تخت و تاج چھین لیا تھا۔ اس وقت پوری دنیا میں مسلمانوں کے پاس کہیں بھی حکومت نہیں رہی تھی ..... تا تاری اس قدر غالب آگئے کہ بغداد میں ایک دن میں دولا کھ مسلمانوں کو ذبح کر دیا گیا تھا ..... مسلمانوں پران کا اتنا ذرا اثر انداز تھا کہ ایک تا تاری عورت نے ایک مسلمان مرد کو دیکھا تو کہنے لگی، خبردار! مت ہلنا۔ وہ وہیں کھڑا رہا، وہ عورت گھر میں گئی اور خجرا کر اس نے اس مسلمان مرد کو قتل کر دیا ..... تا تاری جس شہر میں جاتے تھے مسلمان وہ شہر ہی خالی کر دیتے تھے۔

در بند ایک شہر کا نام ہے۔ ایک تا تاری شہزادہ اپنے گروپ کو لے کر وہاں پہنچا اور مسلمانوں نے وہ شہر خالی کر دیا۔ وہ مسکرا کر کہنے لگا کہ ہماری بہادری دیکھو کہ مسلمان ہمارا نام سنتے ہیں اور شہر خالی کر کے بھاگ جاتے ہیں۔ پولیس نے اسے اطلاع دی کہ جناب! شہر میں ابھی تک دو بندے موجود ہیں۔ ایک سفید ریش بوڑھے آدمی ہیں اور ایک ان کا خادم لگتا ہے اور وہ دونوں مسجد میں بیٹھے ہیں۔ اس نے چونک کر کہا، کیا وہ ابھی نہیں نکلے؟ بتایا گیا کہ نہیں نکلے۔ کہنے لگا کہ انھیں زنجیروں میں جکڑ کر میرے سامنے پیش کرو۔ پولیس گئی اور انھیں جھکھڑیاں ڈال کر لے آئی اور انھیں شہزادے کے سامنے لا کر

کھڑا کر دیا ..... ان کا نام شیخ احمد در بندی رحمۃ اللہ علیہ تھا اور یہ سلسلہ نقشبندیہ کے بزرگ تھے ..... شہزادے نے کہا، تمہیں پتہ نہیں تھا کہ میں اس شہر میں آ رہا ہوں۔ فرمایا، پتہ تھا۔ کہنے لگا، پھر شہر سے نکلے کیوں نہیں؟ انہوں نے فرمایا کہ ہم کیوں نکلتے، ہم تو اللہ کے گھر میں بیٹھتے تھے۔ وہ طیش میں آ کر کہنے لگا، اب تمہیں میری سزا سے کون بچائے گا؟ ..... جب اس نے یہ کہا تو حضرت در بندیؒ نے جوش میں آ کر کہا، اللہ۔ جیسے ہی انہوں نے اللہ کا لفظ کہا، ان کے ہاتھوں سے ہھکڑیاں ٹوٹ کر نیچے گر پڑیں ..... جب شہزادے نے یہ منظر دیکھا تو وہ سہم گیا اور کہنے لگا کہ یہ کوئی عام آدمی نہیں ہے۔ چنانچہ وہ کہنے لگا، اچھا میں آپ کو اس شہر میں رہنے کی اجازت دیتا ہوں۔

(۳) ..... ہمارے علاقہ میں حضرت خواجہ غلام حسن سواغؒ نامی ایک مشہور و معروف بزرگ گزرے ہیں۔ ان کا ایک بڑا مشہور واقعہ ہے۔ اس واقعہ کے سینکڑوں چشم دیدگواہ موجود تھے ..... ایک جگہ پر ہندو اور مسلمان اکٹھے رہتے تھے۔ ایک امیر ہندو حضرت کی توجہ سے مسلمان ہو گیا۔ ہندوؤں نے خواجہ صاحبؒ کے خلاف مقدمہ درج کرایا کہ خواجہ صاحب ہندوؤں پر جادو کر کے مسلمان بنادیتے ہیں۔ نج بھی ہندو تھا۔ حضرت کو جو پولیس گرفتار کر کے لائی وہ سب ہندو تھے۔ حضرت جب نج کے سامنے پیش ہوئے۔ پولیس کے سپاہی اور تھانیدار نے حضرت کے گرد گھیرا ڈالا ہوا تھا۔ نج نے حضرت سے پوچھا کہ تو نے اس ہندو کو کیوں مسلمان کیا ہے؟ حضرت نے فرمایا کہ نہیں میں نے تو مسلمان نہیں کیا یہ تو خود مسلمان ہوا ہے۔ نج نے اصرار کیا کہ نہیں تو نے مسلمان کیا ہے۔ آخر حضرت نے ہندو تھانیدار کی طرف انگلی کا اشارہ کر کے فرمایا کیا اس کو بھی میں نے مسلمان کیا ہے، ساتھ ہی لفظ ”اللہ“ کے ساتھ قلبی توجہ دی تو وہ فوراً کلمہ پڑھنے لگا۔ اب دوسرے کی طرف اشارہ کیا تو وہ بھی کلمہ پڑھنے لگا۔ پھر اسی طرح آپ جس ہندو کی طرف بھی اشارہ کرتے وہ مسلمان ہو جاتا یوں وہاں کھڑے کھڑے پانچ ہندوؤں نے

کلمہ پڑھ لیا۔ یہ صورت حال دیکھ کر نجح دوسرے کمرے میں چلا گیا کہ کہیں میری طرف بھی انگلی کا اشارہ نہ ہو جائے اور وہیں سے حکم سنایا کہ خواجہ صاحب کو باعزت بری کیا جاتا ہے۔ یہاں سے چلے جائیں..... سبحان اللہ، اللہ کے نام میں بڑی برکت ہے مگر افسوس کہ ہمیں یہ نام لینا نہیں آتا۔ سچی بات عرض کروں کہ یہ تو ایک (Blank) خالی چیک ہے، جو اس پر لکھ سکتے ہو لکھ دو۔

(۲)..... خواجہ ابو الحسن خرقانی رحمۃ اللہ علیہ ہمارے سلسلہ عالیہ نقشبندیہ کے بزرگ تھے۔ ایک مرتبہ وہ اسم ذات کے فضائل سوار ہے تھے، اس وقت کامشہور فلسفی اور حکیم بولی بینا بھی وہاں پہنچ گیا۔ آپ فرمادیں کہ اسم ذات سے انسان کی صحت میں برکت، انسان کے عمل میں برکت، انسان کے رزق میں برکت اور انسان کی عزت میں برکت ہوتی ہے۔ عقلی بندے تو عقلی ہی ہوتے ہیں۔ لہذا اس بیچارے کی عقل بھی پھنسی رہی۔ چنانچہ محفل کے اختتام پر اس نے حضرت سے پوچھا کہ جی اس ایک لفظ کا ذکر کرنے سے اتنی تبدیلیاں آ جاتی ہیں۔ آپ نے فرمایا، ”اے خر! تو چہ دانی“، یعنی اے گدھے! تجھے کیا پہنچا۔ اب جب ایک مشہور آدمی کو بھرے مجمع کے سامنے گدھا کہا گیا تو اس کے پیسے چھوٹ گئے۔ حضرت بھی بنا پڑے تھے۔ لہذا جب انہوں نے اس کے چہرے پر پیسہ اترتے ہوتے دیکھا تو پوچھا، حکیم صاحب! پیسہ آ رہا ہے۔ وہ کہنے لگا، حضرت! کیا کروں، آپ نے بھرے مجمع میں لفظ دیا ایسا کہہ دیا ہے۔ حضرت نے فرمایا، حکیم صاحب! میں نے بھرے مجمع میں ایک لفظ گدھا کہا اور اس کی وجہ سے تمہارے تن بدن میں تبدیلی آ گئی، آتی اللہ کے لفظ میں اتنی تاثیر بھی نہیں کہ وہ بندے کے دل میں تبدیلی پیدا کر دے۔ ہر چیز کا اثر ہوتا ہے۔ کھناس کا نام دو تین دفعہ لیں تو منہ میں پانی آ ہی جائے گا۔ مٹھاس کا نام لیں تو ماشاء اللہ منہ میں میٹھا پین محسوس ہو گا۔ اگر کھناس اور مٹھاس کے نام کی لذت بندہ محسوس کرتا ہے تو کیا اللہ کے نام کی لذت محسوس نہیں کر سکتا۔ محسوس کرتا ہے مگر

وہی جس نے محبت کی ہو۔ ہر بندے کو یہ لذت محسوس نہیں ہوتی۔ اس کی لذت ہمارے مشائخ کو تملی۔ ان کی زندگیاں ہمارے لئے مینارہ نور کی حیثیت رکھتی ہیں۔

یہی ہیں جن کے سونے کو فضیلت ہے عبادت پر

انہی کے۔ اتقا پر ناز کرتی ہے مسلمانی

یہ لوگ الخلوة فی الجلوة کا مصدقہ بن جاتے ہیں۔ وہ جلوت میں بیٹھ کر

خلوت کے مزے پاتے ہیں۔ یہ الخلوة فی الجلوة کب نصیب ہوتا ہے؟.....

انسان کو یہ ذکرِ الہی سے نصیب ہوتا ہے۔ بلکہ میں تو یہ کہتا ہوں کہ خلوہ بھی اسی سے نصیب ہوتا ہے۔

## صوفی کی صفات

ہمارے مشائخ نے فرمایا:

الصُّوفِيَّ كَائِنٌ بَائِنٌ

[صوفی کائن بائن ہوتا ہے]

صوفی کا لفظ اس بندے کے لئے استعمال ہوتا ہے جو اپنے دل کو صاف کرنے کا متمنی ہو۔ صوفی کا لفظ صفا سے لیا گیا ہے۔ اگر اس کی تحقیق معلوم کرنی ہو تو تصوف و سلوک کی کتاب میں ایک مستقل باب ہے وہ پڑھ لیجئے۔ کائن بائن کا کیا مطلب ہے؟

کائن مع الخلق من حيث الظاهر و بائن منہم من حيث الباطن

[ظاہر میں مخلوق کے ساتھ ہوتا ہے اور باطن میں مخلوق سے کٹا ہوا ہوتا ہے]

بعد میں فرمایا:

الصوفی غریب قریب۔ ای غریب بین اہله واصحابہ من حيث

تو حش باطنہ عنہم و قریب منہم من حيث تعلق ظاہرہ معہم۔

[صوفی دور ہوتا اور قریب ہوتا ہے۔ یعنی اپنے گھروالوں سے اور روسقوں سے

دور ہوتا ہے اس اعتبار سے کہ اس کا باطن ان سے کٹا ہوتا ہے۔ اور ان سے قریب ہوتا ہے اس اعتبار سے کہ ظاہری تعلق ان سے رہتا ہے] یعنی ظاہر میں ان کے ساتھ الفت ہوتی ہے قریب ہوتا ہے اور باطن میں سب سے کٹا ہوا ہوتا ہے۔ ایک اللہ سے جڑا ہوا ہوتا ہے۔ اس کو مقامِ تعالیٰ نصیب ہوتا ہے۔ وہ تخلوق سے کٹ جاتا ہے اور اپنے خالق سے جڑ جاتا ہے۔ اسی لئے کسی نے کہا،

### الصوفی فرشی عرضی

[صوفی فرشی اور عرضی ہوتا ہے]

یعنی جسم کے اعتبار سے فرش پر ہوتا ہے اور اپنی روح کے اعتبار سے عرش پر ہوتا ہے۔ یہ اللہ وہ نام ہے جو بندے کو فرش سے اٹھا کر عرش پر پہنچادیتا ہے۔

### یا اللہ کہہ کر پکارنے میں راز

یاد رکھیں کہ یا اللہ کہہ کر پکارنے میں زیادہ مزہ ہے ..... کیوں؟ ..... اس میں کیا حکمت اور راز ہے؟ ..... اگر زیاد رحمن کہہ کر پکاریں گے تو اللہ تعالیٰ کی صفتِ رحمانیت کو پکاریں گے۔ اس میں اللہ تعالیٰ کی باقی صفات نہیں آئیں گی۔ مثلاً ستاری اور غفاری وغیرہ کا ذکر نہیں آئے گا۔ اسی طرح اگر یا ستار کہہ کر پکاریں گے تو صرف صفتِ ستاری کی طرف اشارہ ہو گا باقی صفات کی طرف اشارہ نہیں ہو گا۔ پتہ چلا کہ اگر اللہ تعالیٰ کو اس کے صفاتی ناموں سے پکاریں تو صرف ایک صفت کی طرف اشارہ ہو گا لیکن جب مومن بندے یا اللہ کہہ کر پکارتا ہے تو اللہ تعالیٰ کی تمام صفات کی طرف اشارہ ہو جاتا ہے۔ حروفِ ندا میں سے ”یا“ سب سے کامل ہے۔ یہ قریب اور بعید دونوں کے لئے استعمال ہوتا ہے۔ وہ میرے مولا! ندا کا لفظ بھی ایسا ہے جو سب سے کامل ہے اور اسمِ ذاتِ اللہ بھی ایسا ہے جو سب سے کامل ہے۔ گویا جب ہم یا اللہ کہتے ہیں تو اس وقت یہ بات مختصر رکھیں کہ اس وقتِ اللہ تعالیٰ کی تمام صفات کو سامنے رکھ کر اسے پکار رہے ہوتے ہیں۔

## اسم ذات کے حروف کی معرفت

اللہ کا لفظ لکھا جائے تو لکھنے میں چار حروف نظر آتے ہیں مگر ادا کرنے میں پانچ حروف ہیں۔ لکھنے میں الف، لام، لام اور ہا ہیں۔ لیکن حقیقت میں اس میں پانچ حروف ہیں۔ الف، لام، لام، پھر الف جو حذف ہو چکی ہے اور پھر آگے ہا۔ ہمارے اکابرین نے اس کی معرفت لکھی ہے۔

الف سے اللہ۔ جو اسم مسمی ہے۔ جس کا یہ اسم ہے وہ کون ہے؟ وہ اپنی ذات میں کیتا ہے۔

..... پھر لام۔ جمال کalam ہے۔ یعنی وہ اپنے جمال میں کیتا ہے۔

..... دوسرا لام۔ جلال کalam ہے۔ یعنی وہ اپنے جلال میں بھی کیتا ہے۔

..... آگے پھر الف آگیا جو حذف ہو چکا ہے۔

..... آگے ”ھا“ ہے۔ یہ گول دائرہ بنادیا گیا۔ یعنی اگر تم اس کی معرفت کو حاصل کرنے کے لئے ساری زندگی لگے رہو گے تو تم اس کی معرفت کی تہہ تک نہیں پہنچ سکو گے۔ اور بعض مشائخ نے کہا ہے کہ یہ طوقِ عبودیت ہے۔ اس میں بندوں کے لئے اشارہ ہے کہ اللہ تعالیٰ نے تمہارے گلے میں اپنی بندگی کا طوق ڈال دیا ہے۔

## ہاتھ کی انگلیوں سے اسم ذات کا نقش

آپ اس عاجز کی انگلیوں کی طرف دیکھیں۔ یہ اسم ذات ”اللہ“ بتاتا ہے۔ الف، لام، اور ہا۔ اللہ کا لفظ ایسے ہی لکھا جاتا ہے۔ ہمارے مشائخ اللہ کے نام کی شکل انگلیوں سے بنائیں کر ساکلین کے دل پر رکھتے ہیں۔ حضرت خواجہ بہاؤ الدین نقشبند بخاری پر اللہ تعالیٰ نے یہ راز کھولا۔ وہ ساکلین کے دل پر انگلی رکھ کر روحانیت سے اللہ کا لفظ کہتے تھے۔ منقول ہے کہ

کان ینقش اسم اللہ علی قلوب السالکین  
 [وَهُنَّا الْمُدْعَى نَامِ سَالِكِيْنَ کے قلوب پر نقش کر دیا کرتے تھے]  
 سالک کو یوں محسوس ہوتا تھا کہ جیسے کسی نے میرے دل پر اللہ کا نام نقش کر دیا ہے۔  
 ان کا نام تو بہاؤ الدین تھا مگر اس کی وجہ سے نقشبند مشہور ہو گئے۔ وہ دل میں اللہ کا نام نقش  
 کر دیا کرتے تھے۔

اب یہ بات سمجھ میں بھی آتی ہے۔ آپ نے ویلڈ نگ دیکھی ہوگی۔ جب دو مکڑوں  
 میں ویلڈ کرنا ہوتا ایک راڑ ہوتا ہے جس کے ویلچ بہت ہائی ہوتے ہیں۔ وہ جیسے ہی راڑ  
 کو ہائی ویلچ پر لگاتے ہیں تو Spark ہوتا ہے اور دو مکڑے آپس میں جڑ جاتے ہیں۔ اللہ  
 والے بھی ایسا ہی کرتے ہیں۔ ان کے اندر روحانیت کا ہائی ویلچ ہوتا ہے۔ وہ انگلی کو راڑ  
 بنا کر اللہ کی شکل بندے کے دل پر لگاتے ہیں تو اسے اللہ تعالیٰ کا تعلق نصیب ہو جاتا ہے۔  
 اسی لئے خواجہ فضل علی قریشی رحمۃ اللہ علیہ فرماتے تھے کہ جس دل پر یہ انگلی لگ گئی اس کو ایمان  
 کے بغیر موت نہیں آ سکتی۔

## حضرت عبد العزیز دباغؓ کا کشف

اسی نام (اللہ) کے ساتھ اللہ کی ساری مخلوق ذکر کرتی ہے۔ اللہ تعالیٰ قرآن مجید  
 میں ارشاد فرماتے ہیں:

وَإِنْ مِنْ شَيْءٍ إِلَّا يُسْبَحُ بِحَمْدِهِ (بی اسرائیل: ۳۲)

[اور جو بھی کوئی چیز ہے وہ اللہ تعالیٰ کی حمد بیان کرتی ہے]

اس آیت کے تحت عبد العزیز دباغ رحمۃ اللہ علیہ فرماتے ہیں کہ مجھے اللہ تعالیٰ نے  
 کشف میں اس کو سننے کی سعادت عطا فرمائی۔ میں نے سنا کہ ہر چیز کا ایک ذرہ ذرہ  
 اللہ ربی، اللہ ربی کے نام سے اللہ کا ذکر کر رہا تھا۔

## اسم ذات کی انفرادیت

اللہ تعالیٰ کا یہ نام تاریخ انسانی میں کبھی بھی غیر اللہ کے لئے استعمال نہیں ہوا۔ کئی لوگوں نے خدائی کے دعوے کئے مگر اللہ کا نام کوئی بھی اپنے لئے استعمال نہ کر سکا۔ اگر استعمال ہوا ہے تو فقط اللہ رب العزت کے لئے۔ فرعون نے ربویت کا دعویٰ تو کیا مگر الوہیت کا دعویٰ نہیں کیا۔ میرے مالک! آپ کتنے عظیم ہیں کہ آپ نے اپنے نام کو اپنے لئے خالص فرمایا۔

## اسم ذات کی برکت سے صور پھونکنے میں تاخیر

حدیث پاک میں آیا ہے کہ دنیا اس وقت تک قائم رہے گی جب تک کہ ایک بندہ بھی اللہ اللہ کہنے والا ہوگا۔ گویا اللہ نے نام کی برکت نے دنیا کوٹوٹ پھوٹ سے بچایا ہوا ہے۔ ترمذی شریف کی روایت ہے کہ نبی علیہ الصلوٰۃ والسلام نے ارشاد فرمایا کہ حضرت اسرافیل علیہ السلام کو اللہ تعالیٰ کی طرف سے حکم ہے کہ جب بھی تم میرے بندوں سے میرا نام سنو گے تو چالیس سال تک تم نے صور پھونکنے میں تاخیر کر دینی ہے۔ جب تک اللہ کا نام سنو، ہر بار صور پھونکنے میں تاخیر کرتے رہو۔ چنانچہ جب آخری بندہ اللہ کا نام لینے والا ہوگا تو اسرافیل علیہ السلام نام سن کر اس سے بعد چالیس سال تک انتظار کریں گے کہ ہے کوئی اللہ کا نام پکارنے والا۔ جب کوئی اللہ کا نام لینے والا نہیں ہوگا تو وہ صور پھونک دیں گے اور اللہ تعالیٰ قیامت برپا کر دیں گے۔ یہ کیسا عجیب نام ہے کہ اس نام کو سن کر صور کا پھوٹنا چالیس سال تک مؤخر کر دیا جائے گا۔ اے بندے! اگر اس نام کو سن کر فرشتے کو حکم ہے کہ تم صور پھونکنے میں تاخیر کر دینا تو اگر ہم صبح و شام اس نام کو پڑھیں گے تو کیا اللہ تعالیٰ پر یثانیوں کو بھینے میں تاخیر نہیں فرمائیں گے۔

## اسم ذات کے ساتھ اللہ تعالیٰ کی تعریف

امام رازیؒ کا قول ہے کہ جب آدم علیہ السلام کو اللہ تعالیٰ نے پیدا کیا اور انہوں نے اپنے اردوگرد کے ماحول کو دیکھا تو پہلا کلام جو حضرت آدم علیہ السلام کی زبان سے انکاواہ الحمد للہ تھا۔ انہوں نے سب سے پہلے اسم ذات کے ساتھ اللہ کی تعریف بیان کی۔ جب جنتی لوگ جنت میں جائیں گے تو وہ انہی کی اقتداء میں جنت میں داخل ہوتے وقت کہیں گے۔

اَنَّ الْحَمْدُ لِلَّهِ رَبِّ الْعَالَمِينَ

[بے شک سب تعریفیں اللہ تعالیٰ کیلئے ہیں جو تمام جہانوں کا رب ہے]  
پڑھو قرآن اور پھر سمجھو اللہ کی شان۔ اللہ تعالیٰ فرماتے ہیں:

وَسَيِّقَ الَّذِينَ اتَّقَوْا رَبَّهُمْ إِلَى الْجِنَّةِ زُمُراً (زمر: ۳۷)

[اور چلایا جائے گارب سے ڈرنے والوں کو جنت کی طرف]

فرشتے بھی اللہ کے نام سے اس کی حمد بیان کرتے ہیں۔

وَتَرَى الْمَلَائِكَةَ حَافِينَ مِنْ حَوْلِ الْعَرْشِ يُسَبِّحُونَ بِحَمْدِ رَبِّهِمْ وَ  
قُضِيَ بَيْنَهُمْ بِالْحَقِّ وَقِيلَ الْحَمْدُ لِلَّهِ رَبِّ الْعَالَمِينَ . (زمر: ۵۷)

[اور آپ دیکھیں گے کہ فرشتوں کو جو حلقة باندھے ہوئے ہوں گے۔ عرش کے اردوگرد اور پا کی بیان کر رہے ہوئے اپنے رب کی۔ اور فیصلہ ہوگا ان کے درمیان حق کا۔ اور کہا جائے گا کہ تمام تعریفیں شہر کیلئے ہیں جو تمام جہانوں کا پور درگار ہے۔]

علماء نے لکھا ہے کہ جو بندہ یہ منت مانے کہ اگر میرا فلاں کام ہو جائے تو اللہ رب العزت کی ہر طرح سے حمد اور تعریف کروں گا اور وہ بندہ صرف الحمد للہ ہی کہہ دے تو اس کی طرف سے منت ادا ہو جائے گی۔

اللّٰہ کا نام لینے سے نور برستا ہے  
اللّٰہ رب العزت کا نام لیا جائے تو حمتیں اور نور برستا ہے۔ اس لئے کہ اللّٰہ تعالیٰ نے  
اپنے لیے نور کا نام استعمال فرمایا۔

اللّٰہ نُورُ السَّمَاوَاتِ وَالْأَرْضِ (النور: ۳۵)

[اللّٰہ آسمانوں اور زمین کا نور ہے]

اللّٰہ کا نور عجیب چیز ہے۔ حدیث پاک میں آیا ہے:

اتقوا فراسة المؤمن فانه ينظر بنور الله

[مؤمن کی فراست سے ڈرو، یہ اللّٰہ کے نور سے دیکھتا ہے]

حضرت اقدس گنگوہی فرماتے ہیں کہ اگر غفلت میں بھی اللّٰہ کا نام لیا جائے تو بھی  
فائدہ دیتا ہے۔ ارے! اگر کوئی غفلت سے نام لے تو اس کو بھی فائدہ ہوتا ہے تو جو انسان  
محبت سے نام لے گا اللّٰہ تعالیٰ اس کو کتنی برکتیں عطا فرمائیں گے۔

## سورۃ مجادلہ کی ہر آیت میں اسم ذات لانے کی وجہ

قرآن مجید میں ایک سورۃ ایسی ہے جس کی ہر ہر آیت میں اللّٰہ کا نام آیا ہے۔ وہ  
سورہ مجادلہ ہے۔ اب طالب علموں کے ذہن میں سوال پیدا ہو گا کہ سورۃ یعنی کو ”قلب  
قرآن“ کہا گیا اور سورۃ فاتحہ کو ”فاتحۃ الکتاب“ کہا گیا۔ ان سورتوں کی ہر ہر آیت میں  
اللّٰہ کا نام ہوتا چاہیے تھا۔

اس کا جواب یہ ہے کہ قرآن پاک کی کل ایک سو چودہ سورتیں ہیں۔ اس کا آدھا  
ستاون (۵۷) بنتا ہے۔ سورۃ مجادلہ قرآن مجید کی اٹھاون ویں سورۃ ہے۔ اس سے پہلے  
ستاون سورتیں ہیں۔ سورۃ فاتحہ پہلے نصف کی سورۃ ہے اور یہ پہلی ستاون سورتوں کے  
لئے فاتحۃ الکتاب ہے اور سورۃ مجادلہ دوسرے نصف کی پہلی سورۃ ہے اس طرح یہ سورۃ

مجادله دوسرے نصف حصہ کے لئے فاتحہ الکتاب ہے۔ اللہ رب العزت نے پہلے نصف قرآن کے لئے الحمد کو پسند فرمایا کیونکہ اس میں سب کے لئے جزل تعلیم ہے اور نماز میں اس سورۃ کے پڑھنے کا حکم دیا گیا ہے۔ جب مومن بندہ قرآن مجید کو پڑھتے پڑھتے آدھا قرآن پڑھ لیتا ہے تو اس کو اللہ تعالیٰ کی خاصی معرفت نصیب ہو جاتی ہے۔ اس کے بعد اگلا نصف حصہ شروع ہوتا ہے۔ اب اللہ نے اس سورۃ کی ہر ہر آیت میں اپنے نام کو استعمال فرمائے کہ پیغام دے دیا کہ اے میرے بندے! تم آدھا سابق پڑھ چکے ہو اور اب اگلا آدھا سابق شروع کر رہے ہو۔ اگلے آدھے سابق کا نچوڑ پڑھ رہے کہ تم میرا کلام پڑھ رہے ہو۔ تم میرے کلام کی ہر ہر آیت میں میرا نام پاؤ گے۔ اب تمہیں یہ پیغام مل رہا ہے کہ تم جو بھی کام کرو گے، اگر میرا نام مقصود رہے گا تو تمہارا ہر ہر عمل مقبول ہو گا اور اگر میرا نام نہیں لیا جائے گا تو تمہارا کوئی عمل بھی قبول نہیں کیا جائے گا۔

اللہ تعالیٰ نے سورۃ مجادله میں چالیس مرتبہ اپنا نام استعمال فرمایا۔ اس لحاظ سے اللہ کے نام کو اور چالیس کے عدد کو بڑی اہمیت حاصل ہے۔

## چالیس کے عدد کی برکتیں

چالیس کے عدد کی برکتیں بھی بہت زیادہ ہیں..... حضرت موسیٰ کی قوم کو چالیس روزے رکھنے کا حکم ہوا..... اللہ تعالیٰ نے ارشاد فرمایا:

وَإِذْ وَعَدْنَا مُوسَى أَرْبَعِينَ لَيْلَةً (بقرۃ: ۵)

[اور جب ہم نے وعدہ کیا موسیٰ علیہ السلام سے چالیس راتوں کا]

حضرت موسیٰ نے بھی چالیس راتیں گزاریں۔

فَتَمَّ مِيقَاثُ رَبِّهِ أَرْبَعِينَ لَيْلَةً (اعراف: ۱۲۲)

[پس پوری ہوئی تیرے رب کی مدت چالیس راتیں]

ہمارے مشائخ نے یہیں سے چلہ اخذ کیا..... ماں کے پیٹ میں جو بچہ پرورش پا رہا

ہوتا ہے اس کی حالت ہر چالیس دن بعد بدل رہی ہوتی ہے ..... اگر چالیس دن میں پچ کی جسمانی حالت بدل جاتی ہے تو چالیس دن اللہ کی یاد میں لگانے سے روحانی حالت بھی بدل جاتی ہے۔ ہمارے مشائخ اسی لئے چالیس چالیس دن اعتکاف کی حالت میں اللہ کی عبادت میں گزارا کرتے تھے۔ اسی کو چلہ کہتے ہیں۔ ہمارے تبلیغی بھائی بھی چلہ گلواتے ہیں۔ کیونکہ چلہ گلوانے سے واقعی انسان کے دل کی حالت بدلتی ہے۔

روایت میں آیا ہے کہ جو آدمی چالیس نمازیں نکلیں اولیٰ سے ادا کرے اس کو اللہ تعالیٰ کی طرف سے دوپرانے ملتے ہیں۔ ایک نفاق سے بری ہونے کا اور دوسرا جہنم سے بری ہونے کا۔

## آہ اور اسم ذات

ایک اور عجیب بات سنیں ..... اللہ کے نام کے شروع میں الف اور آخر میں ہا ہے۔ الف اور ہا کو ملایا جائے تو آہ کا لفظ بنتا ہے ..... حضرت ابراہیم خلیل اللہ علیہ السلام کے بارے میں اللہ رب العزت نے ارشاد فرمایا:

إِنَّ إِبْرَاهِيمَ لَأَوَّلَةَ حَلِيلُهُ (التوہب: ۱۱۳)

[بے شک ابراہیم بڑے نرم دل اور تحمل مزاج والے تھے]

وہ اللہ رب العزت کی محبت میں آہیں بھرتے تھے۔ جب انسان پر محبت کی کیفیت ہوتی ہے تو پھر اس کے بس میں نہیں رہتا۔ عاشقوں کی پیچان بھی یہی ہے۔

۔ آہ کو نسبت ہے کچھ عشق سے

آہ نکلی اور پہچانے گئے

لوگوں کو اس کی آہوں سے پتہ چل جاتا ہے کہ یہ دیوانہ ہے۔ رب کی یاد میں اس کی آہیں نکلتی ہیں۔ ہمیں بھی یہی کام کرتا ہے کہ اللہ رب العزت کے نام کو اتنا لینا ہے اتنا لینا ہے کہ اللہ رب العزت کے نام کی برکت سے ہمیں بھی یہ سب نعمتیں نصیب ہو جائیں۔

ارشاد باری تعالیٰ ہے:

آلیس اللہ بِکَافِ عَبْدَهُ (الزمر: ۳۶)

[کیا اللہ اپنے بندے کے لئے کافی نہیں ہے]

ہمیں اللہ بھی کافی ہے اور اللہ کا نام بھی کافی ہے۔ یعنی جس طرح اللہ کی ذات بندے کے لئے کافی ہے اسی طرح ذکر کے معاملے میں اللہ کا نام بھی ذکر کے لئے کافی ہے۔ ماشاء اللہ۔

— رو حیات کی تاریک رہ گزاروں میں  
تمہارا نام ہی کافی ہے روشنی کے لئے

### اسم ذات کا استعمال

اذان اور نمازوں کی ابتداء بھی اللہ کے نام سے ہوتی ہے اور اختتام بھی۔

☆.....اذان کی ابتداء بھی اللہ کے نام سے ہوتی ہے اور اس کا اختتام بھی اللہ کے نام پر ہوتا ہے۔ موذن شروع میں اللہ اکبر کہتا ہے اور آخر میں لا الہ الا اللہ کہتا ہے۔

☆.....اسی طرح اقامت کی ابتداء بھی اللہ تعالیٰ کے نام سے اور انتہا بھی اللہ تعالیٰ کے نام سے۔

☆.....نماز کی ابتداء بھی اللہ کے نام سے اور انتہا بھی اللہ کے نام سے۔ اللہ اکبر کہہ کر تحریمہ باندھتے ہیں اور السلام علیکم و رحمۃ اللہ کہہ کر نماز مکمل کرتے ہیں۔

☆.....انسان پر شیطان کا حملہ ہوتا ہے تو وہ اللہ سے مدد مانگتا ہے۔ چونکہ اللہ تعالیٰ کو شیطان سے ذاتی دشمنی ہے اس لئے جب دشمن کی بات چلی تو پروردگار نے اپنے بندوں سے کہا کہ تم نے پناہ مانگنی ہے تو پناہ مانگنے کا طریقہ یہ ہے کہ تم یوں پڑھو۔

اعوذ بالله من الشیطین الرجیم۔

جب تم یوں کہو گے تو میں پروردگار تمہیں اس دشمن سے پناہ عطا فرمادوں گا۔

☆ ..... اللہ تعالیٰ نے بسم اللہ میں بھی اپنا ذاتی نام استعمال فرمایا۔ پچھن میں استاد بتاتے ہیں کہ الف کھڑی ہوتی ہے اور بُلیٹی ہوتی ہے۔ اس لئے جب بچے ب لکھتے ہیں تو وہ لیٹی ہوئی ہوتی ہے۔ لیکن جب بھی بُلیٹی بُلیٹی میں لکھی جاتی ہے تو کھڑی حالت میں لکھی جاتی ہے۔ علماء نے لکھا ہے کہ اللہ تعالیٰ کے نام میں اتنی برکت ہے کہ جب لیٹی ہوئی بُلیٹی بُلیٹی کے نام کے ساتھ شخصی ہو جاتی ہے تو یہ نام لیٹی ہوئی بُلیٹی کو بھی کھڑا کر دیتا ہے۔ اے بندے! اگر تو بھی اسی طرح اللہ تعالیٰ کے ساتھ شخصی ہو جائے گا تو اللہ تعالیٰ مجھے گرے ہوئے بندے کو کیوں نہیں اوپر اٹھائیں گے۔

اللہ تعالیٰ نے بہت ساری نعمتیں عطا کرنے کے لئے قرآن مجید میں اپنا ذاتی نام استعمال کیا ..... تھوڑی دیر کے لئے قرآن مجید کی سیر کچھ نہ تاکہ پتہ چلے کہ اللہ رب العزت نے کہاں کہاں اپنا ذاتی نام استعمال فرمایا ہے ..... مثال کے طور پر .....

☆ ..... اللہ تعالیٰ نے جہاں اپنے دوستوں کا تذکرہ فرمایا وہاں بھی اپنا ذاتی نام استعمال فرمایا

**اللَّهُ وَلِيُّ الَّذِينَ آمَنُوا** (بقرة: ٢٥٧)

[اللہ دوست ہے ایمان والوں کا]

☆ ..... دوسری جگہ ارشاد فرمایا:

**وَاللَّهُ وَلِيُّ الْمُؤْمِنِينَ** (آل عمران: ٦٨)

[اللہ مؤمنین کا دوست ہے]

☆ ..... جو اچھے بندے ہیں وہ کہتے ہیں:

**إِنَّ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ**

[بے شک میری نماز میری قربانی میری زندگی اور میری موت اللہ کیلئے ہے۔ جو

، تمام جہانوں کا پروردگار ہے] (الانعام: ١٦٣)

☆.....اللہ تعالیٰ نے اپنے فضل کے لئے اپنا ذاتی نام پسند فرمایا۔ ارشاد فرمایا:

**ذلک فضلُ اللہِ یوْتیه مَن یَشَاءُ وَاللّٰہُ ذُو الْفَضْلِ الْعَظِيمُ**

(الحمد: ۲۱)

[یہ اللہ کا فضل ہے جس کو چاہے عطا کر دیتا ہے اور اللہ بڑے فضل والا ہے]

دوسری جگہ ارشاد فرمایا:

**وَاللّٰہُ ذُو الْفَضْلِ عَلَى الْمُؤْمِنِينَ** (آل عمران: ۱۵۲)

[اور اللہ مؤمنین پر فضل کرنے والا ہے]

ایک اور مقام پر فرمایا:

**وَلَوْلَا فَضْلُ اللّٰہِ عَلَيْکُمْ** (النور: ۲۱)

[اگر اللہ کا فضل نہ ہوتا تمہارے اوپر]

ایک اور مقام پر فرمایا:

**فَلْ إِنَّ الْفَضْلَ بِيَدِ اللّٰہِ** (آل عمران: ۷۳)

[کہہ دیجئے بے شک فضل تو اللہ تعالیٰ کے اختیار میں ہے]

☆.....اپنی رحمت کے لئے بھی اسم ذات کو استعمال فرمایا۔ اللہ تعالیٰ ارشاد فرماتے ہیں:

**وَرَحْمَةُ اللّٰہِ** [اور اللہ تعالیٰ کی رحمت]

☆.....اللہ تعالیٰ کی خاص رحمت "سکینہ" نازل ہوتی ہے۔ اس کا تذکرہ بھی اسم ذات سے فرمایا:

**فَإِنَّزَلَ اللّٰہُ سَكِينَةً عَلٰی رَسُولِهِ** (الفتح: ۲۶)

[پس اللہ تعالیٰ نے اپنے رسول پر سکینہ نازل فرمایا]

☆.....دنیا اور آخرت کے ثواب کا تذکرہ کیا تو اپنے ذاتی نام کو پسند فرمایا۔ چنانچہ ارشاد

فرمایا:

فِعْنَدَ اللَّهِ ثُوَابُ الدُّنْيَا وَالآخِرَةِ (النَّاسَاءُ: ۱۳۳)

[پس اللہ کے ہاں دنیا و آخرت کا بدلہ ہے]

☆..... جہاں بندوں کو نیک اعمال کی توفیق دینے کا تذکرہ فرمایا وہاں بھی اسم ذات کو استعمال فرمایا:

وَ مَا تَوْفِيقِي إِلَّا بِاللَّهِ [ہود: ۸۸]

[میری توفیق صرف اللہ کی جانب سے ہے]

☆..... عبادت کا تذکرہ فرمایا تو اسم ذات کو پسند فرمایا:

أَغْبُدُوا اللَّهَ [اللہ کی عبادت کرو]

☆..... کمال کی نسبت اللہ تعالیٰ نے اپنی طرف فرمائی۔ ارشاد فرمایا:

وَ كَلِمَةُ اللَّهِ هِيَ الْعَلِيَا [اور اللہ کا کلمہ ہی بلند ہو] (آل توبہ: ۴۰)

☆..... اللہ تعالیٰ نے اپنے بندوں پر احسان جلتا یا تو اسم ذات کو پسند فرمایا:

لَقَدْ مَنَّ اللَّهُ عَلَى الْمُؤْمِنِينَ (آل عمران: ۱۶۳)

[تحقیق اللہ نے احسان فرمایا مومنین پر]

ایک اور جگہ پر فرمایا:

كَذَلِكَ كُنْتُمْ مِنْ قَبْلُ فَمَنْ أَنْهَا اللَّهُ عَلَيْكُمْ (النَّاسَاءُ: ۹۳)

[پس تم پہلے ایسے ہی تھے پس اللہ نے تم پر احسان فرمایا]

ایک اور جگہ پر فرمایا:

فَمَنْ أَنْهَا اللَّهُ عَلَيْنَا وَ وَقَنَا عَذَابَ السَّمُومِ (الطور: ۲۷)

[پھر اللہ نے ہم پر احسان فرمایا اور تمیں بچایا لو کے عذاب سے]

☆..... جہاں مومنوں کی تعریف اور نصرت کا وعدہ فرمایا وہاں بھی ذاتی نام کو استعمال

فرمایا:

وَاللَّهُ يُؤْيِدُ بِنَصْرِهِ مَنْ يَشَاءُ (آل عمران: ۱۳)

[اور اللہ تعالیٰ اپنی مدد سے جس کو چاہتے ہیں قوت دیتے ہیں اس کی کو ملک دینے کا تذکرہ فرمایا تو ارشاد فرمایا: ☆

وَاللَّهُ يُؤْتِي مُلْكَهُ مَنْ يَشَاءُ (البقرة: ۲۲۷)

[اور اللہ تعالیٰ جس کو چاہتا ہے اپنا ملک عطا فرمادیتا ہے]

☆..... حضرت موسیٰ علیہ السلام نے اپنی قوم کو اللہ سے مدد مانگنے کی تعلیم دی۔ اس کا تذکرہ کرتے ہوئے بھی ذاتی نام استعمال فرمایا:

وَقَالَ مُوسَى لِقَوْمِهِ اسْتَعِينُوا بِاللَّهِ وَاصْبِرُوا

[جب کہا موسیٰ نے اپنی قوم سے، تم لوگ اللہ سے مدد مانگو اور صبر کرو]

☆..... اللہ رب العزت نے اپنے بندوں کا امتحان لیا تو اس کا تذکرہ یوں فرمایا:

أُولَئِكَ الَّذِينَ امْتَحَنَ اللَّهُ فَلُوَبُّهُمْ لِتَقْوَىٰ (المجرات: ۲)

[یہ لوگ ہیں جنکے دلوں کا اللہ نے تقویٰ کے بارے میں امتحان لیا ہے]

☆..... حدود شرعیہ کا تذکرہ کرتے ہوئے ارشاد فرمایا:

تِلْكَ حُدُودُ اللَّهِ [یہ اللہ تعالیٰ کی حدود ہیں] (الاطلاق: ۱)

☆..... تقطیم اشیاء کا تذکرہ یوں فرمایا:

وَمَنْ يُعَظِّمْ شَعَائِرَ اللَّهِ (الحج: ۳۲)

[اور جو کوئی اللہ کے شعائر کی تقطیم کرتا ہے]

☆..... حلال اور حرام کا تذکرہ کرتے ہوئے یوں ارشاد فرمایا:

لَا تَأْكُلُوا مِمَّا لَمْ يُذْكُرِ اسْمُ اللَّهِ عَلَيْهِ

[اور تم نہ کھاؤ، ان جانوروں کا گوشت جنکے اور اللہ کا نام نہ لیا گیا ہو ا]

جب تک اس پر اللہ تعالیٰ کا نام نہ لیا جائے تب تک ذبح مکمل نہیں ہوتا۔

..... جہاں مہر جہاں یست لکھنے کا تذکرہ ہوا وہاں بھی اپنے اسم ذات کو استعمال فرمایا۔ فرمایا:

حَمَّ اللَّهُ عَلَى قُلُوبِهِمْ | اللَّهُ نَعَمْ | ان کے دلوں پر مہر لگادی ہے [بقرہ: ۷۷]

..... جہاں خشیت کا تذکرہ ہوا وہاں اپنے ذاتی نام کو استعمال فرمایا۔ ارشاد فرمایا:

وَ لَا يَخْشُونَ أَحَدًا إِلَّا اللَّهُ (آلہ الزہاب: ۲۹)

[اور وہ نہیں ڈرتے مگر اللہ سے]

ایک اور مقام پر فرمایا:

إِنَّمَا يَخْشَى اللَّهُ مِنْ عِبَادِهِ الْعَلَمَؤْ (فاطر: ۲۸)

[اللہ کے بندوں میں سے اللہ سے علماء ہی ڈرتے ہیں]

..... جہاں بندوں سے کوئی وعدہ فرمایا، وہاں ارشاد فرمایا:

وَ كُلَّا وَعْدَ اللَّهِ الْحُسْنَى (الحمدی: ۱۰)

[اور سب کے ساتھ اللہ تعالیٰ نے اچھا وعدہ فرمایا]

ایک اور مقام پر فرمایا:

وَعَدَ اللَّهُ الَّذِينَ آمَنُوا وَعَمِلُوا الصَّلِحَاتِ لَهُمْ مَغْفِرَةٌ وَأَجْرٌ عَظِيمٌ.

[اللہ کا وعدہ ہے ان لوگوں کیساتھ جو ایمان لائے اور نیک عمل کرتے رہے کہ ان

کے لئے مغفرت ہے اور بہت بڑا اجر ہے] (المائدۃ: ۸)

..... جب لوگوں نے کوئی بات پوچھی اور اللہ تعالیٰ نے فتویٰ دیا تو بھی اپنے ذاتی نام کو

استعمال فرمایا۔ ارشاد فرمایا:

يَسْتَفْتُونَكَ قُلِ اللَّهُ يُقْتَنِيكُمْ فِي الْكَلَلَةِ (النساء: ۱۷۶)

اوگ فتویٰ پوچھتے ہیں آپ سے۔ آپ کہہ دیجئے کہ اللہ تمہیں کالاہ کے بارے

میں فتویٰ دیتا ہے।

سچان اللہ، اللہ تعالیٰ فتویٰ دے رہے ہیں۔

☆..... اللہ تعالیٰ رو محشر عدل فرمائیں گے۔ اس کا تذکرہ کرتے ہوئے ارشاد فرمایا:

**فَاللَّهُ يَحْكُمُ بِنِنْكُمْ** (آل بقرہ: ۱۳)

[اپنے اللہ فیصلہ کر گیا ان کے درمیان]

☆..... اللہ تعالیٰ نے سچائی کا تذکرہ کرتے ہوئے ذاتی نام کو استعمال فرمایا:

**قُلْ صَدَقَ اللَّهُ** (آل عمران: ۹۵)

[اکھر دینجے کہ اللہ نے حق فرمایا]

ایک اور مقام پر ارشاد فرمایا:

**وَ مَنْ أَصْدَقَ مِنَ اللَّهِ قِيلَاً** (النَّاس: ۱۲۲)

[اور اللہ سے زیادہ سچا کون ہے؟]

☆..... جو اللہ تعالیٰ کے راستے پر چلتے ہیں اللہ تعالیٰ نے ان بندوں کا تذکرہ فرمایا تو ذاتی

نام کو پسند فرمایا۔ ارشاد فرمایا:

**وَمَنْ يَخْرُجُ مِنْ بَيْتِهِ مُهَاجِرًا إِلَى اللَّهِ وَرَسُولِهِ**

[اور جو نکلے اپنے گھر سے ہجرت کر کے اللہ اور اس کے رسول کی طرف]

☆..... جب اللہ تعالیٰ نے محبت کا تذکرہ فرمایا تو وہاں بھی اپنے اسم ذات کو پسند فرمایا:

**وَاللَّهُ يُحِبُّ الصَّابِرِينَ** (آل عمران: ۱۳۶)

[اور اللہ صابر کرنے والوں سے محبت کرتا ہے]

ایک اور مقام پر فرمایا:

**وَ اللَّهُ يُحِبُّ الْمُخْسِنِينَ** (آل عمران: ۱۳۸)

[اور اللہ نیک کام کرنے والوں سے محبت کرتا ہے]

ایک اور مقام پر ارشاد فرمایا:

اَنَّ اللَّهَ يُحِبُّ الْتَّوَابِينَ وَيُحِبُّ الْمُتَطَهِّرِينَ (البقرة: ۲۲۲)

اے شک اللہ پسند کرتا ہے تو بہ کرنے والوں کو اور پاکیزگی والوں کو]

جباں اپنی مخلوق کو اپنا ذکر کرنے کی تلقین فرمائی وہاں بھی اپنا ذاتی نام پسند فرمایا،

يَا أَيُّهَا الَّذِينَ آمَنُوا إذْكُرُوا اللَّهَ ذِكْرًا كَثِيرًا (الاحزاب: ۳۱)

[اے ایمان والو! اللہ کو کثرت سے یاد کرو]

ایک اور مقام پر ارشاد فرمایا:

وَالَّذَا كِرِبَنَ اللَّهَ كَثِيرًا وَالَّذَا كِرَّاتِ (الاحزاب: ۳۱)

[اور کثرت سے یاد کرنے والے مرد اور عورتیں]

ہمارا ذکر کرنے کا طریق بھی یہی ہے۔ اللہ تعالیٰ مشائخ نقشبندیہ پر کروڑوں رحمتیں نازل فرمائے جنہوں نے اپنے دلوں میں اللہ تعالیٰ کی خشیت اور محبت اتنی پیدا کر لی کہ اللہ تعالیٰ نے ان کے سامنے اپنے اس پیارے نام کے معارف کھول دیئے حتیٰ کہ انہوں نے اس نام کا ذکر کر کے اللہ تعالیٰ کی معرفت حاصل کر لی۔ انہوں نے اپنے متعلقین کو بھی اسی نام کا ذکر کرنے کی تلقین فرمائی۔ لہذا ہم خوش نصیب ہیں کہ ”اللہ“ ہمارا ہر وقت کا ذکر ہے۔ اللہ تعالیٰ چاہتے ہیں کہ اب تم میرے اس نام کا ذکر کرو..... یا اللہ! کیسے کریں؟..... ارشاد فرمایا:

الَّذِينَ يَذْكُرُونَ اللَّهَ قِيَامًا وَقَعُودًا وَعَلَى جُنُوبِهِمْ (آل عمران: ۱۹۰)

[جو یاد کرتے ہیں اللہ کو کھڑے ہونے بیٹھنے اور لیٹنے کی حالت میں]

یعنی تم بیٹھنا چاہو تو اللہ..... کھڑے ہونا چاہو تو اللہ..... تم لیٹنا چاہو تو اللہ..... تم اٹھنا چاہو تو اللہ..... تم چلانا چاہو تو اللہ..... جب ہر وقت اللہ اللہ کہتے رہو گے تو یہ اللہ کا نام تمہارے دل میں اللہ تعالیٰ کی محبت پیدا فرمادے گا۔ انسان اتنا ذکر کرے کروہ باقی سب کچھ بھول جائے۔

یاد میں تیری سب کو بھلا دوں کوئی نہ مجھ کو یاد رہے  
 تجھ پ سب گھر بار لٹا دوں خانہ دل آباد رہے  
 سب خوشیوں کو آگ لگا دوں غم سے تیرے دل شادر رہے  
 سب کو نظر سے اپنی گرا دوں تجھ سے فقط فریاد رہے  
 اب تو رہے بس تادم آخر ورد زبان اے میرے اللہ!  
 لا اللہ الا اللہ ، لا اللہ الا اللہ

کسی نے کیا خوب ہی کہا ہے:

— بتاؤں آپ کو کیا عاشقوں کا کام ہوتا ہے  
 دل ان کی یاد میں اور لب پ ان کا نام ہوتا ہے

### اسم ذات کی مٹھاں

جو بندہ اس نام کی برکتوں سے واقف ہو جاتا ہے اس کی زندگی میں بھار آ جاتی

ہے۔

— اللہ ہو کے بڑے مزے  
 جو بھی چا ہے وہ چکھ لے  
 کسی نے کیا ہی اچھی بات کہی:

— مومنا ذکر خدا بسیار گو  
 تا بیابی در دو عالم آبرو  
 [اے مومن! اللہ کا ذکر کثرت سے کرتا کر دونوں عالم میں عزت پالے]

— ذکر کن ذکر تا ترا جان است  
 پاکی دل ز ذکر رحمان است  
 [ذکر کر جب تک کہ تیرے جسم میں جان ہے۔ کیونکہ دل تو ذکر سے پاک ہوتا

ہے ।

اگر دل میں محبتِ الٰہی ہو تو اللہ تعالیٰ کا نام لیتے ہوئے لذت آتی ہے۔ ایک صاحب کہنے لگے، آپ یہ جو اللہ کرتے ہیں، اس کا کیا مطلب ہے؟ مجھے اس وقت ایک شعر یاد آیا اور کہا، بھی! بات یہ ہے کہ

— ہم رئیں گے گرچہ مطلب کچھ نہ ہو

ہم تو عاشق ہیں تمہارے نام کے

جس بندے کے دل میں اللہ تعالیٰ کی محبت ہوتی ہے وہ اللہ کا نام سن کر بھی تڑپ اٹھتا ہے۔ یہ مومن کی پہچان ہے..... قرآن عظیم الشان..... سنیے اور دل کے کانوں سے سنیے۔ اللہ تعالیٰ ارشاد فرماتے ہیں:

إِنَّمَا الْمُؤْمِنُونَ الَّذِينَ إِذَا ذُكِرَ اللَّهُ وَ جَلَّ فَلُوْبُهُمْ (الانفال: ۲)

(بے شک ایمان والے بندے وہ ہیں کہ جب ان کے سامنے اللہ کا نام لیا جاتا ہے تو ان کے دل تڑپ اٹھتے ہیں)

اس مضمون کو کسی شاعر نے یوں بیان کیا:

— اک دم بھی محبت چھپ نہ سکی

جب تیرا کسی نے نام لیا

اللہ کے نام کے بارے میں شعراء نے عجیب اشعار کہے۔ ایک صاحب کہتے ہیں:

— نام لیتے ہی نشہ سا چھا گیا

ذکر میں تاثیرِ دورِ جام ہے

ایک اور عارف نے تو عجیب مضمون باندھا۔ وہ فرماتے ہیں:

— ہر وادی ویراں میں گلستان نظر آیا

قرباں میں تیرے نام کی لذت سے خدا یا

اللہ تعالیٰ کے نام میں عجیب لذت ہے۔ ایک شاعر نے کہا:

— نام چو بربانم می رُود  
ہر بن مو از عسل جوئے شود

[جب اس کا نام میری زبان سے نکلتا ہے تو گویا جسم کے ہر ہر انگ سے شہد کا

ایک چشمہ جاری ہو جاتا ہے]

جسم کے اندر ایسی مٹھاں آ جاتی ہے۔

ایک شاعر نے کہا:

— اللہ اللہ ایں چہ شیریں است نام  
شیر و شکر می شود جامن تمام  
کسی نے کہا:

— اللہ اللہ کیسا پیارا نام ہے  
جو رٹے وہ لائق انعام ہے  
کسی نے کہا:

— اللہ اللہ کیسا پیارا نام ہے  
عاشقوں کا مینا ہے اور جام ہے

جیسے پینے والے جام اور صراحی سے پینتے ہیں اسی طرح یہ اللہ کا نام بھی عاشقوں  
کے لئے جام اور صراحی کی مانند ہے۔ وہ اللہ کا نام لیتے ہیں تو ان کے دل میں مٹھاں  
آ جاتی ہے..... اللہ اکبر..... !!!

بھی ہاں، اگر ہم نے اللہ کی محبت کا مزہ چکھا ہوتا تو ہمیں پتہ ہوتا کہ اس نام کے لینے  
میں سکون کتنا ہے۔ اس نام کو لینے سے مخلوق کی محبت دل سے نکلتی ہے اور اللہ تعالیٰ کی محبت  
دل میں بیٹھ جاتی ہے۔ حتیٰ کہ اگر کوئی بندہ ریا کاری کرتا ہے تو کچھ عرصے کے بعد یہ زام

اس کے دل میں بھی خلوص پیدا کر دیتا ہے۔ حضرت مولانا تارشید احمد گنگوہی نے ایک عجیب بات لکھی ہے۔ وہ فرماتے ہیں کہ اگر کسی بندے نے ساری زندگی میں ایک مرتبہ اللہ کا لفظ کہا ہو گا تو یہ نام اس کے لئے کبھی نہ کبھی جہنم سے نکلنے کا سبب بن جائے گا۔

## سکون کی تلاش

یاد رکھیں کہ جس طرح اللہ تعالیٰ کا نام برکت والا ہے اسی طرح اس کی ذات بھی برکت والا ہے۔ اسکے لئے اللہ رب العزت نے ارشاد فرمایا:

**بَارِكُ الَّذِي بَيَّنَهُ الْمُلْكُ (الملک: ۱)**

(برکت والا ہے وہ ذات جس کے ہاتھ میں ہے ملک)

جب بندہ اس ذات کے ساتھ واصل ہوتا ہے تو اس بندے کی زندگی میں بھی برکتیں آجاتی ہیں۔ آج ہماری زندگی میں برکتیں نہیں۔ نہ پسیے کی کمی ہے، گھر بھی ہے، اولاد بھی ہے، کاریں بھی ہیں، بہاریں بھی ہیں مگر سکون نہیں ہے۔ سکون نہ ہونے کی وجہ کیا ہے؟ اس کی وجہ یہ ہے کہ برکت نہیں ہے۔ یہ برکت کیسے آئے گی؟..... جب ہم اپنی زندگی میں اللہ رب العزت کے نام کا کثرت سے ذکر کریں گے اور اپنے والوں میں اللہ تعالیٰ کی محبت پیدا کریں گے اور اس کے ساتھ ساتھ اپنی زندگی کو شریعت کے مطابق بنایں گے تو پھر ہماری زندگیوں میں اللہ رب العزت کے نام کی برکت آجائے گی۔ سکون کی تلاش میں مارے مارے پھر نے والوں کے لئے یہ مرشدہ جانفزا ہے۔

## عین اليقین کا مقام حاصل کرنے کی ضرورت

ایک نکتے کی بات عرض کر دیتا ہوں۔ اسے توجہ سے سینے گا۔ یقین کے تین درجے

ہیں:

(۱) علم اليقین    (۲) عین اليقین    (۳) حق اليقین

مثال سے یہ بات ذرا جلدی سمجھ میں آئے گی۔ آپ سردی میں ٹھہر تے ہوئے کسی دوست کے پاس پہنچے۔ وہ کہتا ہے، میں ابھی چائے لاتا ہوں۔ جب اس نے کہا کہ چائے لاتا ہوں تو آپ کو علمی طور پر پکا یقین ہو گا کہ وہ گرم گرم چائے لائے گا۔ اس کو علم یقین کہتے ہیں۔ اور اگر اس نے وہ چائے کا کپ آپ کے سامنے لا کر رکھ دیا اور آپ نے اس کے اندر سے بخارات اٹھتے دیکھے، اس کو عین یقین کہتے ہیں۔ اس کے بعد آپ نے جب اس چائے کو نوش کیا تو پتہ چلا کہ واقعی وہ گرم چائے تھی، اسے حق یقین کہتے ہیں۔

صحابہ کرام کو حق یقین کا مقام نصیب تھا۔ چنانچہ حضرت علیؓ فرمایا کرتے تھے کہ مجھے جنت اور جہنم پر اتنا یقین ہے کہ اگر وہ میرے سامنے آ جائیں تو میرے یقین میں ذرہ برابر بھی اضافہ نہ ہو۔ یہاں لکھتے کی بات ہے ..... ہمارے مشائخ نے کہا کہ موت کے وقت اس بندے کا ایمان سلامت رہتا ہے جس کو کم از کم عین یقین کا مقام نصیب ہو، اور علم یقین والے خطرے میں ہوتے ہیں ..... وہ ایسے لوگ ہوتے ہیں جو کار و بار تو ڈٹ کرتے ہیں مگر غفلت بھری زندگی گزارتے ہیں۔ وہ نماز بھی ظاہرداری کی پڑھتے ہیں۔ ان کی فقط حاضری ہوتی ہے حضوری نہیں۔ وہ سارا دن دکان کے اندر ہوتے ہیں اور جب نماز پڑھنے لگتے ہیں تو دکان ان کے اندر ہوتی ہے۔ ایسی نمازوں سے ایمان و یقین میں کمال پیدا نہیں ہوتا۔ اس کے لئے محنت کرنی پڑتی ہے اور اللہ کے راستے میں قربانیاں دینی پڑتی ہیں۔ اس لئے اپنے یقین کو علم یقین کے مقام سے اوپر اٹھا کر کم از کم عین یقین سک تک پہنچایا جائے۔ اور عین یقین کا مقام تب ملے گا جب اللہ کا ذکر کر کر کے اس کی برکتیں اپنی آنکھوں سے دیکھیں گے۔ اسی لئے نبی ﷺ نے دعا مانگی۔

اللَّهُمَّ أَرِنَا حَقَائِقَ الْأَشْيَاءِ كَمَا هِيَ

[اے اللہ! ہمیں چیزوں کی حقیقت دکھاد بجھے جیسی کوہ ہیں]

کیا ہمیں بھی کبھی چیزوں کی حقیقت نظر آتی ہے؟ ہر چیز ذکر کرتی ہے۔ اللہ تعالیٰ ارشاد فرماتے ہیں۔

وَإِنْ مِنْ شَيْءٍ إِلَّا يَسْبَحُ بِحَمْدِهِ وَلَكِنْ لَا تَفْقَهُونَ تَسْبِيْحَهُمْ  
[اور جو کوئی بھی چیز ہے وہ اللہ کے نام کی تسبیح کر رہی ہے لیکن تم ان کی تسبیح کو نہیں  
سمجھتے] (بین اسرائیل: ۲۲)

کیا کبھی ہمارے دل میں تمنا پیدا ہوئی ہے کہ ہم بھی ان کی تسبیح کو سمجھ سکیں۔ ہاں جب سالک کا دل جاری ہوتا ہے تو پھر اس کو اللہ کی نشانیاں نظر آتی ہیں۔ ہمارے مشائخ نے لکھا ہے کہ جب سالک ذکر کرتے کرتے سلطان الاذکار کے سبق پر پہنچتا ہے تو اسے اس وقت ایسا مقام نصیب ہو جاتا ہے کہ اس کے جسم کا روای رواں اللہ کا ذکر کر رہا ہوتا ہے اسے ہر چیز ذکر کرتی سنائی دیتی ہے۔ چنانچہ حضرت مولانا احمد علی لا ہوری رحمۃ اللہ علیہ فرماتے تھے کہ مجھے کپڑا بھی اللہ کا ذکر کرتا سنائی دیتا ہے اور ہوا بھی اللہ کا ذکر کرتی سنائی دیتی ہے۔ سبحان اللہ، انہوں نے دنیا میں اللہ کی نشانیوں کو دیکھا ہے۔ کیا ہم نے بھی کوئی نشانی دیکھی؟ کون دیکھے؟ ہمیں تو شکلیں صورتیں دیکھنے سے ہی فرصت نہیں ہے۔

## اللہ اللہ کرنے کی مقدار

اگر ہم اللہ کے نام کی برکتوں سے واقف ہونا چاہیں تو ذرا اسے آزماء کر دیکھیں۔ اس کو دل میں سے بار بار گزارنا پڑتا ہے، ہزاروں نہیں بلکہ لاکھوں بار گزارنا پڑتا ہے تب اس کی تاثیر دل میں پیدا ہوتی ہے۔ دیکھیں، ہر چیز کی ایک مقدار ہوتی ہے۔ قرآن عظیم الشان کہتا ہے:

وَ كُلُّ شَيْءٍ عِنْدَهُ بِمِقْدَارٍ (الرعد: ۸)

[اور اللہ تعالیٰ کے ہاں ہر چیز کی ایک مقدار مقرر ہے]

جب ایک بندے کو بخار ہوتا ڈاکٹر اسے اپنی بائیو نک ادویات پانچ دن تک صبح دو پھر شام کھانے کو کہتے ہیں۔ یہ ایک مستقل مقدار ہے۔ اگر کوئی آدمی پانچ دن کی بجائے دو دن کھائے تو اسے تیرے دن پھر بخار ہو جائے گا۔ ڈاکٹر اسے سرے سے پانچ دن ادویات کھانے کو کہتے گا..... جس کو پہاڑائش سی ہو جاتا ہے اس کو تقریباً نوے بیکے لگتے ہیں اور ڈاکٹر کہتے ہیں کہ درمیان میں ناغہ نہیں ہونا چاہیے۔ اگر ایک بھی ناغہ ہو گیا تو پھر نے سرے سے لگوانے پڑیں گے۔ نوے بیکے ایک مقررہ مقدار ہے، اگر یہ مقدار پوری ہو گی تو بیماری ختم ہو گی ورنہ آدمی موت کے منہ میں چلا جائے گا۔

Tuberculosis کے مريضوں کو متواتر نومہینوں تک دوائی لینی پڑتی ہے۔ اگر ایک وقت بھی ناغہ ہو جائے تو کہتے ہیں کہ پہلے والی دوائی ختم، اب پھر نے سرے سے شروع کی جائے گی۔ اسی طرح اگر اللہ تعالیٰ کے نام کی برکت معلوم کرنی ہو تو اس کی بھی ایک مقدار ہے۔ جب ہم اللہ کے نام کو اس مقدار کے مطابق دل سے گزاریں گے تو پھر دل کی بیماریاں دور ہو جائیں گی اور اس کی برکتیں ظاہر ہو جائیں گی۔ ایک مثال عرض کئے دیتا ہوں اگر پانی کی ٹوٹی لیک ہو اور قطرہ قطرہ پانی بیک رہا ہو تو وہ پانی کا قطرہ چیز یا پتھر کے فرش میں بھی سوراخ کر دیتا ہے۔ اب بتائیے کہ اگر پانی کا قطرہ تو اتر کے ساتھ بار بار بیکے تو وہ پتھر میں راستہ بنالیتا ہے، کیا اللہ رب العزت کا نام اگر بار بار بندے کے دل پر بیکے تو کیا یہ اس کے دل میں راستہ نہیں بناسکتا؟ جی ہاں، یہ بھی دل میں راستہ نہیں ہے مگر ہم اس کا ذکر بار بار نہیں کرتے۔ آج کل کے سلوک سیخنے والے بھی بڑے سان والے ہیں۔ ان سے پوچھا جائے کہ مراقبہ کیا ہے؟ کہتے ہیں، یاد ہی نہیں رہا، رست ہی نہیں ملتا۔

## وہ تحمل کی تاب نہ لاسکا

سید احمد بدواری شہر فاس کے مشہور ولی اللہ گزرے ہیں۔ ان کے حالات زندگی میں

لکھا ہے کہ وہ گھنٹوں نہیں بلکہ دنوں تک مراقبہ کرتے تھے۔ اس مراقبے میں ان کو اللہ کی طرف سے معرفت کا وہ نور نصیب ہوا کہ ان کے چہرے پر اتنی نورانیت تھی کہ لوگ ان کے چہرے کی تاب نہ لاسکتے تھے۔ چنانچہ جب وہ لوگوں میں آتے تھے تو اپنے چہرے کو چھپاتے تھے۔ عبدالجید نامی ان کا ایک خادم تھا۔ اس نے ان کی کئی سال خدمت کی۔ ایک دن حضرت اس سے بڑے خوش ہوئے اور دعا میں دینے لگے۔ اس نے موقع پا کر عرض کیا، حضرت! آپ کے چہرے کا دیدار کیے ہوئے بہت مت گزر چکی ہے، اب میرا جی چاہتا ہے کہ آپ کے چہرے کا دیدار کروں، آپ اس وقت خوش ہیں لہذا مہربانی فرمائیں کہاں پنے چہرے کا دیدار کروادیجئے۔ اس کے کہنے پر حضرت نے نقاب اٹھا دیا۔ ان کے چہرے کا نور اتنا تھا کہ عبدالجید اس جگلی کی تاب نہ لاسکا۔ چنانچہ وہ وہیں گرا اور اپنی جان دے دی..... اللہ اکبر!!!

## آنسوؤں سے خوبیو

شیخ اکبر حجی الدین ابن عربی رحمۃ اللہ علیہ نے شیخ ابو الحمد سیلانی رحمۃ اللہ علیہ کے متعلق لکھا ہے کہ انہیں اللہ کی ایسی محبت نصیب تھی کہ جب وہ اللہ کی محبت میں روئے تو ان کی آنکھوں سے نکلنے والے آنسوؤں سے مشکل جیسی خوبیوں آیا کرتی تھی..... اللہ اکبر، محبت الہی میں نکلے ہوئے آنسوؤں کی قدر دیکھو..... وہ فرماتے ہیں کہ لوگ خود ان کی آنکھوں سے نکلنے والے آنسوؤں سے مشکل کی خوبیوں نگھا کرتے تھے۔

## منہ سے خوبیو

امام عاصم رحمۃ اللہ علیہ کے بارے میں آتا ہے کہ ان کے منہ سے خوبیوں آتی رہتی تھی۔ کسی نے پوچھا، حضرت! آپ کے منہ سے بڑی خوبیوں آتی ہے، آپ منہ میں کیا رکھتے ہیں؟ فرمانے لگے، میں تو کچھ نہیں رکھتا۔ اس نے کہا کہ ہمیں آپ کے منہ سے غبرے

زیادہ بہتر خوشبو محسوس ہوتی ہے۔ فرمانے لگے، ہاں، ایک مرتبہ خواب میں نبی علیہ الصلوٰۃ السلام کا دیدار نصیب ہوا۔ میرے آقا شیخ اللہ عاصم نے ارشاد فرمایا، عاصم! تم سارا دن اخلاص کے ساتھ قرآن مجید پڑھتے پڑھاتے ہو، کیوں نہ میں تمہارے منہ کو بوسہ دے دوں۔ چنانچہ جب نبی علیہ الصلوٰۃ السلام نے میرے منہ کو بوسہ دیا تو اس وقت سے میرے منہ سے مشکل کی خوبیوں آتی ہے۔

جی ہاں، محبت کا تعلق جوڑ کرتے دیکھیں۔ ہمیں تو نفس اور شیطان آگے بڑھنے ہی نہیں دیتے۔ ہم تو مخلوق میں ہی اتنے پھرتے ہیں۔ ہم کیا جانیں کہ اللہ رب العزت کی محبت کا نشہ کیا ہوتا ہے۔

### اسم ذات کے لئے انا اور نحن کا استعمال

طالب علموں کے لئے ایک علمی نکتہ عرض کرتا چلوں۔ اللہ رب العزت نے اپنی ذات کے لئے کہیں انا کا لفظ استعمال فرمایا ہے اور کہیں نحن کا لفظ۔ اس سلسلہ میں یہ بات یاد رکھیں کہ اللہ رب العزت جب مجرد ذات کا ذکر کرتے ہیں تو انا کا صیغہ استعمال فرماتے ہیں اور جب ذات اور صفات کا تذکرہ فرماتے ہیں تو نحن کا صیغہ استعمال فرماتے ہیں۔ مثال کے طور پر.....

☆ ..... مجرد ذات کا ذکر کرتے ہوئے ارشاد فرمایا:

إِنَّمَا أَنَا اللَّهُ لَا إِلَهَ إِلَّا أَنَا فَأَعْبُدُنِي (طہ: ۱۳)

ا میں ہی خدا ہوں۔ میرے سو اکوئی خدا نہیں پس میری عبادت کرتے رہوں

☆ ..... اور ذات اور صفات دونوں کا تذکرہ کرتے ہوئے ارشاد فرمایا:

وَنَحْنُ أَنْرَثُ إِلَيْهِ مِنْ حَبْلِ الْوَرِيدِ (ق: ۶۱)

ا اور ہم اس کی ہبہ رگ سے بھی زیادہ قریب ہیں ا

پروردگارِ عالم کا اپنے عاشقوں سے پیار  
اللہ تعالیٰ کو اپنے عاشقین سے اتنی محبت ہے کہ جب قرآن مجید میں ان کا تذکرہ کیا  
تو فرمایا:

**يُحِبُّهُمْ وَيُحِبُّونَهُ (المائدہ: ۵۳)**

اللہ تعالیٰ ان سے محبت کریں گے اور وہ اللہ تعالیٰ سے محبت کریں گے ।  
عقل کہتی ہے کہ یوں فرمانا چاہیے تھا کہ یہ اللہ تعالیٰ سے محبت کریں گے اور اللہ  
تعالیٰ ان سے محبت کریں گے، مگر نہیں، محبت چیز ہی کچھ اور ہے۔ پروردگارِ عالم کو اپنے  
عشاق سے اتنا پیار ہے کہ ارشاد فرماتے ہیں **يُحِبُّهُمْ** [اللہ تعالیٰ ان بندوں سے محبت  
کریں گے] **وَيُحِبُّونَهُ** [اور یہ بندے اللہ تعالیٰ سے محبت کریں گے]۔ اپنی محبت کو  
مقدم فرمایا۔ اسی لئے حدیث قدسی میں اللہ رب العزت نے ارشاد فرمایا:

الا طال شوق الابوار الی لقائی وانا اليهم لا شد شوفا

[جان لو کہ نیک لوگوں کا شوق میری ملاقات کے لئے بڑھ گیا اور میں ان کی  
ملاقات کے لئے ان سے بھی زیادہ مشتاق ہوں]

جب کہ دنیا یہ کہتی ہے کہ

الفت میں جب مزہ ہے کہ ہوں وہ بھی بے قرار

دونوں طرف ہو آگ برابر لگی ہوئی

مگر یہاں معاملہ ہی کچھ اور ہے۔ یوں معلوم ہوتا ہے کہ عشق کی جتنی آگ سائے  
کے دل میں ہوتی ہے اللہ رب العزت اس سے بڑھ کر اس سے پیار فرماتے ہیں۔ اسی  
لئے اللہ رب العزت ارشاد فرماتے ہیں کہ میرا بندہ جب میری طرف چل کر آتا ہے تو اگر  
وہ ایک قدم چلتا ہے تو میری رحمت و وقدم آگے بڑھتی ہے، اگر وہ ایک باشست آتا ہے تو  
میری رحمت اس کی طرف دوڑ کر جاتی ہے۔ پتہ چلا کہ جتنا پیار بندہ اپنے رب سے کرتا

ہے اللہ رب العزت اس سے بڑھ کر اس سے پیار کرتے ہیں۔ اس لئے خوش نصیب ہے وہ بندہ جو اللہ تعالیٰ سے نوٹ کر پیار کرے۔

اللہ تعالیٰ اپنے عاشقین کو دنیا میں چار انعامات عطا فرماتے ہیں۔

(۱) ..... سب سے پہلے ان کو بغیر خاندان کے عزت عطا فرماتے ہیں۔ کچھ لوگوں کو خاندان اور حسب نسب کی وجہ سے عزت ملتی ہے۔ جو اللہ کا بن جاتا ہے، خواہ وہ معمولی ذات پات کا بھی ہو، اللہ تعالیٰ لوگوں کے دلوں میں اس کی ایسی محبت بھاد ریتے ہیں کہ اس کو عزتیں نصیب ہو جاتی ہیں۔

(۲) ..... دوسرا انعام یہ ملتا ہے کہ بغیر کسب کے اللہ تعالیٰ ان کو علم عطا فرماتے ہیں۔ ایک علم کسی ہوتا ہے جو مدارس میں درس و تدریس کے ذریعے سے حاصل ہوتا ہے اور ایک علم لدنی ہوتا ہے جس کا تذکرہ اللہ تعالیٰ نے قرآن مجید میں یوں فرمایا:

فَوَجَدَا عَبْدًا مِنْ عِبَادِنَا أَتَيْنَاهُ رَحْمَةً مِنْ عِنْدِنَا وَعَلَمْنَاهُ مِنْ لَدُنَّا  
عِلْمًا (الکھف: ۶۵)

[پس پالیا انہوں نے اللہ کے بندوں میں سے ایک بندہ، جس کو ہم نے اپنے پاس رحمت دی تھی اور اپنے پاس سے علم دیا تھا]

(۳) ..... تیسرا انعام یہ ملتا ہے کہ اللہ تعالیٰ اس کو بغیر مال کے رزق عطا فرمادیتے ہیں۔ وہ ظاہر میں تو فقیر ہوتا ہے مگر دل کا بڑا امیر ہوتا ہے۔ امیروں کے پاس بھی ایسے دل نہیں ہوتے جو اللہ تعالیٰ اپنے ولیوں کو عطا فرمادیتے ہیں۔

(۴) .... اللہ تعالیٰ اپنے عاشقین کو چوتھا انعام یہ دیتے ہیں کہ بغیر جماعت کے ان کو اس عطا فرمادیتے ہیں۔

## جنیوں کے چار گروہ

گھروں میں عام لوگ مہمان آتے ہیں تو آدمی اپنے نوکر سے کہہ دیتا ہے کہ ان کو

پانی پلاو لیکن جب قریبی رشتہ دار آتے ہیں تو خود جگ ہاتھ میں لے کر ان کو پلارہا ہوتا ہے۔ یہ عزت افزائی کی وجہ سے ہے۔ اسی طرح جنت میں جنتیوں کے چار گروہ ہوں گے۔

(۱)..... ایک گروہ وہ ہو گا کہ جن کو جنت کے خدام مشروب پلامیں گے۔ اللہ تعالیٰ ارشاد فرماتے ہیں:

وَيَطْوُقُ عَلَيْهِمْ وِلَدَانَ مُخَلَّدُونَ (الواقعة: ۷۱)

[چکر لگاتے ہیں ان کے اردو گردڑ کے، ہمیشہ کیلئے رہنے والے]

یہ جنت کے خادم ہوں گے جو ان کو مشروب پلامیں گے۔

(۲)..... پھر ایک اور جماعت ایسی ہو گی جن کو ملائکہ مشروب پلامیں گے۔ اللہ رب العزت نے ارشاد فرمایا:

بَيْضَاءَ لَذَّةِ لِلشَّرِبِينَ

[سفید رنگ کی پینے والوں کو مزہ دینے والی]

اللہ کے فرشتے پلار ہے ہوں گے۔

(۳)..... ایک جماعت ایسی ہو گی جن کو جنت کے دارو نے مشروب پلامیں گے۔

وَمِزَاجُهُ مِنْ تَسْنِيمٍ

[اور اس میں ملاوٹ ہے تنسیم سے]

اس آیت کے تحت مفسرین نے لکھا ہے کہ رضوان جنت خود ان کو مشروب پلامیں گے۔

(۴)..... ایک جماعت ایسی ہو گی جن کے بارے میں اللہ تعالیٰ ارشاد فرماتے ہیں:

وَسَقَاهُمْ رَبُّهُمْ شَرَابًا طَهُورًا

[ان کا پروردگار ان کو شراب طہور پلانے گا]

علماء نے لکھا ہے کہ اللہ تعالیٰ ایک صائم الدھر کو دیکھیں گے اور مسکرا کر فرمائیں گے،  
”اے میرے عاشق! تو میری خاطر پیتا نہ تھا بپی لے، تو کھاتا نہ تھا بکھالے، تو  
اب میرا مہمان ہے اور میں تیرا میز بان ہوں۔“

نُزُلًا مِنْ غَفُورٍ رَّحِيمٍ (حمد سجدہ: ۳۲)  
[مہمانی ہے بخشنے والے مہربان کی جانب سے]

## محبت الہی مانگنے کی تعلیم

اللہ کے محبوب ﷺ نے ہمیں اللہ تعالیٰ سے اس کی محبت مانگنے کی تعلیم دی ہے۔  
مثال کے طور پر.....

☆.....نبی علیہ الصلوٰۃ والسلام نے یہ دعا مانگی:

اللَّهُمَّ إِنِّي أَسْأَلُكَ حُبَكَ وَ حُبًّا مِنْ يُحِبُّكَ

[اے اللہ میں آپ سے آپ کی محبت مانگتا ہوں اور آپ سے محبت کرنے والوں  
کی محبت بھی مانگتا ہوں]

☆.....ایک اور موقع پر فرمایا:

اللَّهُمَّ اجْعَلْ حُبَكَ أَحَبَّ إِلَيَّ مِنَ الْمَاءِ الْبَارِدِ

[اے اللہ! اپنی محبت کو میرے نزدیک مختندا پانی پینے سے بھی زیادہ مرغوب بنا  
 دے]

جب بندہ صحرائیں ریت پر چل رہا ہو، سخت گرمی ہو، پانی نہ ملے اور جان نکل رہی ہو  
تو اس وقت وہ مختندا پانی بڑی رغبت سے پیتا ہے۔ اللہ کے محبوب ﷺ نے ہمیں یہی  
عرض کیا کہ اے اللہ! جس طرح وہ بندہ رغبت اور شوق سے اس مختندا پانی کو پیتا ہے  
مجھے تیری محبت کی لذت اس سے بھی زیادہ نصیب ہو جائے۔

☆.....حدیث پاک میں آیا ہے کہ ایک مرتبہ اللہ کے محبوب ﷺ نے یہ دعا مانگی:

اللَّهُمَّ إِنِّي أَسْأَلُكَ شَوْقًا إِلَى لِقَاءِكَ وَلَذَّةِ النَّظرِ إِلَى وَجْهِكَ  
الْكَرِيمِ

[اے اللہ! میں آپ سے ملاقات کا شوق مانگتا ہوں اور آپ سے آپ کے کریم  
چہرے کو دیکھنے کی لذت طلب کرتا ہوں]

### دنیا اور آخرت میں خوشخبری

اللہ تعالیٰ کے ہاں اپنے عاشقوں کا بڑا مقام ہے۔ دنیا میں بھی ان کی عزت افزائی فرماتے ہیں اور آخرت میں بھی۔ دنیا میں تو یہ خوشخبری سنائی کہ

**هُمْ رِجَالٌ لَا يَشْفَعُونَ جَلِيلُهُمْ**

[یہ اللہ رب العزت کے وہ بندے ہیں جن کے پاس بیٹھنے والا بندہ بھی بدجنت  
نہیں ہوتا]

اور آخرت میں کیسے عزت افزائی فرمائیں گے؟..... کتابوں میں لکھا ہے کہ ایک آدمی فوت ہو گیا۔ اللہ تعالیٰ نے اس کی بخشش فرمادی۔ اس نے پوچھا، اے پروردگارِ عالم آپ نے مجھے کس عمل کی وجہ سے بخشا؟ اللہ تعالیٰ نے ارشاد فرمایا، میرے بندے! تیرا ایک عمل تیرے نامہ، اعمال میں ایسا ہے کہ جس کی وجہ سے میں نے تجھے بخش دیا ہے۔ اس نے کہا، اے اللہ! میرے تو سارے اعمال ہی خراب ہیں، میں غافل اور بدکار تھا، اس پر کوئی اکون سا عمل پندا آیا؟ اللہ تعالیٰ نے ارشاد فرمایا، تیرے نامہ، اعمال میں لکھا ہے کہ ایک مرتبہ میرا ایک ولی بازی یہ بسطامی راستے میں جا رہا تھا، تمہیں معلوم نہیں تھا کہ یہ کون ہے، تم نے کسی سے پوچھا کہ یہ کون ہے؟ اس نے کہا کہ یہ بازی یہ بسطامی ہیں، تم نے پہلے سن رکھا تھا کہ وہ اللہ کے دوستوں میں شمار ہوتے ہیں، لہذا تم نے محبت سے میرے ولی پر نظر ڈالی تھی، میں نے اسی ایک نظر کے ڈالنے کی برکت سے تمہارے گناہوں کی بخشش فرمادی ہے۔ سبحان اللہ۔

اسِمِ ذات میں مشغولیت کی انہتا

کوشش کریں کہ ذکر کرتے کرتے دل میں اللہ رب العزت کی ایسی محبت نصیب ہو جائے کہ اللہ رب العزت کے سوا ہر چیز کو بھول جائیں۔

ضریں لگا کے کلمہ طیب کی بار بار

دل پہ لگا جو زنگ ہے اس کو ہٹائیے

مشغول اسمِ ذات میں ہوں آپ اس طرح

اس کے سوا ہر ایک کو بس بھول جائیے

بلکہ ایک بزرگ تو یہاں تک فرماتے تھے کہ

عَجَبٌ لِمَنْ يَقُولُ ذَكْرُث رَبِّي

[جب کوئی کہتا ہے کہ میں نے اپنے رب کا ذکر کیا تو میں تعجب کرتا ہوں]

گویا وہ یہ کہنا چاہتے تھے کہ میں اللہ کو بھولتا ہی کب ہوں جو میں اسے یاد کروں۔

شربت الحب کاس بعد کاس

فما نقد الشراب ولا رویت

[میں نے محبت کی شراب پیالوں کے پیالے پی لی۔ پس نہ تو شراب ختم ہوئی اور

نہ ہی میں سیر ہوا]

اللہ والوں کے عشق کا تو معاملہ ہی اور ہے کہ وہ جام بھر بھر کے پینے بیس اور ان کے

دل بھرتے ہی نہیں۔

رحمان کی شان پوچھنا چاہو تو.....

اسی نے اللہ رب العزت نے ارشاد فرمایا:

الرَّحْمَنُ فَسْأَلَ بِهِ خَبِيرًا (الفرقان: ۵۹)

[رَحْمَنُ كَبَارَ مِنْ خَبْرِ رَكْنَهُ وَالْوَلُوْسَ سَوْ پُوچْھُوا]

اللہ تعالیٰ یہ فرمانا چاہتے ہیں کہ اگر تم ہمارے عشق و محبت کی داستانیں پوچھنا چاہتے ہے تو ہمارے عاشقوں سے پوچھو۔ کسی انسجان سے نہ پوچھنا، ان بے چاروں کو کیا پتا۔

..... ہمارے حسن و جمال کی داستانیں ہمارے عاشقوں سے پوچھو۔

..... ہماری شان ہمارے دوستوں سے پوچھو۔

..... ہماری شوکت کیسی ہے؟

**الرَّحْمَنُ فَسْنَلُ بِهِ خَيْرًا**

..... ہم کتنے غیور ہیں کہ جب کوئی بندہ کسی غیر کی طرف محبت کی نظر اٹھاتا ہے تو ہم اس سے روٹھ جاتے ہیں، نظریں ہٹالیتے ہیں، اس کو اپنے در سے بچھے ہٹادیتے ہیں۔ اس بندے کو ہماری شان بے نیازی معلوم کرنی ہو تو **الرَّحْمَنُ فَسْنَلُ بِهِ خَيْرًا** ..... ہم ایسے بے نیاز ہیں کہ بلعم باعور کی چار سو سال کی عبادت کو ٹھوکر لگا کر رکھ دیتے ہیں۔ مصر کے مینارے پر اذان دینے کے لئے آدمی چڑھتا ہے، وہ غیر محروم پر نظر ڈالتا ہے اور اس کا ایمان سلب کر لیا جاتا ہے، نیچے اتر کر مرتد بن جاتا ہے۔ فرماتے ہیں کہ ہماری شان ہمارے عاشقوں سے پوچھو ..... اللہ رب العزت نے ارشاد فرمایا کہ اے میرے بندو! میں سب گناہوں کو بخش دوں گا لیکن اگر تم شرک کرو گے اور میری محبت میں کسی اور کو شامل کرو گے تو میں اس بات کو قطعاً معاف نہیں کروں گا۔ کسی نے کسی محدث سے پوچھا، حضرت! جب شرک بھی ایک گناہ ہے تو پھر یہ معانی کے قابل کیوں نہ ٹھہرا؟ انہوں نے فرمایا کہ شرک گناہ بھی ہے اور ساتھ ساتھ اللہ تعالیٰ کی غیرت کا معاملہ بھی ہے۔ وہ فرماتے ہیں کہ جب تم نے ہمارے حسن و جمال کو جان لینے کے باوجود محبت کی نظر غیر کی طرف اٹھا لی تو ہم تم کو اپنے در پر نہیں آنے دیں گے۔

..... ہم کتنے عظیم ہیں کہ ہمارے سامنے جب کوئی آدمی ناز کرتا ہے تو ہم اس کے ناز کو

تو زدیتے ہیں۔ جب کوئی تکبر کرتا ہے تو اس کو ہم سزا دیتے ہیں۔ الکبر ردای  
(بلندی اور عظمت تو ہماری چادر ہے)

۵..... ہمارا حکم چلتا ہے۔ ہمارے سب بندے ہمارے سامنے سرگوں ہیں۔ حضرت آدم  
علیہ السلام چاہتے ہیں کہ میں جنت میں رہوں لیکن اللہ تعالیٰ نہیں چاہتے، چنانچہ ان کو  
جنت چھوڑ کر زمین پر آتا پڑا۔ حکم کس کا چلا؟ اللہ رب العزت کا..... حضرت نوح علیہ  
السلام چاہتے ہیں کہ میرا بیٹائیج جائے لیکن اللہ تعالیٰ نے نہ چاہا اور ان کا بیٹا غرق ہو گیا۔  
حکم کس کا چلا؟ اللہ رب العزت کا..... حضرت ابراہیم علیہ السلام بیٹے کو چھوڑی کے نیچے  
دے کر لٹائے ہوئے ہیں، وہ چاہتے ہیں کہ ذبح کر دیں لیکن اللہ رب العزت نے نہ  
چاہا۔ لہذا میٹا ذبح نہ ہوا۔ حکم کس کا چلا؟ اللہ رب العزت کا..... نبی علیہ السلام نے اپنے  
اوپر شہد کا کھانا منع فرمادیا تھا۔ اللہ تعالیٰ نے وحی نازل فرمادی:

**يَا أَيُّهَا النَّبِيُّ لَمْ تُحَرِّمْ مَا أَحَلَ اللَّهُ لَكَ (التحريم: ۱)**

[اے نبی! تم وہ کیوں حرام کرتے ہو جو اللہ نے تمہارے لئے حلال کیا ہے]  
اللہ تعالیٰ کے اس خطاب کے بعد اللہ کے محبوب مخلیقہ نے بھی اللہ کی مرضی پر عمل  
کیا۔ حکم کس کا چلا؟ اللہ رب العزت کا..... قیامت والے دن اللہ تعالیٰ فرمائیں گے  
لِمَنِ الْمُلْكُ الْيَوْمَ (آن کس کی بادشاہت ہے) کوئی جواب دینے والا نہیں ہو گا۔  
ایک ہزار سال تک خاموشی رہے گی۔ پھر اللہ رب العزت خود ہی ارشاد فرمائیں گے لِلَّهِ  
الْوَاحِدِ الْفَهَارِ (المؤمن: ۱۶)..... اللہ اکبر..... الْرَّحْمَنُ فَسْتَأْلُ بِهِ حَبِيرًا۔  
(اللہ کے بارے میں اس کے جانے والوں سے پوچھو)

## پیاروں کی ولداری

ایک روایت میں آیا ہے کہ اللہ تعالیٰ نے حضرت موسیٰ علیہ السلام کو ارشاد فرمایا،  
”اے میرے پیارے موسیٰ! میرے کچھ بندے ایسے ہیں کہ وہ سرگوشی کریں تو میں کان

لگا کر سنتا ہوں، وہ پکارتے ہیں تو میں متوجہ ہو جاتا ہوں، وہ میری طرف آتے ہیں تو میں ان کے قریب ہو جاتا ہوں، وہ میرا تقرب ڈھونڈتے ہیں تو میں ان کو کفایت کرتا ہوں، وہ مجھے اپنا سر پرست بنالیتے ہیں تو میں ان کی سر پرستی قبول کر لیتا ہوں، وہ خالص مجھ سے محبت کرتے ہیں اور میں بھی ان سے محبت کرتا ہوں، وہ عمل کرتے ہیں تو میں ان کو جزا دیتا ہوں، میں ان کے کاموں کا مدد برہوں، میں ان کے قلوب کا نگہبان ہوں، ان کے احوال کا متولی ہوں، ان کی بیماریوں کا شافی ہوں، ان کے دلوں کی روشنی ہوں، ان کے دلوں کی تسکین ہوں، ان کے دلوں کی تسکین میری یاد میں ہے، ان کے دلوں کی منزل میرے پاس ہے، ان کو میرے سوا چین نہیں ملتا۔“

کاش کہ ہمیں بھی اللہ کی محبت میں وہ کیفیت نصیب ہو جائے کہ اللہ کی یاد کے سوا ہمیں چین ہی نہ آئے۔ جس طرح ایک آدمی اگر ایک وقت کھانا نہ کھائے تو وہ اگلے وقت کی محسوس کرتا ہے، اسی طرح اگر ہم بھی ایک وقت میں اور ادو و ظائف نہ کریں تو ہمیں بھی قلبی طور پر کمی محسوس ہوگی۔ ذکر کے بغیر ہمیں کھانا اور نیندا چھپی ہی نہ لگے۔ جب یہ کیفیت دل میں آجائے گی تو پھر اللہ رب العزت ہمیں بھی اپنے عاشقین میں شامل فرمادیں گے۔

## صفاتی ناموں کے معارف

اب تک تو آپ نے اسم جلالہ ”اللہ“ کی برکات سنیں۔ اب کچھ صفاتی ناموں کا ذکر کیا جائے گا۔ ان میں سے دوناً تو ایسے ہیں جن کا احادیث کے اندر ذکر آیا ہے۔ اور تین نام اسماء الحسنی میں سے بیان کئے جائیں گے۔

## غلافِ کعبہ پر دو صفاتی ناموں کی کثرت اللہ کے دو صفاتی نام ہیں۔

(۱) حنان

(۲) منان

یہ دونوں نام اسماء الحسنی میں سے نہیں ہیں لیکن احادیث میں آئے ہیں۔ عجیب بات یہ ہے کہ اگر آپ حج یا عمرہ پر جائیں تو غلاف کعبہ پر ہر دوسری تیسرا لائن پر ”یا حنان، یا منان“ لکھا ہو اُنظر آئے گا۔ چاروں طرف پوری پوری لائن پر یہی نام لکھے ہوئے ہیں اور بھی نام لکھے ہوئے ہیں مگر ان کی پوری پوری لائیں نہیں ہیں۔ یہ عاجز بہت عرصہ تک یہ سوچتا رہا کہ آخر علمائے امت نے ان دوناً میں کی پوری پوری لائیں کیوں لکھی ہوئی ہیں، جب ان کے معانی سوچنے لگے تو عجیب و غریب معانی سامنے آئے۔

## حنان کا مفہوم اور معارف

حنان اس ہستی کو کہتے ہیں کہ اگر اس سے کوئی روٹھنا چاہے تو وہ اسے روٹھنے نہ دے۔ یعنی اللہ تعالیٰ اپنے بندوں کو اپنے سے دور نہیں جانے دیتے..... اس لئے جب کوئی بندہ اللہ رب العزت کے در سے غافل ہوتا ہے تو وہ اس کو اپنی طرف متوجہ کرتے ہیں۔ کبھی اس کے کاروبار میں پریشانی، کبھی صحت میں پریشانی، کبھی کوئی اور پریشانی۔ یہ چھوٹی موٹی پریشانیاں اس لئے آتی ہیں کہ یہ جا گے اور میرے در پر آئے۔

یہاں ایک بزرگ نے نکتہ لکھا ہے کہ پاک ہے وہ پروردگار جو اپنے بندوں کو پریشانیوں کی رسیوں میں جکڑ جکڑ کر اپنی بارگاہ کی طرف کھینچ رہا ہوتا ہے۔ جیسے مچھلی شکاری سے دور بھاگتی ہے تو وہ اس کو قریب کھینچتا ہے اسی طرح جب بندہ اپنے گناہوں کی وجہ سے اللہ سے دور ہو جاتا ہے تو اللہ تعالیٰ اس کے حالات اس طرح بنادیتے ہیں کہ جن

کی وجہ سے اسے Heat پہنچتی ہے اور وہ اللہ کے در پر آ کر دعا میں مانگنا شروع کر دیتا ہے۔ دیکھئے کہ اللہ تعالیٰ نے قرآن مجید میں کتنے بہترین انداز میں فرمایا:

**فَإِنَّ تَذَهَّبُونَ؟ (اویمیرے بندو! تم کدھر جا رہے ہو؟)**

ایک اور جگہ پر فرمایا:

**يَا إِلَيْهَا الْأِنْسَانُ مَا غَرَّكَ بِرِبِّكَ الْكَرِيمِ (الانفطار: ۶)**  
 (اے انسان! تجھے تیرے کریم پروردگار سے کس چیز نے دھوکے میں ڈال دیا)

جیسے ماں اپنے بیٹے کو پیار سے منارہی ہوتی ہے کہ بیٹا! تو اپنی امی سے روٹھ گیا، اس انداز میں فرمایا کہ تم مجھ سے کیوں روٹھ رہے ہو؟

### منان کا مفہوم اور معارف

منان اس سنتی کو کہتے ہیں جو احسان تو کرے مگر اس کو احسان جتلانے کی عادت نہ ہو..... کئی لوگ احسان تو کرتے ہیں مگر جلتے بھی بہت ہیں۔ لیکن اللہ تعالیٰ وہ احسان فرمانے والے ہیں کہ جو بندوں پر احسان بھی کرتے ہیں اور جلتے بھی نہیں ہیں اب دیکھیں کہ اللہ تعالیٰ کے ہمارے اوپر کتنے احسانات ہیں۔

یاد رکھیں کہ اگر اللہ تعالیٰ ہمیں

..... بینائی نہ دیتے تو ہم اندر ہے ہوتے۔

..... گویائی نہ دیتے تو ہم گونگے ہوتے۔

..... سماعت نہ دیتے تو ہم بہرے ہوتے۔

..... عقل نہ دیتے تو ہم پاگل ہوتے۔

..... صحت نہ دیتے تو ہم بیمار ہوتے۔

..... مال پیسہ نہ دیتے تو ہم فقری ہوتے۔

عزت نہ دیتے تو ہم ذلیل ہوتے۔ اور  
اولاد نہ دیتے تو ہم لاولد ہوتے۔

معلوم ہوا کہ ہم جو عز توں بھری زندگی گزار رہے ہیں، یہ اس مالک کا احسان ہی تو  
ہے۔ البتہ اللہ تعالیٰ نے اپنی نعمتوں میں سے ایک نعمت ایسی بھی دی کہ اس نعمت جیسی  
اور کوئی نعمت تھی ہی نہیں، اس موقع پر اللہ تعالیٰ نے ارشاد فرمایا:

**لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا (آل عمران: ۱۶۳)**

(بے شک اللہ تعالیٰ نے ایمان والوں پر احسان کیا کہ اس نے اپنے  
محبوب لِتَبَيَّنَمْ کو ان میں مبعوث فرمایا)

واقعی کائنات میں کوئی دوسری نعمت ایسی ہو ہی نہیں سکتی تھی..... جیسے کسی کو اپنے ماذل  
بر اناز ہوتا ہے اسی طرح یوں لگتا ہے کہ اللہ تعالیٰ کو بھی اپنے محبوب پر اناز تھا کہ اس  
نعمت کو بھیجتے ہوئے اللہ تعالیٰ نے فرمادیا کہ ہاں ہم نے ایمان والوں پر احسان فرمایا  
ہے۔

## کریم کا مفہوم اور معارف

اسماء الحسنی میں سے اللہ تعالیٰ کا ایک نام کریم ہے..... کریم اس ہستی کو کہتے ہیں  
جو کسی سائل کو آتا ہوا دیکھتے تو اس کی کیفیت کا خود اندازہ لگا کر اس کے مانگنے سے پہلے اس  
کو عطا کر دے..... کچھ لوگوں کی عادت ہوتی ہے کہ وہ کچھ لوگوں کو دیکھتے ہیں تو ان کے ما  
نگنے سے پہلے ان کو کچھ دے دیتے ہیں۔ اسی طرح جب بندہ پچی تو بہ کی نیت سے اپنے  
گھر سے چل کر اللہ کے در پر پہنچ جاتا ہے تو اس کا نہاد میت سے چل کر آ جانا ہی کافی ہو جاتا  
ہے اگرچہ اس نے ابھی تک ہاتھ ہی نہ اٹھائے ہوں۔

بخاری شریف میں روایت ہے کہ ایک آدمی جس نے سو آدمیوں کو قتل کیا تھا تو بہ  
کے ارادے سے نیکوں کی بستی کی طرف چل پڑا۔ ابھی پہنچا نہیں تھا بلکہ راستے میں ہی تھا

کہ اسے موت آ جاتی ہے۔ جنت کے فرشتے بھی آ جاتے ہیں اور جہنم کے بھی، اب دو نوں طرف سے دلائل چلتے ہیں..... دوزخ کے فرشتوں کا دعویٰ تھا کہ سو بندوں کا قاتل ہے لہذا اسے ہم لے کر جائیں گے..... جبکہ جنت کے فرشتوں کا دعویٰ تھا کہ تو بہ کی نیت سے چل پڑا تھا لہذا ہم لے جائیں گے..... معاملہ بارگاہ الہی میں پیش ہوا۔ پروردگار عالم نے فرمایا کہ تم زمین کی پیاس کرو کہ یہ کس بستی کے زیادہ قریب ہے، اگر اپنی بستی کے قریب ہے تو یہ گنہگاروں میں سے ہے اور اگر نیکوں کی بستی کے قریب ہے تو پھر یہ نیکوں میں شامل ہے۔ چنانچہ زمین کی پیاس کی گئی۔ اللہ تعالیٰ نے زمین کو حکم دے دیا کہ اسے نیکوں کی طرف والی زمین! تو ذرا سکڑ جا۔ چنانچہ زمین سکڑ گئی۔ لہذا جب پیاس کی گئی تو فرشتوں نے دیکھا کہ اسے دونوں طرف کے راستے کے بالکل درمیان میں موت آئی اور اس کی لاش نیکوں کی بستی کی طرف گری تھی۔ اب چونکہ اس کی لاش نیکوں کی بستی کی طرف گری، لہذا اللہ تعالیٰ نے اتنے قرب کو بھی قبول کر کے اس کا شمار نیکوں میں فرمادیا..... تو اگر مرتبے مرتے بھی ہماری لاش نیکوں کی طرف گر جائے گی، تو اللہ تعالیٰ پھر بھی نیکوں میں شمار کر دیں گے اور اگر ہم جیتے جا گتے ان محفلوں میں جا کر ان کی صحبت اختیار کریں گے تو پھر اللہ تعالیٰ ہمارے آنے کو کیوں نہیں قبول فرمائیں گے۔

قیامت کے دن اس کریم ذات کا کرم ظاہر ہو گا۔ اسی لئے کسی عارف نے کیا ہی خوب کہا:

وَفَدَتْ عَلَى الْكَرِيمِ بِغَيْرِ زَادِ  
مِنَ الْأَعْمَالِ وَالْقَلْبُ السَّلِيمُ  
فَإِنَّ الزَّادَ أَقْبَحُ مِنْ كُلِّ شَيْءٍ  
إِذَا كَانَ الْوَفُودُ عَلَى الْكَرِيمِ

[میں کریم کی خدمت میں بغیر زاد را کے حاضر ہو گیا ہوں، نہ میرے پاس

اعمال ہیں اور نہ سنوارا ہو ادل ہے اور زادراہ سب سے بڑی چیز سمجھی جاتی ہے جب جانے والے نے کسی کریم کے پاس جانا ہو۔ اگر کوئی مشر آپ کو اپنے گھر کھانے پر بلائے اور آپ اپنا کھانا لفٹن میں لے کر جائیں تو کیا وہ اچھا سمجھے گا؟ وہ کہے گا کہ تم میری دعوت پر آئے ہو اپنا کھانا ساتھ کیوں لائے ہو؟

علماء نے کریم کا ایک معنی یہ بھی لکھا ہے کہ کریم وہ ذات ہوتی ہے جو اگر کوئی چیز دے دے تو اسے واپس لینے کی عادت نہ ہو..... اللہ تعالیٰ اپنی نعمتوں واپس نہیں لیتے البتہ ہم اللہ کی نعمتوں کی ناقد ری کی وجہ سے ان نعمتوں کو دھکے دے دے کرو اپس سمجھتے ہیں۔

## رحمان اور رحیم کے معارف

اللہ تعالیٰ کی صفتِ رحمت بھی ایک عجیب صفت ہے۔ یہ عجیب اور مزے کی بات ہے کہ اللہ تعالیٰ کی جتنی بھی صفات ہیں، ہر صفت کے مقابلہ میں اللہ تعالیٰ کا ایک نام ہے لیکن اللہ تعالیٰ کی رحمت کی صفت ایسی ہے کہ اس کے مقابلہ میں اس کے دونام ہیں۔ ”رحمان اور رحیم“ معلوم ہوا کہ یہ صفت باقی صفات پر غالب ہے۔ اسی لئے اللہ تعالیٰ فرماتے ہیں:

**وَرَحْمَةً وَسَعَثْ تُكَلُّ شَيْءٌ (الاعراف: ۱۵۶)**

(اور میری رحمت نے ہر چیز کا احاطہ کیا ہوا ہے۔)

اب یہاں ایک سوال پیدا ہوتا ہے کہ دونام بنانے کی کیا ضرورت تھی؟ حالانکہ رحمن بھی رحمت سے نکلا اور رحیم بھی رحمت سے نکلا، ایک نام ہی کافی تھا۔ لیکن غور کرنے سے یہ بات بخوبی سمجھ میں آ جاتی ہے..... دیکھیں کہ بندے کا امیر ہونا ایک صفت ہے اور اس کا تھی ہونا دوسری صفت ہے۔ عین ممکن ہے کہ ایک بندہ بڑا امیر ہو لیکن کنجوں کمھی چوں ہو اور ایک دمڑی بھی خرچ نہ کرتا ہو، اللہ کے راستے میں خرچ کرنے سے اس کے دل کو کچھ

ہوتا ہو۔ اب یہ امیر تو ہے مگر اس میں خرچ کرنے کی صفت نہیں ہے اور ایک آدمی دل کا حاتم طائی ہو مگر اس کے پلے ہی کچھ نہ ہو تو اس کی سخاوت کا یہ جذبہ بھی کسی کام کا نہیں..... مال کا ہوتا ایک علیحدہ صفت ہے اور مال کو خرچ کرنے کی عادت ایک علیحدہ صفت ہے۔ اس لئے اللہ تعالیٰ نے اپنی صفتِ رحمت کے دوناً تجویز کئے۔ ایک رحمن اور ایک رحیم۔ گویا اللہ تعالیٰ نے بتا دیا کہ اے میرے بندو! میرے پاس رحمت کے خزانے بھی بے شمار ہیں اور میری رحمت خرچ بھی بے شمار ہو رہی ہے۔

رحمن کا مطلب یہ ہے کہ وہ اپنے پرانے سب پر مہربان ہے۔ مسلمانوں پر بھی مہربان ہے اور کافروں پر بھی۔ کافر بھی تو اللہ تعالیٰ کی مخلوق ہیں، اس لئے اللہ تعالیٰ ان کو بھی اولاد دیتے ہیں، عزم دیتے ہیں، ان کے کاروبار میں ترقی دیتے ہیں، انہیں دنیا میں خوشیاں دیتے ہیں اور ان کی کئی تمنا میں پوری ہوتی ہیں۔ اللہ تعالیٰ ان کے نیک اعمال کا بدل دنیا میں ہی دے دیتے ہیں۔ اور رحیم کا مطلب یہ ہے کہ قیامت کے دن تو اس کی رحمت خالصتاً ایمان والوں کے لئے ہو گی۔ اسی لئے قرآن پاک میں ارشاد فرمایا گیا:

كَانَ بِالْمُؤْمِنِينَ رَحِيمًا (الاحزاب: ۳۳)

اللہ تعالیٰ کی صفتِ رحمت کے دو حصے ہیں۔ ایک رحمانیت اور ایک رحیمیت۔ اللہ تعالیٰ نے مرد کے اندر رحمانیت کی تجلی کو زیادہ رکھ دیا ہے اور عورت کے اندر رحیمیت کی تجلی کو زیادہ رکھ دیا ہے۔ اس لئے باپ بھی اولاد سے محبت تو کرتا ہے لیکن جہاں ذہلن کا مسئلہ آ جاتا ہے وہاں اسکو سیدھا بھی کر دیتا ہے۔ چونکہ اللہ تعالیٰ نے نظام کو ٹھیک رکھنا تھا اس لئے اس نے باپ کی طبیعت ہی ایسی بنادی کہ وہ زرمی بھی دکھاتا ہے اور گرمی بھی دکھاتا ہے۔ وہ اسے پیار بھی دیتا ہے اور شیر کی آنکھ سے بھی دیکھتا ہے..... اللہ تعالیٰ نے ماں کے اندر رحیمیت کی صفت کو ڈالا ہوتا ہے اس لئے دنیا میں ماں ہی تو ہے جو اپنے نیک

بچوں سے محبت کرتی ہے تو اسے برے بچوں سے بھی محبت ہوتی ہے۔ باپ اپنے برے بیٹے کو کہہ دے گا کہ چلو گھر سے دفع ہو جاؤ لیکن ماں بھی نہیں کہے گی۔ بلکہ ماں کے بارے میں مشہور ہے کہ وہ خود تو مار لے گی لیکن وہ کسی اور کو نہیں مارنے دے گی۔ باپ لاائق سے محبت کرے گا لیکن نالائق بچوں سے بیزاری کا اظہار بھی کر دے گا مگر ماں تو ماں ہوتی ہے۔ وہ کہتی ہے کہ میں کیا کروں، لاائق اور نالائق ہونا تو مقدر کی بات ہے، میں تو اپنی مامتا کے ہاتھوں مجبور ہو کر اپنی ساری اولاد سے محبت کروں گی۔ ماں کو ماں پیسے کی طلب نہیں ہوتی۔ اس کی محبت اس کے دل کے اس جذبہ کی وجہ سے ہے جس سے وہ بھگتی ہے کہ یہ میرا جگر گوشہ ہے، یہ میری آنکھوں کی ٹھنڈک اور دل کا سکون ہے۔

### رحمتِ الٰہی کی انتہا.....!!!

اللہ تعالیٰ کی رحمت کا تو یہ حال ہے کہ ایک آدمی جو بتوں کا پچماری تھا وہ بیٹھا "یا صنم! یا صنم! یا صنم!" کی تسبیح پڑھ رہا تھا۔ وہ یا صنم کہتے کہتے رات کو تھک گیا تو اسے اوں گھآنے لگ گئی۔ جب اوں گھآنے تو اس کی زبان سے یا صنم کی بجائے یا صنم کا لفظ نکل گیا۔ جیسے ہی اس کی زبان سے یہ لفظ نکلا تو اللہ رب العزت نے فوراً فرمایا:

**لَبَّيْكَ يَا عَبْدِنِي ! (میرے بندے! میں حاضر ہوں، ماںگ کیا مانگتا ہے؟)**

فرشتے حیران ہو کر پوچھنے لگے، اے اللہ! یہ بتوں کا پچماری ہے اور ساری رات بت کے نام کی تسبیح کرتا رہا ہے، اب نیند کے غلبہ کی وجہ سے اس کی زبان سے آپ کا نام نکل گیا ہے اور آپ نے فوراً متوجہ ہو کر فرمایا کہ اے میرے بندے! تو کیا چاہتا ہے، اس میں کیا راز ہے؟ اللہ تعالیٰ نے فرمایا، میرے فرشتو! وہ ساری رات بتوں کو پکارتا رہا اور بت نے کوئی جواب نہ دیا، جب اس کی زبان سے میرا نام نکلا، اگر میں بھی جواب نہ دیتا تو مجھ میں اور بت میں کیا فرق رہ جاتا..... تو جو پروردگار اتنا مہربان ہو کہ بندے کی زبان سے نیند کی حالت میں بھی اگر نام نکل آئے تو پروردگار اس کو بھی قبول فرمائیتے ہیں تو اگر

ہم ہوش و حواس میں دعا میں مانگیں گے تو پروردگار ہماری دعاؤں کو کیون نہ قبول فرمائیں گے۔ دعا ہے کہ پروردگار عالم ہمیں اپنی سچی محبت عطا فرمادے اور موت کے وقت ہمارے پاس ایمان کی نعمت سلامت رہے اور قیامت کے دن ہم نبی اکرم ﷺ کے جہنڈے کے سامنے تھے حاضر ہو جائیں۔

وآخر دعوانا ان الحمد لله رب العالمين .





إِنَّ أَوَّلَ بَيْتٍ وُضِعَ لِلنَّاسِ لِلَّذِي يَبْغُ  
مُبْرَكًا وَهُدًى لِلْعَالَمِينَ ۝

# عشق و مسني کا سفر

یہ بیان 10 جنوری 2003ء کو جامع مسجد دارالسلام ناؤں باش  
(جھنگ) میں ہوا۔ جس میں سینکڑوں سالکین طریقت نے  
شرکت کی۔ (خطبہ جمعۃ المبارک)

## اقتباس

بیت اللہ شریف کو دیکھنے سے انسان کا جی نہیں بھرتا۔ جو لوگ بیت اللہ شریف کا دیدار کرنے کی سعادت حاصل کر چکے ہیں وہ اس بات کو اچھی طرح جانتے ہیں کہ جب انسان بیت اللہ شریف کی طرف نظر ڈالتا ہے تو جتنی نگاہیں زیادہ پڑتی ہیں اتنا ہی اس کا حسن دو بالا ہو جاتا ہے اور دل چاہتا ہے کہ اس کو بیٹھ کر دیکھتے ہی رہیں۔ وہاں نور ہی نور ہوتا ہے۔ وہاں کا منظر اتنا دلکش اور ماحول اتنا پرسکون ہوتا ہے کہ آدمی وہاں جا کر پوری دنیا کو بھول جاتا ہے۔ وہ دنیا ہی پچھا اور ہے۔ جس طرح ایک شہنشاہ کا دربار ہوتا ہے اسی طرح اس جگہ پر عظمت اور شان و شوکت دیکھنے میں آتی ہے۔ ہر بندہ دیکھ بھی نہیں سکتا، مگر دیکھنے والے دیکھتے ہیں۔

(حضرت مولانا پیر ذو الفقار احمد نقشبندی مجددی مدظلہ)

# عشق و مستی کا سفر

الْحَمْدُ لِلّٰهِ وَكَفٰی وَسَلَّمَ عَلٰی عِبَادِهِ الَّذِینَ اصْطَفَیٰ امَّا بَعْدُ  
 فَاعُوذُ بِاللّٰهِ مِنَ الشَّيْطٰنِ الرَّجِيمِ ۝ بِسْمِ اللّٰهِ الرَّحْمٰنِ الرَّحِيمِ ۝  
 إِنَّ أَوَّلَ بَيْتٍ وُضِعَ لِلنَّاسِ لِلَّذِي يَبْغُهُ مُبَرِّكًا وَهُدًى لِلْعَالَمِينَ ۝  
 فِيهِ أَيْتَ بَيْتَ مَقَامٍ أَبْرَاهِيمَ وَمَنْ دَخَلَهُ كَانَ امْنًا وَلِلّٰهِ عَلٰی  
 النَّاسِ حُجُّ الْبَيْتِ مِنْ اسْتَطَاعَ إِلَيْهِ سَبِيلًا۔ (آل عمران: ۹۶-۹۷)  
 سُبْحَنَ رَبِّكَ رَبِّ الْعِزَّةِ عَمَّا يَصِفُونَ ۝ وَسَلَّمَ عَلٰی الْمُرْسَلِينَ ۝  
 وَالْحَمْدُ لِلّٰهِ رَبِّ الْعَالَمِينَ ۝

اللَّهُمَّ صَلِّ عَلٰی سَيِّدِنَا مُحَمَّدٍ وَ عَلٰی آلِ سَيِّدِنَا مُحَمَّدٍ وَ بَارِكْ وَسَلِّمْ  
 اللَّهُمَّ صَلِّ عَلٰی سَيِّدِنَا مُحَمَّدٍ وَ عَلٰی آلِ سَيِّدِنَا مُحَمَّدٍ وَ بَارِكْ وَسَلِّمْ  
 اللَّهُمَّ صَلِّ عَلٰی سَيِّدِنَا مُحَمَّدٍ وَ عَلٰی آلِ سَيِّدِنَا مُحَمَّدٍ وَ بَارِكْ وَسَلِّمْ

## کائنات کی ابتداء

الله رب العزت نے جب اس کائنات کو بنایا تو ابتدائیں ہر طرف ہر جگہ پانی ہی  
 پانی تھا۔ اس پانی کے اوپر ایک بلبلہ نمودار ہوا جو پھیلتا چلا گیا اور یوں زمین وجود میں  
 آئی۔ جس جگہ سے وہ بلبلہ اٹھا وہ جگہ پوری دنیا کا مرکز بنا۔ اس نے اس جگہ کو اول عالم،  
 مرکز عالم اور وسط عالم کہا جاتا ہے۔ اسے بیت اللہ کہا جاتا ہے۔ اسے اللہ کا گھر اس لئے  
 کہا جاتا ہے کہ اللہ تعالیٰ کی خاص تجلیات ہر وقت یہاں اتر رہی ہوتی ہیں۔ یوں سمجھیں  
 کہ وہ تجلیاتِ ذاتیہ اور کا ایک پر نالہ ہے جو ما فوق العرش سے آ رہا ہے اور زمین کے نیچے

تحت الشہر تک جا رہا ہے۔ ہم ان کی طرف متوجہ ہو کر اپنی نماز میں سجدہ ریز ہوتے ہیں۔  
ہم نماز میں یہی نیت تو کرتے ہیں کہ

مُتَوَجِّهًا إِلَى جَهَةِ الْكَعْبَةِ الشَّرِيفَةِ

[کعبہ شریفہ کی طرف منہ کئے ہوئے]

چنانچہ کوئی آدمی کرہ ہوا کی کے اندر ہوا کی جہاز میں سفر کر رہا ہو یا کوئی خلا باز خلا میں ہو یا کوئی سمندر میں کئی کلومیٹر نیچے چلا جائے اور وہ وہاں نماز پڑھنا چاہے تو وہ وہاں بھی نماز پڑھ سکتا ہے۔ ضروری نہیں کہ وہ کوٹھا اس کے سامنے ہو، بلکہ اگر سمت وہی ہوئی تو اس کی نماز ہو جائے گی۔ اللہ رب العزت نے اپنے بندوں پر مہربانی فرمادی کہ سمت متعین کردی ہے۔ اگر ہمیں تعین سمت کے بغیر ہی عبادت کا حکم ہوتا تو ہم یقیناً Confuse (پریشان) ہو جاتے۔ کوئی مشرق کی طرف منہ کر کے کھڑا ہوتا تو کوئی مغرب کی طرف۔ اس طرح نہ تو مرکزیت اور ایک جھتی ہوتی اور نہ ہی طبیعتوں کو پوری طرح اطمینان ہوتا۔

## محبوب کی نشانیوں سے سکون ملتا ہے

اگر بیت اللہ شریف دنیا میں نہ ہوتا تو انسان کے لئے محبتِ الہی کا جذبہ پورا کرنا مشکل بن جاتا، کیونکہ اللہ تعالیٰ تصور میں آہی نہیں سکتے۔ جب محبت کو محبوب نظر نہ آئے تو وہ محبوب کی نشانیوں سے سکون پاتا ہے۔ اللہ تعالیٰ نے اس گھر کو اپنے گھر کی نسبت عطا فرمادی للہذا بندہ جب دنیا میں اس گھر کا دیدار کرتا ہے تو اسے سکون ملتا ہے کہ یہ اللہ رب العزت کا گھر ہے..... مجنوں کے بارے میں آتا ہے کہ وہ ایک مرتبہ کسی کتے کے پاؤں کو بوسے دے رہا تھا۔ پوچھنے والے نے پوچھا، مجنوں! یہ کیا بات ہے؟ وہ کہنے لگا کہ یہ میرے محبوب کے گھر کے قریب سے گزر کے آیا ہے اس لئے میں اس کے پاؤں کو بھی بیٹھایو سے دے رہا ہوں۔ چونکہ محبوب سے محبت ہوتی ہے اس لئے اس کے گھر اور گلی کوچے سے بھی محبت ہو جاتی ہے۔ اور مومن چونکہ اللہ رب العزت سے محبت کرتا ہے

اس لئے اسے سید نارسول اللہ ﷺ سے بھی محبت، قرآن مجید سے بھی محبت، اہل اللہ سے بھی محبت اور شعائر اللہ سے بھی محبت ہوتی ہے کیونکہ یہ سب محبوب حقیقی کی نشانیاں ہوتی ہیں اور مومن بندہ ان کو دیکھ کر خوش ہو جاتا ہے۔ اب اس کے لئے نماز میں یکسوئی حاصل کرنا آسان ہو جاتا ہے۔

محبت چاہتی ہے کہ جس سے ہم تعلق رکھتے ہیں اگر وہ محبوب نظر نہیں آتا تو اس کے پچھے آثار ہیں جائیں۔ اسی بات کو علامہ اقبال نے یوں بیان کیا:

— کبھی اے حقیقتِ منتظر! نظر آ لیاں جماز میں

کہ ہزاروں سجدے تڑپ رہے ہیں میری جبینِ نیاز میں

ویسے بھی ہم خاکی ہیں اور ہماری طبیعتیں اس وقت مطئن ہوتی ہیں جب ہم سامنے پکھو دیکھتے ہیں۔ اللہ رب الحضرت نے اپنے بندوں پر یہ احسان فرمایا کہ اس نے دنیا میں ایک جگہ کو اپنے ساتھ نسبت عطا فرمادی لہذا اب ہمارے لئے محبتِ الہی کے اس جذبے کو پورا کرنا آسان ہو گیا ہے۔ یہی وجہ ہے کہ جب ہم بیت اللہ شریف کی طرف متوجہ ہوتے ہیں تو یوں سمجھتے ہیں جیسے ہم محبوب کے سامنے موجود ہیں۔

## ستاروں کا طواف

جس طرح بیت اللہ شریف ہمارا قبلہ ہے اسی طرح آسان پر فرشتوں کا بھی ایک قبلہ ہے جسے بیت المعمور کہتے ہیں۔ انسان بیت اللہ شریف کا طواف کرتے ہیں اور فرشتے بیت المعمور کا طواف کرتے ہیں..... یہاں ایک مزے کی بات بتاتا چلوں ..... امریکہ میں خلاء سے متعلق کام کرنے والے شعبے نے ستاروں کے متعلق ایک Documentary (سائنسی فلم) بنائی ہے جس کا نام انہوں نے "THE STAR" (ستارہ) رکھا۔ جس بندے نے آ کر ہمیں اس کے بارے میں اطلاع دی اس نے کہا کہ اس میں ستاروں کے بارے میں اتنی اچھی اچھی معلومات ہیں کہ انسان

حیران ہو جاتا ہے۔ وہاں کچھ مسلمان علماء موجود تھے چنانچہ ان کے ساتھ اس عاجز نے بھی نیت کی کہ چلو ہم بھی ستاروں کے بارے میں معلومات حاصل کرتے ہیں کیونکہ اللہ تعالیٰ نے ارشاد فرمایا:

وَ بِالنُّجُمِ هُمْ يَهْتَدُونَ

[اور وہ ستاروں سے راستہ پاتے ہیں]

چنانچہ ہم چار پانچ آدمیں کر دیں گے۔ وہاں ایک عجیب چیز دیکھی کہ جس کمرے میں ہمیں بٹھایا گیا اس کی چھت گولائی کی شکل میں تھی گویا انہوں نے اس چھت کو آسمان بنایا ہوا تھا۔ اس میں چاند اور ستارے نظر آرہے تھے۔

ان کے دو بنیادی مقاصد تھے..... اگر رات میں کسی آدمی کو جنگل میں ایسی جگہ پر چھوڑ دیا جائے جہاں اسکونہ تو وقت کا پتہ ہو اور نہ ہی سمت کا، تو وہ آدمی اپنے راستے کا، سمت کا اور وقت کا تعین کس طرح کر سکتا ہے؟..... انہوں نے بڑے عجیب و غریب طریقے بتائے کہ اگر کوئی آدمی اس طرح کھڑا ہو تو اس کو سمت کا پتہ چل جائے گا کہ ادھر مشرق ہے، ادھر مغرب ہے، ادھر شمال ہے اور ادھر جنوب ہے..... پھر بتایا کہ اگر یہ ستارے یہاں پر ہیں تو آدمی رات کا وقت ہوتا ہے اور اگر یہ ستارے یہاں پر ہوں تو صبح ستارے کا وقت ہوتا ہے۔ جب کھڑیاں نہیں ہوتی تھیں اس وقت ہمارے بڑے اسی طرح ستاروں کی لو سے صبح کا تعین کیا کرتے تھے۔ انہوں نے اسی بات کو سائنسی انداز میں سمجھایا۔ بہر حال بڑی اچھی معلومات تھیں۔

انہوں نے ایک عجیب بات بتائی کہ آسمان پر جتنے ستارے ہیں وہ سب کے سب حرکت کرنے والے ہیں البتہ ایک ستارہ ایسا ہے جو حرکت نہیں کرتا۔ انہوں نے کہا کہ اگر ہم ان کی سپیدی کو بڑھائیں تو آپ کو آسمان یوں نظر آئے گا۔ چنانچہ جب انہوں نے سپید ذرا بڑھائی تو ہم نے دیکھا کہ ایک ستارہ چک رہا ہے اور اپنی جگہ پر ساکن ہے اور

باقی سب ستارے اس کے گرد گھوم رہے ہیں۔ یہ دیکھ کر اچانک میرے دل میں ایک بات آئی اور میں نے ساتھ والے ایک عالم سے کہا،

”بعضی! اگر یہ بات حقیقت ہے کہ سارے ستارے اس طرح گردش کر رہے ہیں تو ممکن ہے کہ اوپر بیت المعمور ہو اور نیچے بیت اللہ ہو اور اس کے درمیان جو اللہ تعالیٰ کی تجلیاتِ ذاتیہ وارد ہوتی ہیں وہاں آسمانوں میں یہ ستارہ درمیان میں ہو۔ اگر اسی طرح ہے تو یہ کہا جاسکتا ہے کہ اوپر فرشتے طواف کرتے ہیں، نیچے بندے طواف کرتے ہیں اور درمیان میں آسمان کے سب ستارے اس ستارے کے گرد طواف کر رہے ہیں..... اور یہ واقعی اسی طرح ہے۔ سب اسی شمع کے پروانے ہیں۔“

— ہم ہوئے تم ہوئے کہ میر ہوئے  
اس کی زلفوں کے سب اسیر ہوئے

### وہ چیزیں جن سے دل نہیں بھرتا

علماء نے لکھا ہے کہ چند چیزیں ایسی ہیں جن سے انسان کا دل نہیں بھرتا۔ مثال کے طور پر.....

(۱) آسمان کی طرف دیکھنا: ہم آسمان کی طرف روزانہ دیکھتے ہیں..... وہی بادل وہی سورج، وہی چاند اور ستارے اور وہی نیلارگ..... مگر اس کو دیکھنے میں ایسی جاذبیت ہوتی ہے کہ ہر روز نیا مزہ ہوتا ہے۔ آپ کو کبھی بھی کوئی ایسا بندہ نہیں ملے گا جو یہ کہے کہ میں آسمان کو دیکھ دیکھ کر تنگ آگیا ہوں۔ بلکہ ہر بندہ جھمل کرتے ستاروں کے دلفریب منظر کو دیکھ کر اللہ رب العزت کی حمد میں رطب اللسان ہو جاتا ہے۔

(۲) پانی پینا: پانی پینے سے انسان کا دل نہیں بھرتا۔ سوال کے بوڑھے کے اندر بھی اس کی طلب ہوتی ہے اور وہ بھی پانی پیتا ہے۔ آپ کو کوئی بھی بندہ ایسا نہیں ملے گا جو یہ کہے کہ I am sick of it. (میں پانی پی پی کر تنگ آگیا ہوں)

(۳) قرآن مجید کا پڑھنا: اللہ تعالیٰ نے قرآن مجید میں ایسی جاذبیت رکھی ہے کہ جس انسان کو قرآن مجید کے پڑھنے کا لطف نصیب ہو جاتا ہے اس کا دل قرآن مجید کے پڑھنے سے بھرتا ہی نہیں۔ یہ ہر ایک کو حاصل بھی نہیں ہوتا۔ یہ لطف ان خوش نصیب لوگوں کو حاصل ہوتا ہے جن کے دل بیماریوں سے پاک ہوتے ہیں۔ وہ بار بار پڑھتے ہیں۔ وہ جتنا پڑھتے ہیں اتنا اور پڑھنے کو ان کا جی چاہتا ہے۔ جس طرح سخت گرمی کے موسم میں صحرائیں سفر کرتا ہوا سافر ٹھنڈے پانی کے مل جانے پر بڑی رغبت اور شوق سے اسے پی رہا ہوتا ہے اسی طرح اللہ کے نیک بندے اس قرآن کو بہت رغبت اور شوق کے ساتھ پڑھ رہے ہوتے ہیں۔ یہ حفاظت اور قراءہ ساری زندگی قرآن مجید پڑھتے ہیں، پڑھاتے ہیں سنتے ہیں، سنا تے ہیں اور ہر روز نیا مزہ پاتے ہیں۔ آپ کو دنیا میں کوئی بندہ ایسا نہیں ملے گا جو صاحبِ عقل ہو اور کہے کہ قرآن مجید پڑھ پڑھ کے میر ادل بھر گیا ہے۔

(۴) بیت اللہ شریف کو دیکھنا: بیت اللہ شریف کو دیکھنے سے انسان کا جی نہیں بھرتا۔ جو لوگ بیت اللہ شریف کا دیدار کرنے کی سعادت حاصل کر چکے ہیں وہ اس بات کو اچھی طرح جانتے ہیں کہ جب انسان بیت اللہ شریف کی طرف نظر ڈالتا ہے تو جتنی نگاہیں زیادہ پڑتی ہیں اتنا ہی اس کا حسن دو بالا ہو جاتا ہے اور دل چاہتا ہے کہ اس کو بینہ کر دیکھتے ہی رہیں۔ وہاں نور ہی نور ہوتا ہے۔ وہاں کا منظر اتنا دلکش اور ماحول اتنا پر سکون ہوتا ہے کہ آدمی وہاں جا کر پوری دنیا کو بھول جاتا ہے۔ وہ دنیا ہی کچھ اور ہے۔ جس طرح ایک شہنشاہ کا دربار ہوتا ہے اسی طرح اس جگہ پر عظمت اور شان و شوکت دیکھنے میں آتی ہے۔ ہر بندہ دیکھ بھی نہیں سکتا، مگر دیکھنے والے دیکھتے ہیں۔

آنکھ والا ترے جوبن کا تماشا دیکھے  
دیدہ کور کو کیا آئے نظر کیا دیکھے

## انسانی دلوں کا مقناطیس

آپ نے دنیا میں لو ہے کامقناطیس دیکھا ہوگا۔ اسکی خوبی یہ ہے کہ وہ جہاں بھی ہو لو ہے کو اپنی طرف کھینچتا ہے۔ لوہا قریب ہوتے ہوتے بالآخر مقناطیس سے چمٹ جاتا ہے۔ اگر آپ نے دنیا میں انسانوں کے دلوں کا مقناطیس دیکھنا ہو تو بیت اللہ شریف کو دیکھ لجھے۔ اس کو دیکھنے کے لئے ہر مومن کا دل کھینچتا ہے۔

.....  
کیا مرد اور کیا عورت

.....  
کیا امیر اور کیا غریب

.....  
کیا صحت مند اور کیا بوزھا ضعیف

جس سے بھی پوچھ لیں، اس کے پاس جانے کی گنجائش ہو یا نہ ہو اس کے دل میں ترب پڑھو رہو گی۔ وہ تھائیوں میں رورو کراللہ رب العزت کے حضور دعائیں مانگنے گا کہ ”مولانا! کبھی مجھے بھی توفیق عطا فرم اکہ میں بھی تیرے گھر کا طواف کروں۔ وہ کتنے خوش نصیب لوگ ہوتے ہیں جو حرام باندھ کر نکلتے ہیں۔ لیک اللہم لبیک پڑھتے ہیں، کوئی تیرے گھر کا طواف کرتا ہے، کوئی مقام ابراہیم پر سجدے کرتا ہے، کوئی غلاف کعبہ کو پکڑ کر دعا مانگتا ہے اور کوئی ملتزم سے جا کر لپٹ جاتا ہے۔ اے اللہ! تو میرے لئے بھی اسباب پیدا فرماتا کہ میں بھی اپنی اس دیرینہ خواہش کو پورا کر سکوں۔“

جو خوش نصیب وہاں جاتے ہیں وہ پیچھے نہیں رہ سکتے۔ وہ مسجد حرام میں پہنچتے ہیں، مطاف میں آتے ہیں، طواف کرتے ہیں اور طواف کرتے کرتے بالآخر ملتزم سے جا کر لپٹ جاتے ہیں۔ حدیث پاک میں آیا ہے کہ نبی علیہ الصلوٰۃ والسلام ملتزم سے اس طرح لپٹتے تھے جیسے دودھ پیتا بچا اپنی ماں کے سینے سے لپٹ جاتا ہے۔ بیت اللہ شریف کو دیکھنے سے دل کی دنیا میں ایک عجیب سی ہل چل مچ جاتی ہے۔

## قبول اسلام کا ایک دلچسپ واقعہ

مجھے امریکہ میں ایک جگہ پر بتایا گیا کہ یہاں ایک خاتون ہے جو پہلے یہودی مذہب سے تعلق رکھتی تھی اور اب مسلمان ہو چکی ہے۔ وہ بڑی کمی مسلمان ہے۔ اس کی خاص خوبی یہ ہے کہ وہ بہت خشوع و خضوع کے ساتھ نماز پڑھتی ہے جب وہ نماز پڑھتی ہے تو اس میں ڈوب ہی جاتی ہے۔ وہ اہتمام سے وضو کرتی ہے، پھر وہ اپنے خاص کپڑے پہنتی ہے جو اس نے نماز کے لئے بنائے ہوئے ہیں، پھر وہ تعديل ارکان کے ساتھ نماز پڑھتی ہے۔ حتیٰ کہ مسلمان عورتیں اس کو دیکھ کر شرم جاتی ہیں اور صحیح معنوں میں دیندار بننے کی کوشش کرتی ہیں۔

مجھے بتایا گیا کہ وہ کچھ مسائل پوچھنا چاہتی ہے۔ میں نے کہا، بہت اچھا۔ چنانچہ وہ پردے کے پیچھے بیٹھ کر انگلش میں گفتگو کرنے لگی، وہ مسائل پوچھتی رہی، اس نے تقریباً دو گھنٹے اسلام سے متعلق بڑے اچھے اچھے سوال کئے۔ واقعی اس کے دل میں علم حاصل کرنے کی طلب تھی۔ گفتگو کے دوران میں نے اس سے پوچھا کہ وہ کون سالہ تھا جب آپ کے دل کی دنیابندی اور آپ مسلمان بن گئیں؟

وہ کہنے لگی کہ میرے خادوند کی جدہ میں ملازمت تھی اور میں بھی اس کے ساتھ وہاں رہتی تھی۔ اس سے پہلے ہم دونوں امریکہ میں ایک دفتر میں کام کرتے تھے۔ دفتر والوں نے کہا کہ ہم نے جدہ میں ایک نیا دفتر کھولا ہے، اگر کوئی وہاں جانا چاہے تو ہم تنخواہ اور سہولیات بھی زیادہ دیں گے اور انہیں ایک اور ملک دیکھنے کا موقع بھی مل جائے گا۔ ہم دونوں میاں یوں تیار ہو گئے۔ چنانچہ اس طرح ہم جدہ میں پہنچ گئے۔ میں یہودی مذہب سے تعلق رکھتی تھی اور وہ عیسائی مذہب سے تعلق رکھتا تھا۔ وہاں میں کچھ لوگوں کو دیکھتی کہ وہ سفید لباس پہن کر کہیں جا رہے ہوتے تھے، کبھی کاروں میں اور کبھی بسوں میں۔ میں

حیران ہوتی کہ یہ لوگ کہاں جاتے ہیں۔ چنانچہ میں ان کے بارے میں اپنے خاوند سے پوچھتی۔ وہ کہتا کہ یہاں مسلمانوں کا کعبہ ہے یہاں جاتے ہیں۔ ایک مرتبہ میرے دل میں تڑپ پیدا ہوئی کہ ہم مسلمانوں کے کعبہ کو جا کر کیوں نہیں دیکھتے۔ وہ کہنے لگا کہ وہاں غیر مسلم نہیں جاسکتے۔ میں نے کہا کہ اگر ہم نہیں جاسکتے تو کم از کم کوشش تو کر سکتے ہیں، ممکن ہے کہ اللہ تعالیٰ ہمیں موقع دے دے۔ وہ کہنے لگی کہ اگلے دن میں نے مسلمان عورتوں جیسا ایک رومال لیا اور سر پر باندھ لیا اور میرے خاوند نے بھی سر پر ٹوپی کر لی اور ہم بھی اسی راستے پر چل پڑے۔ قدرتی بات ہے کہ وہ ایسا وقت تھا کہ جب ٹریفک پولیس والے کھانا کھار ہے تھے۔ انہوں نے ایک بندہ چیک کرنے کے لئے کھڑا کیا ہوا تھا۔ ٹریفک زیادہ تھی اور وہ چیک کرنے والا ایک بندہ تھا۔ وقت بھی رات کا تھا۔ لہذا وہ دور سے ہی سب کو جانے کا اشارہ کر رہا تھا۔ اس طرح ہم بھی اسی ٹریفک میں آگے نکل گئے اور مکہ مکرمہ پہنچ گئے۔ ہم نے لوگوں سے پوچھا کہ مسلمانوں کا کعبہ کہاں ہے؟ انہوں نے حرم کی طرف اشارہ کرتے ہوئے کہا کہ یہاں ہے۔ چنانچہ ہم حرم میں داخل ہو گئے۔ ہم چلتے چلتے جب مطاف میں پہنچے تو ہم نے بیت اللہ شریف پر نظر ڈالی۔ ہمیں وہاں اتنی برکتیں، اتنی رحمتیں اور اتنے انوارات نظر آئے کہ ہم دونوں کی نگاہیں وہاں لگنی رہ گئیں۔ میں بھی رونے لگی اور میرا خاوند بھی رونے لگا۔ کچھ دیر تک ہم دونوں وہاں کھڑے روتے رہے۔ دل کی دنیا بدل چکی تھی۔ بالآخر ہم نے ایک دوسرے کی طرف دیکھا تو اس نے مجھ سے پوچھا کہ کیا تمہیں اس جگہ حقیقت ملی ہے اور میں نے اس سے پوچھا کہ کیا تمہیں حقیقت ملی ہے تو ہم دونوں نے کہا کہ ہاں حقیقت ملی ہے۔ چنانچہ اسی لمحے ہم دونوں نے کلمہ پڑھا اور مسلمان ہو گئے۔ ہمیں کسی مسلمان نے نہیں کہا کہ تم مسلمان ہو جاؤ بلکہ ہمیں اللہ کے گھر نے مسلمان بنایا ہے۔ سبحان اللہ..... دنیا میں ایسے لوگ بھی موجود ہیں جن کو فقط بیت اللہ شریف کو دیکھنے سے ایمان کی دولت نصیب ہوئی۔

## ملتزم کی عظمت

بیت اللہ شریف کے اردو گردستہ مقامات ایسے ہیں کہ جہاں کی مانگی ہوئی دعائیں  
اللہ رب العزت قبول فرمائیتے ہیں۔ ان میں سے ایک ”ملتزم“ بھی ہے۔ ملتزم سے لپٹ  
کر جو دعا بھی کی جائے اللہ رب العزت قبول فرمائیتے ہیں۔ مزے کی بات یہ ہے کہ جو  
دعا قبول نہیں ہوئی ہوتی، جب بندہ وہاں دعا مانگنے کے لئے جاتا ہے تو وہ دعا ویسے ہی  
ذہن سے نکل جاتی ہے۔ اس کا کئی بار تجربہ کیا ہے۔ سوچتے ہیں کہ یہ بھی مانگنا ہے، یہ بھی  
مانگنا ہے، لیکن جب وہاں جاتے ہیں تو اللہ تعالیٰ وہ دعا، ہی ذہن سے نکال دیتے ہیں۔  
وہاں ہمارے ایک دوست انجدیر تھے۔ انہوں نے وہاں دعا مانگی کہ اے اللہ!  
میرے بیٹے کو حافظہ قرآن بنادے۔ وہ فرماتے ہیں کہ میں عمرہ کر کے وہاں اپنی رہائش  
گاہ پر پہنچا۔ جیسے ہی میں نے دروازہ کھولا تو میں نے دیکھا کہ فون کی گھنٹی نجح رہی ہے۔  
میں نے بھاگ کر فون اٹھایا تو فون پر میری بیوی پاکستان سے کال کر رہی تھی۔ میں نے  
پوچھا کہ آپ نے یہ کال کیسے کی؟ وہ کہنے لگی کہ میں بڑے دنوں سے سوچ رہی تھی کہ میں  
اپنے بیٹے کو حافظہ قرآن بناؤں، لہذا آج میں اس کو مدرسے میں قاری صاحب کے پاس  
بٹھا کر آئی ہوں اور اب میں نے آپ کو یہ اطلاع دینے کے لئے فون کیا ہے..... سبحان  
اللہ..... اُدھر دعا مانگی اور ادھر اللہ تعالیٰ نے مہربانی فرمادی۔

شیخ الحدیث حضرت مولانا محمد زکریا رحمۃ اللہ علیہ نے فضائل حج میں لکھا ہے کہ ملتزم پر  
دعا مانگنے کی جو حدیث ہے وہ صحابہ کرام سے یونچے سند متصل کے ساتھ چلی ہے۔ مگر ہر  
ایک راوی نے جہاں پر یہ بات نقل کی کہ وہاں پر دعائیں قبول ہوتی ہیں وہاں اپنا تجربہ  
بھی بتایا کہ میری بھی دعائیں قبول ہوئیں۔ پہلے اگلے راوی نے کہا کہ میری بھی دعائیں  
قبول ہوئیں۔ تو وہ فرماتے ہیں کہ جس طرح اس حدیث پاک کی روایت میں تسلسل ہے  
اسی طرح انہوں نے جو اپنی دعائیں قبول ہونے کی تصدیق کی اس میں بھی تسلسل ہے۔

پھر آخر میں فرمایا کہ میں اس کتاب میں یہ حدیث نقل کر رہا ہوں اور میں بھی تقدیق کرتا ہوں کہ میں نے بھی وہاں جود عائیں مانگیں اللہ رب العزت نے قبول فرمائی ہیں اللہ اکبر!!!

## محبوب حقیقی کی یاد میں گنگنا نے کا انداز

بیت اللہ شریف کے گرد طواف کرنے کا بھی عجیب سماں ہوتا ہے۔ جیسے شعع کے گرد پروانہ چکر لگاتا ہے اسی طرح رب کریم نے بھی اپنے بندوں کو یہ عبادت بتائی کہ جب تم میرے گھر کے پاس آؤ تو دیوانے بن کر آؤ اور اس گھر کے گرد چکر لگانے شروع کر دو۔ اس محبوب حقیقی نے کہا کہ اب تم زیب وزینت کے سب کپڑے اتار دو اور دو چادروں میں لپٹ جاؤ، جیسے مردہ ہوتا ہے۔ اب تمہیں دنیا سے کوئی واسطہ نہیں ہے..... جب کوئی محبت اپنے محبوب کی تلاش میں نکلتا ہے تو آہیں بھی بھرتا ہے اور اس کی زبان سے محبوب کی یاد میں گنگنا نے کے انداز میں محبت کے کچھ نہ کچھ کلمات بھی نکلتے ہیں..... اس نے مومن سے کہا گیا کہ جب تم احرام کے کپڑے پہن کر نکلو تو

**لَبِّيْكَ الَّهُمَّ لَبِّيْكَ . لَبِّيْكَ لَا شَرِيكَ لَكَ لَبِّيْكَ . إِنَّ**

**الْحَمْدُ وَالنِّعْمَةُ لَكَ وَالْمُلْكُ . لَا شَرِيكَ لَكَ .**

پڑھتے چلے جاؤ۔

## انسانی دلوں کی واشنگ مشین

ایک صاحب نے اس عاجز سے پوچھا، جی! طواف کے سات چکروں کا کیا مطلب ہے؟ میں نے کہا، بھی! یہ عبادت ہے۔ لیکن اسے بات سمجھنے میں نہ آئی۔ پھر میرے ذہن میں ایک بات آئی لہذا اسے ذرا اور انداز میں سمجھانے کی کوشش کی۔ میں نے کہا، کیا آپ کے گھر میں واشنگ مشین ہے؟ وہ کہنے لگا، جی ہاں۔ میں نے پوچھا کہ جب کپڑے گندے ہو جاتے ہیں تو تم کیا کرتے ہو؟ وہ کہنے لگا کہ گندے کپڑوں کو

واشنگ مشین میں ڈالتے ہیں اور پھر اس کے چند چکر دلواتے ہیں۔ جب نکالتے ہیں تو وہ کپڑے پاک صاف ہو چکے ہوتے ہیں۔ میں نے کہا،

”اللہ تعالیٰ نے بھی انسانوں کے دلوں کو دھونے کی واشنگ مشین بنادی ہے۔“

اللہ رب العزت کہتے ہیں،

”اے میرے بندو! تم دنیا میں رہ کر اپنے دلوں کو کالا کر لیتے ہو، مخلوق کی محبت میں پھنس جاتے ہو اور دنیاداری میں گرفتار ہو جاتے ہو، تم وہاں سے چھوٹ کر میلے دلوں کے ساتھ آؤ، جب میرے گھر میں پہنچو گے تو بس تمہیں سات چکر لگوائیں گے اور تمہیں بھی دھوکر نکال دیں گے۔“ سجان اللہ۔

## حج کا فلسفہ

اب ذرا حج کا فلسفہ بھی سن لیجئے..... مومن بندہ نے کلمہ پڑھ کر اللہ رب العزت کے ساتھ محبت کا دعویٰ کیا۔ اللہ رب العزت نے اس مومن کو آزمانا چاہا تو طریقہ یہ بنا یا کہ پہلے اس کا مالی امتحان لیا جائے تاکہ پتہ چلے کہ وہ محبوب کے کہنے پر مال خرچ کرتا ہے یا نہیں۔ چنانچہ مومن کو رجب اور شعبان میں زکوٰۃ دینے کا حکم دیا گیا کہ جو صاحب نصاب ہیں وہ زکوٰۃ ادا کریں۔ جس جس بندے نے زکوٰۃ ادا کر دی گویا وہ اس اے پیپر (A-Paper) میں سے پاس ہو گیا۔ پھر اللہ رب العزت نے ان کا بی پیپر (B-Paper) لیا۔ وہ رمضان المبارک ہے کہ جس کے ذریعے جسمانی امتحان لیا جاتا ہے۔ گویا اللہ تعالیٰ ارشاد فرماتے ہیں کہ اے میرے بندے! تم نے زکوٰۃ ادا کر کے مالی امتحان میں سے کامیابی حاصل کر لی، اب تم ان اوقات میں اپنا کھانا پینا بھی چھوڑ کر دکھاؤ۔ تو جس مومن بندے نے رمضان المبارک کے روزے بھی رکھ لئے وہ بی پیپر میں سے بھی کامیاب ہو گیا۔

دستور یہ ہے کہ جب کوئی امتحان میں سے کامیاب ہوتا ہے تو پھر اس کو انعام بھی

ملتا ہے۔ لہذا اللہ رب العزت نے مومن بندے کو انعام دینے کے لئے اپنے گھر کی طرف بلایا۔ چنانچہ رمضان المبارک کے ختم ہوتے ہی حج کا موسم شروع ہو جاتا ہے۔ لہذا اگر کوئی عید کے اگلے دن ہی حج کا احرام باندھنا چاہے تو وہ باندھ سکتا ہے..... یہ جو دن گزر رہے ہیں ان کو موسم حج کہتے ہیں۔ ویسے بھی اب تو حاج جانا شروع ہو گئے ہیں۔ اب عشاۃ مختلف ملکوں اور مختلف شہروں سے جاری ہے ہیں۔ کوئی ہوائی جہاز کے ذریعے اور کوئی بحری جہاز کے ذریعے۔ چونکہ سال میں یہ موقع ایک ہی بار آتا ہے اس لئے اس موقع کی مناسبت سے چند باتیں آپ کی خدمت میں پیش کرنا چاہتا ہوں..... تو مومن جب حج کے سفر پر نکلا تو اللہ تعالیٰ نے اس کو فرمادیا کہ اب تم اپنا زیب وزینت کا لباس اتار دو، یہ امیر غریب کا فرق ختم کر دو، شاہ و گدا سب ایک بن جاؤ۔ تم سب ہمارے چاہنے والے ہو، لہذا دو چادروں میں پٹ جاؤ اور تلبیہ پڑھتے ہوئے ہمارے گھر کی طرف آؤ۔ چنانچہ انسان اللہ تعالیٰ کے گھر کی طرف جاتا ہے اور وہاں جا کر طواف کرتا ہے، سعی کرتا ہے اور ارکان حج ادا کرتا ہے۔

## سفر حج کی دشواریوں کی ایک جھلک

ہمارے اکابرین بڑی مشکلات کے ساتھ حج کا سفر کیا کرتے تھے۔ اب تو بڑی آسانیاں ہو گئی ہیں۔ جدہ اتریں تو ارکنڈیشند بسوں میں سفر کر کے ارکنڈیشند کروں میں پہنچ جاتے ہیں۔ فقط سڑکیں ارکنڈیشند نہیں ہیں باقی سب چیزیں ارکنڈیشند ہیں، مسجدیں بھی ارکنڈیشند ہیں۔

ہمارے حضرت فرماتے تھے کہ جب ہم بحری جہاز کے ذریعے حج کو جاتے تھے تو بعض اوقات ہمارا بحری جہاز انگر انداز ہونے کے بعد ایک ایک مہینہ انتظار میں کھڑا رہتا تھا اور ہم جہاز کے اندر ہوتے تھے..... آج تو جہاز سے اترنے کے بعد دو تین گھنٹے کے اندر اڑپورٹ سے باہر ہوتے ہیں..... پھر جب جدہ سے مکہ مکرمہ جاتے تھے تو پھر اونٹوں

پر سفر کرنا پڑتا تھا۔ کئی مرتبہ اونٹ کا کرایہ ہی نہیں ہوتا تھا۔ بہر حال ہم اپنا سامان اونٹ پر رکھتے اور خود پیدل چلتے ہوئے ہم جدہ سے مکہ مکرمہ پہنچا کرتے تھے۔ جی ہاں! پھاڑی پر پیدل چڑھتے اور پھرا ترتے ..... آج تو پھاڑیوں کو کاٹ کر سیدھا راستہ بنادیا گیا ہے۔ اب صرف ایک گھنٹہ لگتا ہے ..... حضرت فرماتے تھے کہ ہمیں اپنے ساتھ کھانے پینے کا سامان بھی رکھنا ہوتا تھا اور وضو اور غسل کا پانی بھی ساتھ رکھنا پڑتا تھا کیونکہ راستے میں پانی نہیں ملتا تھا۔ کتنی مشقت ہوتی ہوگی۔ آسانیاں تواب ہوئی ہیں اس سے پہلے بہت زیادہ دشواریاں ہوتی تھیں۔

### اس قدر غربت کا عالم.....!!!

اس زمانے میں خود عرب میں رہنے والے لوگوں پر بڑی غربت کا عالم تھا۔ اب تو اللہ رب العزت نے وہاں سونے اور تیل کے ذخائر کھول دیئے ہیں جن کی وجہ سے آسانیاں ہو گئی ہیں۔ ..... پہلے دور میں اتنی مشکلات تھیں کہ ہمارے پیرو مرشد رحمۃ اللہ علیہ ایک مرتبہ مکہ مکرمہ سے مدینہ طیبہ جاری ہے تھے۔ راستے میں ایک جگہ پڑا اوزالا تو ایک بوڑھا اعرابی کہیں سے آیا۔ وہ اشارہ کرنے لگا کہ میں بھوکا ہوں مجھے کچھ کھانے کو دو۔ حضرت نے اپنی الہمی محترمہ سے فرمایا کہ ان کے لئے کھانا بنا دو۔ انہوں نے آنانکالاتا کہ گوندھ کر روٹیاں پکائیں۔ جب اس بوڑھے نے کچا آٹا دیکھا تو بھوک کی شدت کی وجہ سے اس سے رہانے گیا لہذا اس نے پانی کا ایک پیالہ بھرا اور اس نے کچا آٹا مٹھی میں لے کر اس میں گھوول کر پی لیا اور کہنے لگا کہ اب میں روٹی پکنے کا انتظار کر سکتا ہوں۔ یہی وجہ ہے کہ ان دونوں جب حاجی لوگ پھل کھا کر چھلکے پھینکتے تو مقامی بچے ایک دوسرے کے ساتھ ان چھلکوں کو اٹھانے کے لئے جھگڑا کیا کرتے تھے۔ یہ ۱۹۶۰ء سے پہلے کی بات ہے۔

## ایک بچے کے دل میں بیت اللہ شریف کی محبت

حضرت مرشد عالم رحمۃ اللہ علیہ نے ایک عجیب واقعہ سنایا۔ فرمانے لگے کہ ہم حرم شریف میں ٹھہرے ہوئے تھے۔ ایک چھوٹا سا بچہ وقتاً فوقتاً ہمارے خیمے میں آتا۔ ہم اسے کھانے کے لئے روٹی دے دیتے اور وہ خوشی خوشی چلا جاتا تھا۔ اس کے بار بار آنے سے ہمیں اس کے ساتھ محبت ہو گئی اور وہ چھوٹا سا بچہ بھی ہم سے ماںوس ہو گیا۔ جب ہمارا قیام پورا ہو گیا اور ہمیں آگے سفر پر جانا تھا تو میری اہلیہ نے اس بچے کو بلا یا اور کہا کہ اگر تم ہمارے ساتھ چلو تو ہم تمہیں لے چلتے ہیں۔ اس نے کہا، ”کہاں؟“ انہوں نے کہا، ”اپنے ملک میں“۔ وہ کہنے لگا، ”وہاں کیا ہو گا؟“ انہوں نے کہا، ”وہاں گرمی بھی کم ہے، وقت پر کھانا بھی مل جاتا ہے اور پانی بھی مل جاتا ہے۔“ تمہیں وہاں ہر سہولت میسر ہو گی، کوئی تینگی نہیں ہو گی، اچھا الباس بھی ملے گا، غرض ہر طرح کی نعمت ملے گی۔ انہوں نے اس کو بڑی سہولیات گناہیں۔ وہ بچہ سب باتوں کو بڑے غور سے سنتا رہا۔ جب انہوں نے بات مکمل کر لی تو اس وقت بچے نے بیت اللہ شریف کی طرف اشارہ کیا اور پوچھا کہ کیا یہ بیت اللہ شریف بھی وہاں ہو گا؟ انہوں نے جواب دیا کہ یہ تو وہاں نہیں ہو گا۔ یہ سن کر بچہ کہنے لگا کہ اگر یہ وہاں نہیں ہو گا تو مجھے وہاں جانے کی کوئی ضرورت نہیں ہے۔ مجھے تو فقط بیت اللہ کا پڑوس چاہیے..... اللہ اکبر۔

## حج محبت والوں کو نصیب ہوتا ہے

حج کا تعلق بندے کی محبت کے ساتھ ہے۔ اگر مال و دولت کی بنیاد پر بندہ حج پر جا سکتا ہوتا تو یہ دنیا کے سب مالدار حاجی بنے ہوتے۔ اکثر مالداروں کو یہ نعمت نصیب ہی نہیں ہوتی۔ بعض لوگ اتنے امیر ہوتے ہیں کہ اگر وہ یہاں سے روزانہ نکٹ لے کر بیت اللہ شریف کی زیارت کو جائیں اور عمرہ کر کے آئیں تو وہ روزانہ عمرہ کر سکتے ہیں، گویا وہ

سال کے تین سو پینتھو عرصے کر سکتے ہیں مگر ان کو توفیق ہی نہیں ملتی۔ حتیٰ کہ انہوں نے زندگی میں ایک عمر بھی نہیں کیا ہوتا۔ اس کے برعکس کئی غریبوں کو دیکھا کہ جو پیسے اکٹھے کر کر کے دل کی پچی تمنا کی وجہ سے وہ حج کرتے ہیں۔ اور جو زیادہ خلوص کے ساتھ اللہ تعالیٰ سے اس سفر کی سعادت کا سوال کرتے ہیں اللہ تعالیٰ ان کو بغیر اسباب کے بھی یہ سعادت عطا فرمادیتے ہیں۔

### ایک گولے کا سچا جذبہ

جامعہ اشرفیہ میں ایک بزرگ گزرے ہیں، مولا نا اور میں کاندھلوی رحمۃ اللہ علیہ۔ انہوں نے معارف القرآن بھی لکھی۔ وہ ایک واقعہ سنایا کرتے تھے۔ چونکہ وہ ایک فقیہہ وقت تھے اس لئے ان کا سنایا ہوا واقعہ سنانے کی جرات کر رہا ہو۔

لاہور کا ایک گولا تھا..... گائے بھیں کا دودھ دو بنے والے کو گولا کہتے ہیں۔ وہ نوجوان تھا۔ اس کے دل میں حج کرنے کی بڑی طلب تھی۔ چنانچہ جب لوگ حج کر کے واپس آتے تو وہ ان سے بڑے شوق اور محبت کے ساتھ سفر حج کے احوال پوچھتا تھا۔ حتیٰ کہ اس نے حج کے موسم میں لوگوں سے پوچھنا شروع کر دیا کہ لوگ حج پر کیسے جاتے ہیں؟ کسی نے اسے بتا دیا کہ حج کے لئے کراچی سے جاتے ہیں۔ چنانچہ اس نے لوگوں سے پوچھنا شروع کر دیا کہ کراچی کیسے جاتے ہیں۔ کسی نے کہا کہ اشیش سے جاتے ہیں۔ پھر اس نے لوگوں سے پوچھا کہ اشیش کہاں سے جاتے ہیں۔ کسی نے اس کو اشیش پہنچا دیا۔ اب وہاں اشیش سے پوچھتا پھر رہا تھا کہ مجھے کراچی جانا ہے، کراچی کیسے جاتے ہیں۔ وہ کئی دنوں تک لاہور اشیش پر پھر تارہ۔ بالآخر ٹرین کے ایک کنڈیکٹر گارڈ نے سوچا کہ یہ بے چارہ کئی دنوں سے پھر رہا ہے لہذا اس کے ساتھ کچھ تعاون کرنا چاہئے۔ چنانچہ اس نے گولے سے کہا کہ تم میرے ساتھ ٹرین میں بیٹھ جاؤ میں تمہیں کراچی لے جاتا ہوں۔ اس طرح وہ ٹرین کے ذریعے کراچی پہنچ گیا۔

کراچی ریلوے اسٹیشن پر پہنچ کر اس نے پھر پوچھنا شروع کر دیا کہ مجھے حج پر جانا ہے، کیسے جاؤں۔ کسی نے اسے حاجی کمپ جانے کا راستہ بتا دیا اور وہ حاجی کمپ چلا گیا۔ وہاں تو پورا شہر آباد ہوتا ہے۔ لوگ روزانہ بھری جہاز پر سوار ہو کر جار ہے ہوتے ہیں۔ جب وہ لوگوں کو سوار ہو کر جاتے دیکھتا تو اس کے جذبات کے سمندر میں اور زیادہ جوش آ جاتا..... اگرچہ اس کے پاس سفر کے وسائل نہیں تھے، نہ لٹکت تھا، نہ پاسپورٹ تھا اور نہ ہی پسیے تھے، مگر اس کے دل میں حج کرنے کا سچا جذبہ موجود تھا۔ ..... چنانچہ وہ وہاں بھی یہی کہتا رہا کہ مجھے حج پر جانا ہے۔

ایک دن اس کے دل میں یہ خیال آیا کہ یہ جو حajoں کا سامان جہاز پر لے جانے والے قلبی ہیں ان کی ایک مخصوص وردی ہے اور ان کو اوپر جانے کی اجازت ہے، لہذا مجھے کسی قلبی سے دوستی لگانی چاہیے۔ چنانچہ اس نے اپنے قلبی سے دوستی لگائی اور اسے کہا، بھی آپ اپنی وردی مجھے دے دیں میں بھی حajoں کا سامان اوپر پہنچاؤں گا۔ جب سامان ختم ہو جائے گا تو میں اپنے کپڑے پہن کر آپ کی وردی واپس بھیج دوں گا۔ میرا بھی کام بن جائے گا اور آپ کی وردی بھی واپس آجائے گی۔ چنانچہ اس قلبی نے اسے اپنی وردی دے دی اور وہ سامان اٹھانے کے بھانے اس جہاز پر آتا جاتا رہا۔ جب سارا سامان ختم ہو گیا تو وہ ادھر ہی کہیں چھپ گیا اور اپنے کپڑے پہن کر قلبی کی وردی واپس بھجوادی۔ اب وہ وہیں پر ادھر ادھر وقت گزارتا رہا۔ وہاں تو ایک جہاز میں ہزاروں لوگ ہوتے ہیں کیا پتہ چلے کہ کون کیا ہے..... اس کے دل میں اللہ تعالیٰ کی ایسی محبت تھی کہ پاسپورٹ اور لٹکٹ کے بغیر وہ جذبات کے گھوڑے پر سوار ہو کر اللہ کا گھر دیکھنے جا رہا تھا..... لوگ تو اپنے کمروں میں بستریوں پر سوتے اور وہ بے چارہ بیٹھ بیٹھ کر وقت گزار لیتا۔

اس نے جہاز میں ایک بندے کے ساتھ واقعیت پیدا کر لی اور اسے کہا کھٹکی! جب جدہ آئے تو مجھے بتا دینا۔ چنانچہ جب جدہ شہر کی روشنیاں سامنے نظر آنے لگیں اور بھری جہاز ساحل کے قریب پہنچ گیا تو اس آدمی نے کہا، وہ دیکھو جدہ آگیا ہے۔ اس آدمی

نے دیکھا کہ وہ نوجوان جہاز کے عرشے کے اوپر چڑھا اور کھڑے ہو کر اس نے سمندر کے اندر چھلانگ لگادی۔ اسے تیرنا تو آتا نہیں تھا چنانچہ جب وہ نیچے گیا تو پھر اور پر ابھری نہ سکا۔ جب اس آدمی نے دیکھا کہ یہ تو نظر ہی نہیں آ رہا تو وہ سمجھ گیا کہ وہ نوجوان ڈوب گیا ہے اور اس نے دل میں سوچا کہ اچھا، اللہ کو یہی منظور تھا۔

جب اس آدمی نے حج کیا اور طواف زیارت کے بعد حرم شریف سے باہر نکل رہا تھا تو اس نے دیکھا کہ وہ گوا لا بھی حرم شریف سے باہر نکل رہا ہے اور اس نے عربوں جیسے کپڑے پہنے ہوئے ہیں۔ اس نے اس سے پوچھا، کیا آپ وہی ہیں جس نے سمندر میں چھلانگ لگائی تھی؟ وہ کہنے لگا، ہاں میں وہی ہوں۔ وہ وہاں ایک دوسرے کو خوب ملے۔ اس نے گوالے سے پوچھا کہ سناؤ تمہارے ساتھ کیا میتی؟ اس نے کہا، میرے ساتھ چلو میں تمہیں آگے جا کر بتاؤں گا۔ چنانچہ وہ آدمی اس کے ساتھ چل پڑا۔ جب وہ باہر نکلے تو دیکھا کہ ایک بالکل نئی کار کھڑی ہے اور ڈرائیور انظار کر رہا ہے۔ گوا لا کار کے اندر بیٹھا اور ساتھ اس آدمی کو بھی بٹھایا اور ڈرائیور ان کو ایک مکان کی طرف لے گیا جو بالکل نیا بنا ہوا تھا۔ اندر جا کے دیکھا کہ کوئی بھی ہوئی ہے۔ گووالے نے اسے ایک جگہ پر بٹھا دیا اور نوکر سے کہا کہ مہمان کے لئے کھانے پینے کی کوئی چیز لے آؤ۔ چنانچہ وہ مشروبات اور پھل لے آیا۔ اس آدمی نے حیران ہو کر پوچھا، بھی! مجھے بتاؤ کہ قصہ کیا ہے؟ وہ کہنے لگا کہ میں تمہیں قصہ بعد میں بتاؤں گا، پہلے یہ دیکھو کہ یہ کار بھی میری ہے، ڈرائیور بھی میرا ہے اور مکان بھی میرا ہے۔ اس نے پوچھا کہ بھی! یہ سب کچھ تمہیں کیسے مل گیا؟

وہ کہنے لگا کہ ہے تو یہ راز کی بات، لیکن چونکہ تم میرے محروم راز ہو اس لئے میں تمہیں بتا دیتا ہوں۔ چنانچہ وہ کہنے لگا کہ میرے دل میں اللہ کا گھرد سکھنے کا بہت شوق تھا اور اس شوق اور محبت میں میں نے یہ حیلہ کیا۔ جب میں جدہ پہنچا تو میں نے کہا، اے اللہ! بس میں تیرا گھرد سکھنے کے لئے آگیا ہوں لہذا اب اپنے آپ کو تیرے حوالے کرتا ہوں۔ یہ کہہتے میں نے چھلانگ لگادی۔ مجھے تیرنا تو آتا نہیں تھا، بس ایسے ہی ہاتھ پاؤں مارتا

رہا۔ نبیپ یہ لکلا کہ مجھے لہریں خود ہی دھکیل دلیل کر ساحل کی طرف لے جاتی رہیں، میرے اندر بھی پانی چلا گیا اور میرے ہوش بھی اڑ گئے۔ جب میں ساحل پر پہنچا تو شم بے ہوشی کی حالت میں تھا۔ میں باہر لکلا اور وہیں لیٹ گیا۔ جب اٹھا تو صبح تہجد کا وقت تھا میں۔ اور ہر دیکھا تو باہر جانے کے سب راستے بند تھے۔ ساحل کے ساتھ گرل گلی ہوئی تھی اور آگے دروازہ بند تھا۔ میں وہیں گرل کے پاس بیٹھ گیا۔ میں نے دیکھا کہ اس گرل کے دوسری طرف کوئی نما ایک گھر ہے اور اس گھر کے صحن میں ایک گائے بندھی ہوئی ہے۔ آدمی اس گائے کا دودھ نکالنے کے لئے آئے مگر گائے ان سے ماںوس نہیں تھی جس کا جب سے قابو میں نہیں آ رہی تھی۔ جب وہ دودھ نکالنے کے لئے بیٹھے تو گائے نے انھیں بینے ہی نہ دیا۔ وہ بڑی مصیبت میں گرفتار تھے۔ ایک آدمی گائے کو کپڑتا اور دوسرا تھن اتھ لگاتا تو گائے بھاگ کر دوسری طرف چلی جاتی تھی۔ وہ تقریباً آدھا گھنٹہ اس ساتھ کشتی کرتے رہے۔ میرا تو کام ہی بیہی تھا۔ جب میں نے یہ منظر دیکھا تو میں نے بس اشارہ کیا کہ اگر مجھے کہوتا میں اس کا دودھ نکال دیتا ہوں..... وہ تو عربی بولتے اور اتنے تھے اس لئے ان کو اشارے سے ہی دودھ نکال دینے پیدھا نکلی..... انہوں نے کہا، آئے۔ میں نے کہا کہ یہ جنگل ہے، میں تو نہیں آ سکتا۔

اے مالی کی شان کہ وہ کوئی اس Sea Port (سی پورٹ) کے ڈائریکٹر کی تھی۔ اس کا ایسا بیٹھا۔ ڈاکٹروں نے اسے ہدایت کی ہوئی تھی کہ اپنے بیٹے کو گائے کا دودھ پلایا کس۔ اس زمانے میں فیڈر کی ماں نہیں ہوتی تھی..... اس نے اپنیش اپنے بیٹے کے وہ گائے رکھی ہوئی تھی۔ گائے کے اندر دودھ تو ہوتا تھا مگر وہ اسے نکالنے نہیں کی۔ جس کی وجہ سے ڈائریکٹر اور اس کی بیوی کو بڑی پریشانی تھی کہ بچے کو دودھ پورا ملتا۔ اب جب میں نے کہا کہ میں گائے کا دودھ نکال دیتا ہوں تو ان دونوں نے جا کر ڈائریکٹر سے کہا کہ یہاں جنگل کے اندر مسافروں میں سے ایک آدمی کہتا ہے کہ میں

تمہیں دودھ نکال دیتے ہوں۔ اس نے کہا، یہ چابی لو اور جا کر اسے ملے آؤ۔ وہ گیٹ کا تالا کھول کر میرے پاس آئے اور مجھے ڈائریکٹر صاحب کے پاس لے گئے۔ جب میں نے گائے کوڑ راہ تھوڑ پھر اور اسے پیار کی بات کہی تو وہ مانوس ہو گئی، مجھی نے نیچے بیٹھ کر ان کو آٹھ دس گلودودھ نکال کر دے دیا۔

جب ڈائریکٹر کی بیوی نے دیکھا تو وہ بڑی خوش ہوئی اور کہنے لگی کہاں ج تو میرا بیٹا سارا دن دودھ پچھے گا۔ پھر وہ کہنے لگی کہ اس بندے کو نہیں جانے دینا۔ جب ڈائریکٹر صاحب سے ملاقات ہوئی تو اس نے پوچھا کہ آپ کون ہیں؟ میں نے کہا کہ میں تو پاکستان سے حج کرنے آیا ہوں۔ وہ کہنے لگا کہ تم تمہیں واپس نہیں جانے دیں گے، اس لئے کہ تم اچھا دودھ نکالتے ہو۔ میں نے کہا کہ میں دودھ تو نکال دیا کروں گا لیکن میں نے حج بھی کرنا ہے۔ وہ کہنے لگا کہ تم فکر نہ کرو، تم تمہیں حج بھی کروادیں گے۔ دوسرے دن اس کی بیوی نے اپنے والد کو فون کیا اور اسے ساری تفصیل بتا دی۔ اس کے والد نے دوسو گائے بھینیوں کا باڑا بنا دیا ہوا تھا۔ چنانچہ جب اس نے یہ بات سنی تو بہت خوش ہوا اور کہنے لگا کہ ہمیں تو خود ایسے ٹرینڈ بندے کی ضرورت ہے۔ بعد میں اس نے ڈائریکٹر صاحب کو فون کیا اور کہا کہ اس بندے کو میرے پاس بھیج دو۔ اس نے کہا، جی، بہت اچھا، میں بھیج دیتا ہوں۔ چنانچہ ڈائریکٹر صاحب نے مجھے اپنی گاڑی میں بٹھایا اور اپنے سر صاحب کے گھر پہنچا دیا۔ اس کے سر نے مجھے کہا کہ میں تمہیں یہاں رکھتا ہوں، تمہارے ذمے یہ کام ہے کہ تم بیج و شام میری گائے بھینیوں کا دودھ نکال دیا کرو گے۔ جب دودھ دو بنے کا وقت آیا تو میں نے اس کو میں پچیس گائے بھینیوں کا دودھ منوں کے حساب سے نکال دیا۔ وہ بڑا حیران ہوا کہ اتنا دودھ بھی نکل سکتا ہے۔ وہ مجھے کہنے لگا کہ بس اب تم نے سیہیں رہنا ہے اور میں نے اسے کہا کہ مجھے حج پر جانا ہے۔ وہ تھوڑی تھوڑی دری کے بعد بھی کہتا کہ بس اب تم نے سیہیں رہنا ہے لیکن میں جواب میں بھی کہتا کہ مجھے

حج پر جانا ہے۔ میں تین دن وہاں رہا اور تینوں دن وہ مجھے بار بار یہی کہتا کہ تم نے یہیں رہنا ہے اور میں اسے کہتا کہ مجھے حج پر جانا ہے۔ تیرے دن وہ کہنے لگا، میاں! ہم تجھے حج بھی کروائیں گے لیکن تو نے رہنا یہیں ہے۔ میں نے کہا کہ میں حج تو کروں گا لیکن باقی باتیں بعد میں کریں گے۔

اس نے مجھے حج بھی کروادیا ہے۔ حج کرنے کے بعد میں نے اسے کہا کہ میرا حج ہو گیا ہے اب مجھے گھر واپس جانا ہے۔ وہ کہنے لگا، نہیں تو نے یہیں رہنا ہے۔ میں نے کہا کہ میرے تو یوی نپے وہاں ہیں۔ اس نے کہا، فکر نہ کرو، میں نے ایک نیا گھر بنایا ہے۔ وہ گھر میں تجھے دیتا ہوں، یہ میری نئی گاڑی ہے، یہ بھی تجھے دیتا ہوں اور یہ ڈرائیور ہے یہ بھی میں تجھے دیتا ہوں۔ اب تم اپنے یوی بچوں کے نام اور ایڈریس بتاؤ، میں پیغام بھیج دیتا ہوں اور آنے والے جہاز میں تمہارے یوی نپے بھی پہنچ جائیں گے۔ پھر ایک حج کیا ہر سال حج کرتے رہنا۔ اب ایک ہفتہ بعد میرے یوی نپے بھی میرے پاس پہنچ جائیں گے۔ میں نے حج بھی کر لیا ہے، اللہ نے گھر بھی دے دیا ہے اور گاڑی بھی دے دی ہے۔ یہ اللہ تعالیٰ کے گھر کو دیکھنے کی برکت ہے کہ اللہ تعالیٰ نے مجھے دنیا کی نعمتیں بھی عطا کر دی ہیں۔ اب میں یہیں رہوں گا اور ہر سال بیت اللہ شریف کا حج کروں گا..... می! ہم سے تو وہ گوا لا اچھا کہ اس نے دودھ نکانے کی برکت سے بیت اللہ شریف دیکھا یا۔ حج ہے کہ جب جذب سچا ہو تو پھر بات بھی بن جاتی ہے۔

## حضرت ﷺ کا سچا جذبہ

حضرت مولانا حسین احمدی رحمۃ اللہ علیہ کے بارے میں آتا ہے کہ ان کے پاس سفر حج کا خرچ نہیں تھا لیکن ان کا جذبہ بہت تھا کہ میں حج کو جاؤں۔ جب ذوالحجہ کے دن سرودع ہوئے تو وہ روزانہ کھانا کھاتے ہوئے یاد کرتے کہ اللہ کے کچھ بندے ایسے بھی ہیں جو حج بجا کھے ہیں اور میں یہیں پر ہوں۔ یہ خیال آتے ہی ان کو کھانا اچھا نہیں لگتا تھا

رات کو نیند نہ آتی۔ کئی مرتبہ آسمان کی طرف دیکھتے اور آسمان کی طرف دیکھ کر کہتے  
معلوم نہیں عشق کیا کر رہے ہوں گے۔ یعنی جو حج پر جا چکے ہوتے ان کو وہ اللہ  
عاشق کہتے تھے۔ وہ بار بار یہی کہتے تھے،  
معلوم نہیں عشق کیا کر رہے ہوں گے  
کوئی طواف کر رہا ہوگا،

کوئی مقامِ ابراہیم پر سجدے کر رہا ہوگا،

کوئی غلافِ کعبہ پڑ کر دعا مانگ رہا ہوگا،

کوئی ملتزم سے لپٹ کر اللہ کے حضور اپنی فریاد پیش کر رہا ہوگا۔

ان کے لئے ذوالحجہ کے یہ دن گزارنے مشکل ہو جاتے تھے۔ اللہ تعالیٰ کو ان کا  
یہ جذبہ اتنا پسند آیا کہ ربِ کریم نے ان کے لئے حریمِ شریفین کے دروازے کھول دیئے  
اور انہوں نے اٹھا رہ سال مسجدِ نبوی مطہریتہم میں بیٹھ کر حدیث پاک کا درس دیا۔ کہاں  
جانے کو ترستے تھے اور کہاں مسجدِ نبوی مطہریتہم کے محاذ بنے..... اللہ اکبر۔

مسجدِ نبوی میں درسِ حدیث دینے کی وجہ سے اللہ تعالیٰ نے ان کو ایسی نسبت عطا  
فرماتی کہ،

..... پیدا ہوئے انڈیا میں،

..... پلے بڑھے انڈیا میں،

..... تعلیم پائی انڈیا میں،

..... خویش قبیلہ انڈیا میں،

..... زندگی گزاری انڈیا میں،

..... دفن ہوئے انڈیا میں۔

لیکن اللہ رب العزت نے حسین احمد کے ساتھ مدفنی کا الفاظ لگا دیا۔ آج اگر کوئی نام

نے لے اور فقط یہ کہہ دے کہ حضرت مدینی رحمۃ اللہ علیہ نے یہ کہا تو لوگ مدنی کے لفظ سے ان کی پیچان کر لیتے ہیں۔ سبحان اللہ۔

### محبتِ بلاالی کی ضرورت

اگر دل میں تڑپ ہو تو اللہ تعالیٰ سب مشکلوں کو آسان کر دیتے ہیں۔ محبت کے بغیر یہ کام آگے نہیں بڑھتا۔ اور محبت بھی بلاالی چاہیے۔ ..... سیدنا بلاالی کو کیسی محبت تھی؟ جب نبی علیہ الصلوٰۃ والسلام نے پردہ فرمایا تو حضرت بلاالی نے دل میں سوچا کہ کہ پہلے اذان دیتا تھا تو محبوب ﷺ کا دیدار کیا کرتا تھا، اب اگر اذان دوں گا اور دیدار نہیں کر سکوں گا تو پھر میں تو زندہ ہی نہیں رہوں گا۔ چنانچہ مدینہ طیبہ سے ہجرت کر کے شام چلے گئے۔

نبی علیہ الصلوٰۃ والسلام کے پردہ فرمانے کے بعد حضرت بلاالی نے دو مرتبہ اذان دی ہے۔

(۱) .... ایک اذان تو اس وقت دی جب حضرت عمر ﷺ کے زمانے میں بیت المقدس فتح ہوا۔ اس وقت حضرت عمر ﷺ کے دل میں یہ بات آئی کہ آج سیدنا بلاالی کی اذان اس قبلہ اول میں نہیں۔ چنانچہ انہوں نے فرمائش کی کہ بلاالی! آج بیت المقدس میں اذان دیجئے۔ چنانچہ حضرت بلاالی ﷺ نے بیت المقدس میں اذان دی مگر صحابہ کرامؓ کی حالت یہ تھی کہ مرغ نیم بمل کی طرح تڑپ رہے تھے۔

(۲) .... ایک مرتبہ حضرت بلاالی ﷺ کو خواب میں نبی علیہ الصلوٰۃ والسلام کا دیدار نصیب ہوا۔ نبی علیہ السلام نے ارشاد فرمایا،

”بلاالی! یہ لتنی سرد مہری ہے کہ تم ہمیں ملنے ہی نہیں آتے۔“

یہ سنتے ہی حضرت بلاالی ﷺ کی آنکھ کھل گئی۔ انہوں نے اسی وقت اپنی یہوی کو جگایا اور کہا کہ میں بس اسی وقت رات کو ہی سفر کرنا چاہتا ہوں۔ چنانچہ اپنی اونٹی پر روانہ ہو

گئے۔ مدینہ طیبہ پہنچ تو سب سے پہلے نبی علیہ الصلوٰۃ والسلام کی خدمت میں حاضر ہو کر سلام پیش کیا۔ اس کے بعد مسجد نبوی میں نماز پڑھی۔ دن ہوا تو صحابہ کرامؐ کے دل میں خیال آیا کہ کیوں نہ آج ہم بلالؓ کی اذان پھر سیں۔ چنانچہ کئی صحابہ نے ان کے سامنے اپنی خواہش کا اظہار کیا۔ لیکن انہوں نے انکار کر دیا کہ جی میں نہیں ناسکتا کیونکہ میں برداشت نہیں کر سکوں گا۔ مگر ان میں سے بعض حضرات نے حسین کریمؐ سے کہہ دیا کہ آپ بلالؓ سے فرمائش کریں۔ ان کا اپنا بھی دل چاہتا تھا۔ چنانچہ شہزادوں نے فرمائش کی کہ ہمیں اپنے نانا کے زمانے کی اذان سننی ہے۔ اب یہ فرمائش ایسی تھی کہ بلالؓ کے لئے انکار کی گنجائش ہی نہیں تھی۔ چنانچہ یہ دوسرا موقع تھا جب بلالؓ اذان دینے لگے۔ جب انہوں نے اذان دینا شروع کی اور صحابہ کرامؐ نے وہ اذان سنی جو نبی علیہ الصلوٰۃ والسلام کے دور میں سنا کرتے تھے تو ان کے دل ان کے قابو میں نہ رہے۔ حتیٰ کہ گھروں کے اندر جو مستورات تھیں جب انہوں نے وہ آواز سنی تو وہ بھی روٹی ہوئی اپنے گھروں سے باہر نکلیں اور مسجد نبوی کے باہر جو گوم لگ گیا۔ عجیب بات یہ تھی کہ ایک عورت نے بچے کو اٹھایا ہوا تھا اور وہ چھوٹا سا بچہ اپنی ماں سے پوچھنے لگا، ”اماں! بلالؓ تو کچھ عرصہ کے بعد واپس آگئے، یہ بتاؤ کہ نبی علیہ السلام کب واپس آئیں گے؟“ اس بات کو سن کر صحابہ کرامؐ مچھلی کی طرح تڑپ اٹھے..... اللہ اکبر..... یہ محبت تھی۔ جب دل میں بلالؓ کی محبت ہو تو پھر اللہ رب العزت راستہ ہموار کر دیا کرتے ہیں۔

### بیت اللہ شریف کی برکت کا ایک حیرت انگیز واقعہ

بیت اللہ شریف کی برکت کا ایک واقعہ بھی یاد آیا ہے۔ وہ بھی آپ کو ساتا چلوں ایک نوجوان کسی فیکٹری میں ہمارے ساتھ کام کرتا تھا۔ وہ اتنا خوبصورت تھا کہ اسے دیکھ کر انسان حیران ہو جاتا تھا۔ اس کے نقش نہیں، اس کا قدہ اور اس کا ڈیل ڈول قابل دید تھا اور اس کی چھاتی ایسی باڑی بلڈر زکی طرح تھی کہ اگر اس کے سینے پر پانی کا گلاس رکھتے تو

وہ بھی ٹھہر سکتا تھا۔ جب وہ چلتا تو پتہ چلتا تھا کہ ایک نوجوان چل کے آ رہا ہے۔ جہاں اس کی Personality (شخصیت) خوبصورت تھی وہاں اللہ تعالیٰ نے اسے مال و متاع بھی بڑا دیا تھا۔ وہ کئی مرتع زرعی زمین کا وارث تھا۔ اس کا ایک اور بھائی بھی تھا جو میجر تھا۔ وہ نوجوان یونیورسٹی کے ماحول میں جا کر دہریہ بن گیا تھا۔

جب ہمیں پتہ چلا کہ وہ دہریہ ہے تو ہمیں تشویش ہوئی۔ میں نے اپنے ساتھ والے انجینئر سے کہہ دیا کہ آپ لوگوں نے اس سے کوئی بحث نہیں کرنی۔ البتہ جب کبھی کوئی بات ہوئی تو یہ عاجز فقیر ہی اس سے بات کرے گا۔ چونکہ ہم دونوں کا ایک ہی Status (عہدہ) تھا اس لئے وہ میرے ساتھ ذرا حساب سے بات کرتا تھا۔

اس نے طرح طرح کی باتیں کرنا شروع کر دیں۔ کسی سے کہتا، یا! جس طرح تم اللہ سے ڈرتے ہو میں نہیں ڈرتا۔ کبھی کچھ کہتا اور کبھی کچھ..... کوئی ملازم آ کر کہتا، جی مجھے چھٹی چاہیے۔ وہ پوچھتا، کیوں؟ وہ بتاتا کہ مجھے جماعت کے ساتھ جانا ہے۔ وہ آگے سے کہتا، اچھا اچھا، تم جہالت پھیلانے جا رہے ہو۔

ایک دن اس نے آ کر انجینئر سے یہ کہا، یا! میں آج جنازہ پڑھنے گیا تھا۔ میں نے کئی قبروں کو ہاتھ لگادیکھا لیکن مجھے تو ان میں سے کوئی بھی گرم محسوس نہیں ہوئی۔ اس طرح وہ Taunt (ملامت) کرتا تھا۔ ان حالات کے پیش نظر ہم اس کی ہدایت کے لئے دعا بھی کیا کرتے تھے اور اس انتظار میں بھی تھے کہ کسی مناسب وقت میں اس سے بات کریں گے۔

ایک دن اس نے بتایا کہ میری والدہ نے میری شادی کا پروگرام بنایا ہے۔ ہم نے کہا، بہت اچھا۔ جب اس نے یہ بات ظاہر کی تو ادھر ادھر سے Proposals (تجاویز) آئی شروع ہو گئیں..... کبھی کرنل کی بیٹی کے لئے ڈیماڈ آتی تو کبھی جزل کی بیٹی کے لئے ..... کبھی لیڈی ڈاکٹر کے لئے ڈیماڈ آتی تو کبھی پروفیسر کے لئے ..... ہم حیران تھے کہ

اس کے پاس ایک مہینے میں ایک سونو (۱۰۹) رشتے آئے کیونکہ جو بندہ بھی اس کو دیکھتا اس کا بھی چاہتا کہ ہمارے قریب ہی کہیں اس کا رشتہ ہو جائے۔ اس نے مجھ سے مشورہ کیا کہ اب میں کیا کروں؟ میں نے کہا، جی آپ سب کو پڑھ لیں کہ یہ کیسے کیے لوگ ہیں، پھر ان میں سے جو پانچ دس آپ کو مناسب نظر آئیں ان سے ملاقات کر لیں، اس کے بعد آپ کے لئے فیصلہ کرنا آسان ہو جائے گا۔ اس نے کہا، ٹھیک ہے۔

اسی بات چیت کے دوران میں نے اسے کہا، جی آپ اللہ تعالیٰ کے بارے میں ایسی جرأت والی گفتگو نہ کیا کریں کیونکہ اللہ کی لا تھی بے آواز ہے۔ وہ کہنے لگا، آپ کہتے ہیں تو میں آئندہ ایسی کوئی بات نہیں کروں گا ویسے میں اتنا ذرا نہیں ہوں۔ جب اس نے یہ بات کہی تو میں نے اس سے کہا، اچھا! پھر میری بات بھی سن لیں کہ اب آپ ذرا تیار ہو جائیں کیونکہ جو اللہ تعالیٰ پر اتنی جرأت کرتا ہے پھر اللہ تعالیٰ اسے تنگی کا ناج نچادیتے ہیں..... جو باتوں سے نہیں مانتا وہ لاتوں سے مانتا ہے اور آپ تو اب باتوں کی حد کر اس کر گئے ہیں ..... وہ کہنے لگا، ٹھیک ہے، آپ بھی سہیں ہیں اور میں بھی سہیں ہوں۔ میں نے بھی کہا،

### فَانْتَظِرُوْا إِنِّي مَعَكُمْ مِنَ الْمُنْتَظَرِيْنَ

[پس تم انتظار کرو۔ میں بھی تمہارے ساتھ انتظار کرنے والا ہوں]

دوسرے تیرے دن ہمیں اطلاع ملی کہ وہ موڑ سائیکل پر جا رہے تھے۔ اس کا اچانک ایکسیدنٹ ہوا ہے، اس کو چوٹیں تو آئی ہیں مگر اتنی Serious نہیں، اسی وجہ سے وہ آج چھٹی پر ہے۔ ہم اس کی طبع پرسی کے لئے اس کی رہائش گاہ پر گئے۔ ہم نے اس سے پوچھا، جی آپ کا ایکسیدنٹ کیسے ہوا؟ وہ کہنے لگا، بس اچانک ہی ایکسیدنٹ ہوا۔ سڑک بالکل صاف تھی، میں تو آرام سے موڑ سائیکل چلاتے ہوئے جا رہا تھا، آنکھوں کے سامنے اچانک اندر ہیرا سا آیا اور میری موڑ سائیکل نیچے گر گئی۔

دو چار دن بعد اطلاع ملی کہ وہ پیدل چل رہا تھا کہ اچانک نیچے گر گیا۔ اس نے

لا ہور جا کر اپنا چیک اپ کروایا تو انہوں نے اس کا علاج شروع کر دیا۔ علاج کرتے کرتے کسی نے بتایا کہ اس کے Nerve System (عصبی نظام) میں کوئی خرابی ہے لہذا اس کا آپریشن کرنا پڑے گا۔ اسکے بھائی نے نوبر گینڈ یعنی جزل ڈاکٹروں کا ایک پینل بنوایا۔ وہ سب کے سب باہر سے پڑھ کر اور تجربہ کر کے آئے تھے۔ انہوں نے نو شہر میں ایک فوجی ہسپتال میں اس کا آپریشن کیا۔ آپریشن آٹھ گھنٹوں میں مکمل ہوا۔ جب وہ واپس آیا تو کچھ دنوں کے بعد اس کی طبیعت تھوڑی سی ٹھیک ہوئی۔ اس کے بعد پتہ چلا کہ اب اس کو بخار ہو گیا ہے۔ بخار کا افاقت ہوا تو پھر اس نے دفتر آتا شروع کر دیا۔

ایک دن اس نے مجھے بتایا کہ مجھے تو چیزیں دودو نظر آ رہی ہیں۔ یعنی وہ یہ کہہ رہا تھا کہ میری آنکھیں ایک چیز نہیں دیکھ رہیں بلکہ ان کا Focus (مرکز) ختم ہو چکا ہے، اب ہر آنکھ علیحدہ علیحدہ چیز دیکھ رہی ہے۔ اس طرح اس کو ایک کی بجائے دو بندے نظر آنے لگے..... سلام اس کو کرے یا اس کو کرے..... ایسا بندہ کارخانے میں کس طرح کام کر سکتا تھا۔ لہذا وہ گویا بیٹھ ہی گیا۔

ابھی دو چار دن ہی گزرے تھے کہ اس کے ہاتھوں سے پسند بہنا شروع ہو گیا۔ اتنا پسند کہ اگر وہ ہاتھوں کا رخ نیچے کرتا تو پانی کے قطرے نیچے ٹک رہے ہوتے تھے۔ وہ تمیں تین چار چار تو لیے اپنے پاس رکھتا تھا۔ وہ ایسے گیلے ہو جاتے جیسے وہ دھوئے ہوں۔ ایک ابھی خشک نہیں ہوتا تھا کہ اگلا تو لیے پھر گیلا ہو جاتا تھا۔ حتیٰ کہ اس کے لئے کسی کاغذ پر سائیں کرنا مشکل ہو گیا۔ وہ عجیب مصیبت میں بنتا تھا۔

ہم نے اسے کہا کہ یہ خدا کا ایک غیبی نظام ہے جو حرکت میں آ گیا ہے۔ اس کا ایک ہی حل ہے کہ اپنے رب کو تسلیم کرو اور معافی مانگو ورنہ نہیں چھوٹو گے۔ وہ نہیں کے ٹال دیتا اور کہتا کہ

..... زندگی میں صحت یماری تو ہوتی ہی رہتی ہے

کیا مسلمان یہا نہیں ہوتے؟.....

کیا کافر کی صحت نہیں ہوتی؟.....

ہم نے کہا، نھیک ہے اور دیکھ لو۔

اس کے بعد اسے بخار ہو گیا اور وہ لمبی چھٹی پر گھر چلا گیا۔ ایک مہینے کے بعد ہمیں اطلاع ملی کہ وہ تو اپنی زندگی کے بالکل آخری لمحات میں ہے۔ ہم سرگودھا میں اس کے گھر اس کی عیادت کے لئے گئے۔ میں نے اس بندے کو جا کر دیکھا تو وہ ہڈیوں کا ڈھانچہ بن چکا تھا۔ اس کا وزن چالیس کلو کے قریب رہ گیا ہو گیا..... اس کو نزد وری اتنی ہو چکی تھی کہ وہ اپنی کروٹ بھی خود نہیں بدل سکتا تھا۔ اس کی امنی اس کو کروٹ بدلواتی تھی..... وہ اپنے ہاتھ سے روٹی بھی نہیں کھا سکتا تھا..... وہ اپنے کپڑے بھی نہیں بدل سکتا تھا..... ذرا سوچنے کے وہ کیسا ہو گیا۔ اس کی جوانی بھی ہم نے دیکھی تھی اور اس کا یہ حال بھی ہم نے دیکھا۔

اس بھی حالت دیکھ کر مجھے دل میں بہت ہی دکھ ہوا۔ میں نے اس سے کہا کہ ہم آپ کے علاج کی کوئی تجویز بناتے ہیں، ہم آپ کو باہر ملک بھجوائیں گے، مجھے اللہ تعالیٰ سے امید ہے کہ آپ صحت مند ہو جائیں گے، کیا آپ واپس آتے ہوئے عمرہ کر کے آئیں گے؟ اس نے ہاں میں سر ہلا دیا۔

انگلشی کے جو بڑے تھے ان کے ساتھ اس عاجز کا محبت کا ایک تعلق تھا۔ چنانچہ میں نے واپس آ کر انہیں کہا، جی دیکھیں کہ وہ جو ان آدمی ہے، دنیا میں جہاں کہیں بھی اس یہاں کا علاج ہو سکتا ہے آپ اس کو وہاں بھیجیں اور اس کا خرچہ ادا کریں۔ انھوں نے کہا، نھیک ہے، میں آپ کے ذمے کر دیتا ہوں، آپ تکشیں بنوائیں اور ان کو بھیجیں، میں ساری Payment (ادائیگی) کر دوں گا۔

ہم نے فوراً World Health Organization (عالیٰ ادارہ صحت) کو

خط لکھا کہ یہ بیماری ہے، پوری دنیا میں اگر کہیں اس بیماری کا علاج ہو سکتا ہے تو ہمیں بتاؤ۔ انہوں نے جواب دیا کہ اس بیماری کا علاج کینیڈا میں فقط ایک ڈاکٹر کے پاس ہے اور اس کے پاس اب تک صرف نومریض ٹھیک ہوئے ہیں۔ ہم نے ان سے رابطہ کیا۔ اس ڈاکٹرنے بتایا کہ میری بیوی بھی اس مرض میں جلتا تھی، میں نے دون رات مخت کی اور وہ صحت مند ہو گئی۔ اس وقت تک میرے پاس نومریض ٹھیک ہو چکے ہیں، اگر آپ بھی آنا چاہتے ہیں تو آ جائیں، اتنا اتنا خرچہ ہو گا۔

ہم نے جہاں اس کی کینیڈا کے لئے نکلیں بنوائیں وہاں ساتھ اس کے بھائی کی بھی بنوائیں کیونکہ وہ خود تو جانبیں سکتا تھا۔ اللہ کی شان کہ جب وہ عاجز نے ان کی نکلیں بنوائیں تو اپسی سعودی عرب کے ذریعے بنوائیں پہنچے ہیں۔ ہم نے اس کے بھائی سے کہہ دیا کہ دیکھو، اس نے عمرہ کرنے کے لئے ہاں لگی ہوئی ہے لہذا آپ واپسی پر خود بھی عمرہ کرنا اور اس کو بھی ساتھ عمرہ کروانا۔ اس نے کہا، ٹھیک ہے۔

اللہ تعالیٰ کی شان دیکھنے کے جب وہ واپس آیا تو جیسے ہم موقع کر رہے تھے کہ وہ وہاں علاج کروانے کے صحت مند ہو جائے گا، اسی طرح وہ کافی صحت مند واپس آیا اور ملا۔ وہ تھوڑی دیر بیٹھا تو کہنے لگا،

”نماز کا وقت ہو گیا ہے۔“

میں نے اس کے چہرے کی طرف دیکھا اور کہا، خیر تو ہے۔ وہ کہنے لگا، نماز کے لئے تیاری کر لیں۔ میں نے کہا کہ نماز کے لئے تو بھی آدھا گھنٹہ باقی ہے۔ اس وقت میں آپ ہمیں اپنے سفر کی رویداد سنادیں، اس کے بعد انشاء اللہ نماز بھی پڑھیں گے۔ اب اس نے اپنی رویداد خود سنائی۔

وہ کہنے لگا کہ جب میں یہاں سے کینیڈا گیا تو ڈاکٹر نے مجھے مشین پر لٹا دیا۔ میرے ساتھ کمپ پور مشینیں جوڑ دیں اور لیبارٹری میں پتہ نہیں کہ کیا کچھ تھا۔ میری ہر چیز مانی ہو

رہی تھی - اس نے میرا پورا خون Misthenea Gravous (سینٹری فوجل مشین) کے ذریعے نکال کر اس کو صاف کیا اور بیماری کا Plazma (پلازمہ) نکال کر باقی واپس کر دیا۔ اس نے ایک دفعہ بھی ایسا کیا اور پھر کئی دن بعد دسری مرتبہ کیا اور پھر کئی دن بعد تیسرا مرتبہ کیا۔ جب وہ تین دفعہ اس طرح کر چکا تو اس نے میرے بھائی کو بلا یا اور کہا،

”بھائی! آپ کے بھائی کی زندگی کے چند دن ہی ہیں، نچنے کی امید نہیں ہے۔“  
بھائی نے پوچھا، وہ کیسے؟

اس نے کہا، ”میں نے جتنے مریضوں کا علاج کیا، ان کے لئے میں نے صرف ایک ایک مرتبہ یہ طریقہ اپنایا اور وہ سب ٹھیک ہو گئے جب کہ پہاں تین دفعہ یہ طریقہ استعمال کر چکا ہوں لیکن ٹھیک نہیں ہوا۔“

میرے بھائی نے کہا، ”ڈاکٹر صاحب! جب آپ کی طرف سے جواب ہے تو بجائے اس کے کہ میں بھائی کی لاش لے کر واپس جاؤں، اسے زندہ ہی لے جاتا ہوں تا کہ یہ امی کو ایک نظر دیکھ لے۔“

اس نے کہا، ہاں لے جاؤ..... اس طرح ہم وہاں سے بغیر علاج کے واپس آگئے۔ جب جدہ پہنچے تو وہاں سے اگلی فلاںیٹ نہیں ملتی تھی۔ میرے بھائی نے کہا، جی میرے ساتھ مریض ہے، انہوں نے کہا، جو مریض ہے۔ اس وقت ساری فلاںیٹس بک ہیں اور آپ لوگوں کو یہاں دو دن انتظار کرنا پڑے گا۔ میرے بھائی نے کہا، میرے ساتھ بہت ہی Serious مریض ہے۔ انہوں نے کہا، مریض ہے تو ہم کیا کریں، ہم اتنا کر سکتے ہیں کہ ہم آپ کو ٹرانزٹ کا ویزہ دے سکتے ہیں تا کہ آپ ائیر پورٹ سے شہر چلے جائیں اور وہاں دو دن ٹھہر کر واپس چلے جائیں۔ وہ کہنے لگے کہ اس طرح ہم جدہ شہر میں آگئے۔

شہر میں پہنچ کر بھائی نے مجھ سے پوچھا کہ کیا میں آپ کو وہاں لے جاؤں جہاں کا

آپ نے ان سے وعدہ کیا تھا۔ میں نے کہا، ٹھیک ہے لے جاؤ۔ چنانچہ بھائی مجھے کمہ سکر مہ لے کر چلے گئے اور میں نے زندگی میں پہلی مرتبہ بیت اللہ شریف کو دیکھا۔  
وہ کہنے لگا کہ بیت اللہ شریف کو دیکھ کر میرے دل پر عجیب سا اثر ہوا..... اب دیکھنے کوہ مسلمان نہیں تھا بلکہ دہری تھا اور خدا کے وجود کو نہیں مانتا تھا، اس بندے کی یہ حالت تھی..... اس نے کہا کہ میرے دل میں کچھ عجیب سی کیفیت بنی اور میں نے بیٹھے بیٹھے دعا مانگی..... ذرا توجہ فرمائیے گا.....

”اللہ! اگر تو ہے تو مجھے صحت عطا فرماتا کہ میں کل چل سکے تیرے گھر کا طواف کر سکوں۔“

وہ کہنے لگا،

”اس کے بعد میرے دل میں ایک عجیب خوشی کی کیفیت آگئی، میں نے دوائی لینا بند کر دی، اللہ تعالیٰ کی شان دیکھیں کہ جب میں اگلے دن سو کراہخا تو صبح تروتازہ تھا، میں بھائی کے ساتھ بیت اللہ شریف کے پاس آیا، کلمہ پڑھا اور میں نے چل کر بیت اللہ شریف کا طواف کیا۔“..... اللہ اکبر کبیرا !!!

میرے دوستو! اگر اللہ رب العزت اس گھر میں جانے والے دہریوں کی دعائیں بھی قبول کر لیتا ہے اور ان کو ہدایت بھی دے دیتا ہے اور ان کی مراد میں بھی پوری کرتا ہے تو جو مومن یہاں سے اللہ کے گھر کے دیدار کے لئے جاتے ہوں گے وہ وہاں جا کر اللہ کی رحمتوں سے کتنا حصہ پاتے ہوں گے۔

## ایک عام دستور

دنیا کا عام طور پر یہ دستور ہے کہ آدمی جس کو اپنا سمجھتا ہے اس کو گھر بلاتا ہے۔  
اُذوی سے نفرت اور دشمنی ہواں کو تو کوئی گلی سے بھی نہیں گزرنے دیتا بلکہ وہ کہتا ہے وہ میاں! تم ہمارے محلے میں بھی نظر نہ آو۔ اسے گھر بلانے کا کوئی سوچ بھی نہیں سکتا۔ اسی

طرح اللہ تعالیٰ بھی حج اور عمرہ کی توفیق اسی کو عطا فرماتے ہیں جس کو اپنا سمجھتے ہیں۔

## حج کا تعلق اعمال سے ہے

حج کا تعلق مال کے ساتھ نہیں، اعمال کے ساتھ ہے۔ غور کیجئے گا۔ اس کی چند مثالیں دے کر اپنی بات مکمل کر دوں گا۔

☆..... آپ حیران ہوں گے کہ ایک آدمی کے بارے میں کسی نے بتایا کہ وہ اتنا بڑا کاروباری بندہ ہے کہ وہ اپنی بیوی کو ہر مہینے دس لاکھ روپے خرچ دیتا ہے۔ ایک ملاقات میں اس عاجز نے اس سے پوچھا، بھی! کیا آپ نے کبھی حج اور عمرہ بھی کیا ہے؟ وہ کہنے لگا، نہیں، آج تک توفیق نہیں ملی۔ اگر اس کا تعلق مال کے ساتھ ہوتا تو وہ تو سیکنڑوں دفعہ عمرے کر چکا ہوتا۔ یورپ کے درجنوں چکر لگائے اور راستے میں سعودی عرب پڑتا ہے مگر توفیق نہ ملی۔

☆..... چند سال پہلے کی بات ہے کہ پاکستان میں ہی ایک ایسا مالدار آدمی تھا کہ اگر وہ چاہتا تو وہ پاکستان سے جا کر روزانہ عمرہ کر سکتا تھا۔ وہ درجنوں دفعہ یورپ اور امریکہ تو گیا لیکن اسے حج کی توفیق نہ ملی۔ وہ مجھے ملاتوں میں نے پوچھا کہ آپ حج اور عمرہ سے محروم کیوں ہیں؟ خیر، اس نے حج کرنے کی آمادگی ظاہر کر دی۔ جب حج کرنے کا موقع آیا تو انکم ٹیکس میں الجھ گیا، جس کی وجہ سے نہ جاسکا۔ بعد میں ملاتوں پوچھا، بھی! حج پر کیوں نہ گئے؟ وہ کہنے لگا، جی میں انکم ٹیکس میں الجھ گیا تھا۔ میں نے کہا، الجھ نہیں گئے تھے بلکہ الجھا دیئے گئے تھے لہذا تو بہ کرو۔

☆..... ایک سول انجینئر صاحب تھے۔ وہ ریٹائر ہوئے تو ہم نے اسے ترغیب دی کہ آپ پر حج فرض ہے کیونکہ آپ ذی حیثیت ہیں لہذا آپ اپنا فرض پورا کریں۔ آپ ابھی تو بڑی آسانی سے جا سکتے ہیں کیونکہ ابھی آپ کی عمر پنیسہ سال ہے۔ چنانچہ اس نے حج کے لئے درخواست دے دی۔ اس کی درخواست منظور ہو گئی اور اسے گروپ لیڈر بنادیا

گیا۔ اطلاع آگئی کہ فلاں تاریخ کو آپ کی فلاٹ ہے۔ پاسپورٹ بنا، نکٹ بنی اور پاسپورٹ پرویزہ لگ گیا۔

روانگی سے دو دن پہلے اس کا بڑا بھائی اسے ملنے کے لئے آیا۔ اس نے مل کر اسے کوئی ایسی زہریلی بات کہی کہ اس بندے نے حج پرجانے کا ارادہ ترک کر دیا۔ ہم نے اسے بڑا سمجھایا کہ بھی! چلے جاؤ۔ وہ کہنے لگا کہ اب تو نہیں جاؤں گا البتہ اگلے سال چلا جاؤں گا۔ اللہ تعالیٰ کی شان کہ اس کی نکٹ پر لکھا ہوا تھا کہ اس نے فلاں تاریخ کو جانا ہے اور فلاں تاریخ کو آتا ہے۔ وہ آدمی نہ گیا۔ لیکن جس تاریخ کو اس نے واپس آتا تھا اس تاریخ کے تین دن بعد اس کو بارث ائمک ہوا اور وہ اس دنیا سے چلا گیا۔ اگر وہ حج پر چلا جاتا، جیسے ہم نے اس کو تجویز دی تھی تو اس کے پچھلے گناہ بھی معاف ہو جاتے اور حج سے واپس آ کر تین دن بعد تو اس کا جائے کا مقدر تھا ہی، اس طرح وہ گناہوں سے پاک صاف ہو کر دنیا سے رخصت ہو جاتا۔

☆..... ہمارے دادا پیر حضرت خواجہ عبدالملک صدیقی رحمۃ اللہ علیہ کو ایک مرتبہ نبی علیہ السلام کی زیارت نصیب ہوئی۔ محظوظ نے ارشاد فرمایا، عبد الملک! آپ ہم سے ملاقات کے لئے نہیں آتے۔ عرض کیا، آقا! تم نا توبڑی ہے مگر وسائل نہیں ہیں۔ اللہ کے محظوظ نے ارشاد فرمایا، ”اچھا، ہم کہہ دیں گے۔“

اس کا نتیجہ یہ تھا کہ اگلے سال ان کے متعلقین میں سے تین چار بندے ان کے پاس آگئے اور عرض کرنے لگے، حضرت! میرے دل میں آ رہا ہے کہ آپ مہربانی فرمائیں اور میری طرف سے حج کریں۔ دوسرے نے بھی یہی کہا، حتیٰ کہ سب نے یہی کہا۔ اب حضرت رحمۃ اللہ علیہ نے ان میں سے ایک کی طرف سے دعوت قبول کر لی۔ لہذا انتظام ہو گیا۔ اگلے سال دوسرے کی طرف سے، ہر سال پانچ سات بندے ایسے ہوتے تھے جو انہیں حج کے لئے کہتے تھے۔ حتیٰ کہ اس کے بعد حضرت رحمۃ اللہ علیہ ستائیں سال تک زندہ رہے اور اللہ تعالیٰ نے انہیں ستائیں سال ہی حج کی توفیق عطا فرمائی۔ سبحان اللہ

محبوب ﷺ نے فرمادیا تھا کہ ہم کہہ دیں گے، لہذا اللہ نے انتظام فرمادیا۔ ایک فقیر بندہ اپنے خرچے پر ایک حج بھی نہیں کر سکتا اور اللہ تعالیٰ نے ستائیں سال حج کرنے کی سعادت نصیب فرمادی۔

☆..... پہلے سال حج کے موقع پر سعودی عرب کے اخبار میں ایک خبر آئی۔ یمن کے ایک حاجی صاحب آئے ہوئے تھے۔ ان کی تصویر بھی اخبار میں چھپی تھی۔ ان کی عمر ایک سو بیس سال تھی۔ انہوں نے بیان دیا کہ میں نے پہلا حج بیس سال کی عمر میں کیا اور اس مرتبہ میں زندگی کا سوواں حج کرنے کے لئے آیا ہوں۔ انہوں نے یہ بھی کہا کہ میں نے بیس حج سواری پر کئے اور اسی حج پیدل چل کے کئے۔

☆..... اب رہم ادھم حمدۃ اللہ علیہ نیشاپور سے حج کرنے چلے اور وہ اڑھائی سال میں مکہ مکرمہ پہنچے۔ انہوں نے ہر قدم پر درکعت نفل پڑھے۔ جب وہاں پہنچے تو جا کر دعامانگی، اے اللہ! لوگ تو تیرے گھر میں قدموں کے بل پہنچتے ہیں اور میں پلکوں کے بل چل کے آیا ہوں۔ ..... چنانچہ حج کا تعلق مال سے نہیں، اعمال سے ہے۔ یہ بات یاد رکھئے گا، انشاء اللہ فائدہ ملے گا۔ محبوب ﷺ کو راضی کرنے والے اعمال اپناو، اللہ تعالیٰ راستہ کھول دیں گے۔

☆..... کسی ملک میں ایک ڈاکٹر صاحب ملے۔ انہوں نے اپنا واقعہ خود بتایا کہ ہم گھر والے عمرہ کرنے کے لئے گئے۔ ہم اپنے بیٹے کو بھی ساتھ لے کر گئے۔ وہ بھی ڈاکٹر تھا کئی تو پی ایج ڈی ڈاکٹر ہوتے ہیں اور کئی صرف پی ایج ڈی ہوتے ہیں۔ کیا مطلب؟ پی کی مطلب ”پھرا“، ایج کا مطلب ”ہوا“ اور ڈی کا مطلب ”دماغ“۔ یعنی ”پھرا ہوا دماغ“..... انہوں نے بتایا کہ ہم نے احرام باندھے اور مکہ مکرمہ پہنچ گئے۔ جب عمرہ کرنے کے لئے مسجد حرام کے دروازے پر پہنچے تو ہمارا بیٹا کہنے لگا کہ میرے دل کو کچھ ہو رہا ہے لہذا میں اندر نہیں جاتا۔ ہم نے اسے سمجھایا لیکن وہ کہنے لگا، نہیں۔ ہم نے کہا کہ پھر تم یہیں بیٹھ جاؤ تاکہ تمہاری طبیعت کچھ سنبھل جائے۔ جب ہم دونوں میاں یوں عمرہ کر

کے آئے تو بینا و اپس کمرے میں آیا، کپڑے بد لے اور وہاں سے واپس اپنے ملک آگیا۔ اللہ تعالیٰ نے اسے بیت اللہ شریف کے دروازے سے واپس دھکا رہا۔ بیت اللہ کے دروازے تک پہنچ گیا لیکن بیت اللہ شریف دیکھنے کی توفیق نہ ملی۔

— حضرت ہے اس مسافرِ مضطرب کے حال پر  
جو تھک کے رہ گیا ہو منزل کے سامنے

## عشاق کا مجمع

پتہ نہیں کہ وہاں کیسے کیسے اللہ کے عشاق آتے ہیں۔ میں تو ان حاجیوں کو عشاق کا مجمع کہتا ہوں۔

اجازت ہو تو آکر میں بھی شامل ان میں ہو جاؤں  
سنا ہے کہ کل تیرے در پر ہجوم عاشقان ہو گا  
یہ اللہ کے در پر ہجوم عاشقان ہوتا ہے۔ سبحان اللہ  
کوئی اپنی تجدید لے کے آتا ہے۔  
کوئی پاک دامنی کی زندگی لے کے آتا ہے۔  
کوئی دین کی خدمت لے کے آتا ہے۔  
کوئی تقویٰ و پرہیز گاری لے کے آتا ہے۔  
کوئی عشق کی گھتیاں سلیخا کے آتا ہے۔

جنید بغدادی رحمۃ اللہ علیہ فرماتے ہیں کہ میں ایک مرتبہ طواف کر رہا تھا۔ میں نے ایک جوان لڑکی کو دیکھا۔ وہ بڑے ہی عاشقانہ اشعار پڑھ رہی تھی۔ جیسے کوئی اپنے محبوب کے عشق میں ڈوبا ہوا ہوتا ہے اور محبوب کی ملاقات کے لئے بے قرار ہوتا ہے، اسی طرح وہ بھی بے چینی میں آہیں بھر رہی تھی اور عاشقانہ اشعار پڑھ رہی تھی۔ میں نے اس لڑکی سے کہا، اے لڑکی! تو نوجوان ہے اور تجھے ایسے کھلے کھلے عاشقانہ اشعار پڑھنا زیب نہیں

دیتا۔ اس نے میری طرف دیکھا تو کہنے لگی، جنید! مجھے یہ بتاؤ کہ تم بیت کا طواف کر رہے ہو یا رب الbeit کا طواف کر رہے ہو؟ یعنی کیا تم گھر کا طواف کر رہے ہو یا گھروالے کا طواف کر رہے ہو؟ میں نے کہا کہ میں تو بیت کا طواف کر رہا ہوں۔ جب میں نے یہ کہا تو وہ مسکرائی اور کہنے لگی، ہاں جن کے دل پھر ہوتے ہیں وہ پھر کے گھر کا طواف کیا کرتے ہیں..... اللہ اکبر..... کچھ وہ لوگ ہوتے ہیں جو گھر کو دیکھ کے آتے ہیں اور کچھ لوگ ایسے ہیں جو گھر والے کی تجلیات کو دیکھ کر آتے ہیں۔ اسی لیے حج کے بعد کے طواف کا نام ”طواف زیارت“ ہے۔ جی ہاں قسمت والوں کو زیارت نصیب ہوتی ہوگی۔ یہ کیسے ہو سکتا ہے کہ کوئی گھر بلائے اور ملاقات نہ کرے۔ کوئی خود آئے اور اگلا ملاقات سے انکار کر دے تو اور بات ہوتی ہے۔ بلا کرتو کوئی بھی ملاقات کرنے سے انکار نہیں کرتا۔ جی ہاں، اللہ تعالیٰ نے خود ان الفاظ میں حج کے لئے بلا یا،

**وَأَذِنْ فِي النَّاسِ بِالْحَجَّ (الحج: ۲۷)**

[اور ان لوگوں کے درمیان حج کا اعلان کر دو]

میرے پیارے ابراہیم! دواذان، کرو اعلان کر آؤ میرے بندوں حج کے لئے۔ جب اس محبوب نے بلا یا ہے تو اپنا دیدار بھی عطا کرتا ہو گا۔ واہ میرے مولا! وہ بہت ہی عجیب جگہ ہے۔ وہاں پر اللہ تعالیٰ کی تجلیات بارش کی طرح طرح چھم چھم برس رہی ہوتی ہیں۔

## حاجی کی دعا کا مقام

. اگر وہاں جا کر ہمارے اعمال کی بنیاد پر مغفرت ہونی ہوتی تو پھر تو پتہ نہیں کہ کیا معاملہ ہوتا۔ مگر مزے کی بات یہ ہے کہ اللہ تعالیٰ کے محبوب ﷺ نے ایک دعا ایسی کر دی کہ جس کا کوئی بدل ہو، ہی نہیں سکتا۔ حدیث پاک میں آیا ہے کہ نبی علیہ الصلوٰۃ والسلام نے عرفات میں جا کر دعا فرمائی:

”اے اللہ! تو حاجی کی بھی مغفرت فرم اور جس کی مغفرت کی حاجی دعا کرے تو

اس کی بھی مغفرت فرماء۔“

کیا ہی رحمۃ للعالمین کا ظہور ہے.....!!! اب جانے والے حاجی گنگار ہیں کی، ان کے عملوں کی وجہ سے نہیں بلکہ محبوب ﷺ کی دعا کی وجہ سے اس کی مغفرت ہوتی ہے۔ قیامت تک آنے والے لوگوں کے لئے دروازے کھول دیئے۔ سبحان اللہ۔

## دو کام ضرور کیا کریں

جب کوئی حاجی حج پر جا رہا ہو تو دو کام ضرور کیا کریں۔ ایک کام تو یہ کہ اس خوش نصیب کی خدمت میں یہ عرض کیا جائے کہ بھی آپ میری مغفرت کے لئے دعا فرمادیجھے گا، ملتزم سے بھی لپٹ کر دعا کیجھے گا اور عرفات کے میدان میں بھی دعا کیجھے گا۔ اور دوسرا کام یہ کہ اس سے یہ کہیں کہ آپ میری طرف سے اللہ کے محبوب ﷺ کی خدمت میں صلوٰۃ وسلام ضرور پیش فرمادیجھے گا۔ آج کل یہ عجیب سردہبری دیکھنے میں آتی ہے کہ حاجی لوگ حج پر جا رہے ہوتے ہیں لیکن لوگ ان کے ذریعے اللہ کے محبوب ﷺ کی خدمت میں صلوٰۃ وسلام کا تقدیر نہیں بھیجتے۔ اس کا ضرور اہتمام کیا کریں۔

## سچ جذبے سے حج کی سعادت مانگنے

یہ تو اللہ رب العزت کا کرم ہوتا ہے۔ یہ مانگنے کا وقت ہے لہذا ان دونوں میں اللہ سے مانگنے۔ اس لئے کہ جب کسی کام کا ماحول ہوتا ہے تو پھر اس کے مطابق دعا میں بھی جلدی قبول ہو جاتی ہیں۔ یعنوان بھی آج اسی لئے چھیڑا ہے کہ آج کل اللہ کے چاہنے والے اللہ کے گھر کا دیدار کرنے کے لئے سفر پر جا رہے ہیں۔ روز خبریں آتی ہیں کہ آج اتنے حاجی چلے گئے، آج اتنے حاجی چلے گئے۔ ہم بھی اس بات کا احساس کریں اور اللہ تعالیٰ سے تنہائیوں میں، دونوں میں، راتوں میں، خلوتوں میں اور جلوتوں میں دعا میں مانگیں، اگر اللہ رب العزت راستہ کھول دیں گے تو ہمارے لئے جانا آسان ہو جائے گا۔

اس کا تعلق مال و دولت سے نہیں بلکہ اس کا تعلق جذبوں کی سچائی کے ساتھ ہے۔ اللہ تعالیٰ ہمیں بھی وہ سچائی عطا فرمادے اور ہمیں اپنی زندگی میں اپنے گھر کا بار بار دیدار عطا فرمادے..... حدیث پاک کا مفہوم ہے کہ جب بندہ حج کر کے واپس لوٹتا ہے تو وہ گناہوں سے اس طرح پاک ہو کر آتا ہے جس طرح اس دن پاک تھا جب اس کی ماں نے اس کو جنم دیا تھا..... جب یہ سعادت ملتی ہے تو کیوں نہ ہم بھی اس سفر پر جائیں اور اللہ رب العزت سے اپنے گناہوں کی معافی مانگیں۔ جو حضرات جا چکے ہیں وہ بار بار جانے کی دل میں تمنا کریں اور جو نہیں جانے کے وہ دل میں تمنا کریں کہ اے پروردگار آپ ہمارے لئے آسان فرمادیجئے۔ شرط یہ ہے کہ ان کے دل میں سچی تڑپ ہونی چاہیے کہاں اللہ! ہم آپ کا گھر دیکھنا چاہتے ہیں، کیونکہ

بِ مَكَهِ بَنِيِّ ازْ تَوْحِيدِ نُورِے

بَيْثَرِبِ ازْ حَبِيبِ اللَّهِ ظَهُورِے

گَرِ اِيْنِ دُوْ شَهْرِ مَارَا تو نَهْ دِيدَے

چَهْ دِيدِيِّ گَرِ درِيْ دِنيَا رسِيدَے

[مکہ میں توحید کا نور دیکھو اور بیثرب میں اللہ کے حبیب بَنِيِّ إِيمَان کا ظہور دیکھو، اگر ہم نے دنیا میں آکر ان دو شہروں کو نہیں دیکھا تو پھر دنیا میں ہم نے دیکھا ہی کیا ہے] یہ بات ذہن میں رکھنا کہ اگر جذبہ سچا ہو تو اللہ رب العزت اسی دنیا میں حج پر جانے کا دروازہ کھول دیں گے اور اگر دنیا میں دروازہ نہ بھی کھلا تو اللہ تعالیٰ اسے قیامت کے دن حاجج میں ضرور شامل فرمادیں گے۔ اللہ رب العزت ہم عاجز مسکینوں کو بار بار سفر حج کی سعادت نصیب فرمادے۔ (آمین ثم آمین)

وآخر دعوانا ان الحمد لله رب العلمين



إِنَّ الْحُكْمَ إِلَّا لِلَّهِ (يوسف: ٣٠)

# حکم خدا کی اہمیت

بيان حضرت اقدس  
مولانا پیرزاد الفقار احمد نقشبندی مجددی  
دامت برکاتہم

## اقتباس

حکم خدا، حکم خدا ہے۔ آج کے زمانے کے فسادات میں سے ایک فساد یہ بھی ہے کہ احکام الہی کی عظمت دل سے نکلتی جا رہی ہے۔ شریعت کے احکام جب کسی کے سامنے آتے ہیں اور وہ ان کی منشاء کے خلاف ہوتے ہیں تو ان کے نفوس تاویلات نکالنا شروع کر دیتے ہیں، فرار کی را ہیں اختیار کرتے ہیں اور سوالات پوچھتے ہیں کہ شریعت میں ایسا کیوں ہے؟..... یاد رکھئے کہ جس بندے نے کلمہ پڑھ لیا اور کہہ دیا کہ

**قبلُّ جَمِيعِ أَحْكَامِهِ**

تو اب اس کے پاس سوال کرنے کا اختیار نہیں رہا، اب وہ یہ نہیں پوچھ سکتا کہ شریعت میں ایسا کیوں ہے؟ جب احکام قبول کر لئے تو اب فقط احکام پر عمل کرنا باتی رہ گیا۔

(حضرت مولانا پیر ذوالفقار احمد نقشبندی مجددی مظہر)

# حکم خدا کی اہمیت

الْحَمْدُ لِلّٰهِ وَكَفٰی وَسَلَّمَ عَلٰی عِبَادِهِ الَّذِینَ اصْطَفَیَ امَّا بَعْدُ!  
فَاغُوْذُ بِاللّٰهِ مِنَ الشَّيْطَنِ الرَّجِيمِ ۝ بِسْمِ اللّٰهِ الرَّحْمٰنِ الرَّحِيمِ ۝  
إِنَّ الْحُكْمَ إِلَّا لِلّٰهِ (یوسف: ۲۰)

سُبْخَنَ رَبِّكَ رَبِّ الْعِزَّةِ عَمَّا يَصْفُونَ ۝ وَسَلَّمَ عَلٰی الْمُرْسَلِينَ ۝  
وَالْحَمْدُ لِلّٰهِ رَبِّ الْعَلَمِينَ ۝

اللَّهُمَّ صَلِّ عَلٰی سَيِّدِنَا مُحَمَّدٍ وَ عَلٰی آلِ سَيِّدِنَا مُحَمَّدٍ وَ بَارِكْ وَسَلِّمْ  
اللَّهُمَّ صَلِّ عَلٰی سَيِّدِنَا مُحَمَّدٍ وَ عَلٰی آلِ سَيِّدِنَا مُحَمَّدٍ وَ بَارِكْ وَسَلِّمْ  
اللَّهُمَّ صَلِّ عَلٰی سَيِّدِنَا مُحَمَّدٍ وَ عَلٰی آلِ سَيِّدِنَا مُحَمَّدٍ وَ بَارِكْ وَسَلِّمْ

## عاجزی کا دروازہ

اللہ رب العزت عظمت اور کبریائی والے ہیں۔ وہ اس کائنات کے خالق اور مالک ہیں۔ زمین اور آسمان میں اسی پروردگار کا حکم چلتا ہے اور ان کے درمیان اسی کی باධشاہی کا فرمایا ہے۔ سب شان اور بلندی اسی کو زیبا ہے۔ اسی لئے حدیث قدسی میں اللہ رب العزت کا ارشاد ہے کہ

الْكَبْرُ رِدَائِيٌّ [بلندی اور بڑائی میری چادر ہے]

بلاشبہ یہ چادر پروردگارِ عالم کو ہی سمجھتی ہے۔ اس لئے بندے کو چاہیے کہ وہ عاجزی اختیار کرے۔ عاجزی وہ نعمت ہے کہ جس کو اختیار کئے بغیر کسی بھی انسان کو اللہ رب العزت کی معرفت نصیب نہیں ہو سکتی۔ جو انسان بھی اللہ کے درستک پہنچا اسے عاجزی کے دروازے سے گزرنا پڑتا۔ اس دروازے میں سے گزرے بغیر کوئی بندہ بھی اللہ سے

واصل نہیں ہوا۔ اس عاجزی کو پیدا کرنے لئے مشائخ نظام مجاهدے کرواتے ہیں، پروردگار کے درپر جھکنا اور اس کی ماننا سکھاتے ہیں اور اس کے احکام کی عظمت دل میں پیدا کرتے ہیں۔

## حکمِ خدا کی اہمیت

حکمِ خدا، حکمِ خدا ہے۔ آج کے زمانے کے فوادات میں سے ایک فوادیہ بھی ہے کہ احکامِ الہی کی عظمتِ دل سے نکلتی جا رہی ہے۔ شریعت کے احکام جب کسی کے سامنے آتے ہیں اور وہ ان کی منشاء کے خلاف ہوتے ہیں تو ان کے نفوس تاویلات نکالنا شروع کردیتے ہیں، فرار کی راہیں اختیار کرتے ہیں اور سوالات پوچھتے ہیں کہ شریعت میں ایسا کیوں ہے؟..... یاد رکھئے کہ جس بندے نے کلمہ پڑھ لیا اور کہہ دیا کہ

قُلْتُ جَمِيعَ أَحْكَامِهِ

[میں نے اللہ تعالیٰ (کی) شریعت کے سب احکام قبول کرنے]

تو اب اس کے پاس سوال کرنے کا اختیار نہیں رہا، اب وہ یہ نہیں پوچھ سکتا کہ شریعت میں ایسا کیوں ہے؟ جب احکام قبول کرنے تواب فقط احکام پر عمل کرنا باقی رہ گیا۔

## جانوروں کی فرمانبرداری

اللہ رب العزت اనے جانوروں کو انسان کے تابع بنادیا ہے۔ مثال کے طور پر.....

(۱)..... اونٹ اتنا بڑا جانور ہے کہ اگر ایک لات مار دے تو بندے کی جان ہی نکل جائے۔ لیکن چھوٹے سے بچے کے ہاتھ میں اس کی نکیل دے دی جائے تو اونٹ اس کے پیچھے چلنا شروع کر دیتا ہے۔ حالانکہ یہ آٹھ دس سال کا بچہ ہے۔ مگر اونٹ کو اس کا بھی مطبع و فرمانبردار بنادیا گیا۔ اس نے اپنے مالک سے کبھی جھگڑا نہیں کیا کہ میری کمر پر بوجھنہ

لا دو۔ اونٹ کی جامت دیکھیں اور چھوٹے بچے کا معاملہ دیکھیں..... کیا کوئی تک بنتی ہے؟..... مگر نہیں، پروردگار نے اسے مطعّنہ نہادیا ہے، اس لئے سرجھکاے پیچھے پیچھے چل رہا ہوتا ہے۔ اس کا مالک اس کو جہاں چاہے لے جائے وہ بغیر کسی حیل و جلت کے پیچھے چلتا رہتا ہے۔ حتیٰ کہ سینکڑوں میل کا سفر طے کر لیتا ہے۔

(۲) ..... اللہ تعالیٰ نے گھوڑے کو انسان کے ماتحت بنا دیا ہے اور وہ انسان کی فرمانبرداری کرتا ہے۔ پھر اللہ تعالیٰ نے گھوڑے سے بولنے کا اختیار بھی چھین لیا ہے۔ اگر بالفرض گھوڑے کو بولنے کی قوت مل جاتی اور وہ بھی قدم قدم پر کہتا کہ آپ نے مجھے دانہ نہیں دیا..... یا چارہ نہیں دیا یا مجھے بھی Sick Leave (بیماری کی چھٹی) چاہیے کیونکہ آج میری طبیعت ٹھیک نہیں ہے..... تو ہمارے لئے مصیبت کھڑی ہو جاتی۔ انسان کا حال دیکھو کہ وہ سارا دن گھوڑے سے کام لیتا ہے اور شام کو اسے دانہ ڈالنا بھی بھول جاتا ہے۔ گھاس تھوڑا ملا تو جتنا تھا وہی ڈال دیا۔ اس کا پیٹ بھرے یا نہ بھرے وہ صبر شکر کے ساتھ اس کو کھا کے کھڑا ہو جاتا ہے..... سردیوں کی رات میں۔ مالک خود تو بستر میں رضائی اوڑھ کر سو گیا جبکہ وہ با اوقات گھوڑے کو کمرے میں باندھنا بھی بھول جاتا ہے۔ یوں گھوڑا ساری رات سردی کے اندر کھڑا رہتا ہے، اس کے لئے پلٹگ، بستر ور رضائی بھی نہیں ہوتی، اسے سردی میں نیند بھی نہیں آتی اور وہ لیٹ بھی نہیں سکتا بلکہ کھڑے کھڑے سو جاتا ہے۔ وہ ساری رات اسی طرح گزار دیتا ہے۔ اگلے دن اس کے لئے Sick Leave بھی نہیں ہوتی۔ وہ مالک کو نہیں کہہ سکتا کہ آج میں کام پر نہیں جا سکتا کیونکہ آج میری طبیعت ٹھیک نہیں ہے اور رات کو میری نیند بھی پوری نہیں ہوئی۔ مالک اسے دوسرے دن بھی تانگے میں جوت دیتا ہے اور پھر سارا دن بھاگتا رہتا ہے۔ کئی مرتبہ ہم نے دیکھا کہ مالک نے اپنے گھوڑے کو پانی بھی نہیں پلایا ہوتا اور کہیں آکے کھڑا کیا تو قریب ہی گندی نالی سے گھوڑے نے پانی پینا شروع کر دیا۔ وہ اپنے

مالک کا شکوہ بھی نہیں کر سکتا کہ آپ کے لئے تو پیپری اور کوک ہے اور میرے لئے پانی بھی نہیں ہے..... اور یہ بھی دیکھنے میں آیا ہے کہ سارا دن بھاگنے کی وجہ سے گھوڑا تھک چکا ہوتا ہے اور اسی دوران مالک کو اٹیشن جانے والی سواریاں مل جاتی ہیں، سواریاں اسے کہتی ہیں کہ ہم آپ کو پانچ روپے زیادہ دیں گے، گھوڑے کو ذرا جلدی دوڑا میں کیونکہ ہماری گاڑی نکل رہی ہے۔ گھوڑا سارا دن کا تھکا ہوا ہوتا ہے مگر مالک اسے چاکب مارنا شروع کر دیتا ہے۔ وہ مالک کو پہنچ کر سکتا کہ میں تو سارا دن بھاگتا رہا ہوں، اب پانچ روپے کی خاطر مجھ پر اتنا ظلم کر رہے ہو۔ وہ بیچارہ چاکب بھی کھارہا ہوتا ہے اور بھاگ بھی رہا ہوتا ہے۔ یہی نہیں بلکہ اس کی مجبوری دیکھنے کے اس بھاگنے کے دوران اگر اس کو لید کرنے کی ضرورت پیش آتی ہے تو اس کو اس ضرورت کے لئے بھی کھڑا ہونے کی فرصت نہیں ہوتی۔ لہذا وہ بھاگ بھی رہا ہوتا ہے اور لید بھی کر رہا ہوتا ہے..... آپ نے کبھی کسی کو اتنا مجبور بھی دیکھا ہے کہ اس طبعی ضرورت کے لئے بھی اس کو کھڑا ہونے کی فرصت نہیں دی جا رہی..... گھوڑا لید بھی پھینکتا جا رہا ہوتا ہے اور وہ اپنا سفر بھی کرتا جا رہا ہوتا ہے..... اگر اس کے جسم پر زخم ہو اور مالک اس پر کچھ نہ لگائے تو تکھیاں اس پر بیٹھ کر اسے نگ کرتی ہیں لیکن وہ اپنے مالک کو بتا نہیں سکتا کہ جناب! کچھ اس پر بھی لگا دیجئے۔ مالک اگلے دن پھر اس پر زین ڈال دیتا ہے جس سے اس کا پرانا زخم پھر تازہ ہو جاتا ہے۔ مگر اس کو بتانے کی اجازت نہیں ہوتی..... آپ سوچئے تو سہی کہ گھوڑا اپنے مالک کا کتنا فرمانبردار ہے کہ ہر کام میں آمین ہی کہد رہا ہوتا ہے، اس کو آگے سے بولنے یا نافرمانی کرنے کی اجازت ہی نہیں ہوتی۔

(۳)..... لوگ حفاظت کے لئے اپنے گھروں میں کتے پالتے ہیں۔ کتے کو جب بھوک لگتی ہے تو وہ آکر جوتوں میں بیٹھتا ہے۔ کبھی کسی کتے کو یہ جرأت نہیں ہوئی کہ وہ دسترخوان پر پڑے ہوئے کھانے میں سے کوئی بوٹی اٹھا کر لے جائے۔ حالانکہ اس میں

اتنی طاقت ہوتی ہے کہ اگر وہ جھپٹ پڑے تو دستر خوان پر بیٹھ کر لوگوں سے روٹی بھی چھین کر لے جائے مگر وہ ایسا نہیں کرتا۔ اس کے بیٹھنے کی جگہ قالین نہیں ہوتی بلکہ اس کے بیٹھنے کی جگہ جو توں میں ہوتی ہے۔ وہ سمجھتا ہے کہ میں ماتحت ہوں اور میری جگہ بھی ہے۔ تو آپ اندازہ لگایے کہ کتنا اپنے مالک کے جو توں میں بیٹھتا ہے اور جو توں سے آگے بڑھنے کی جرأت نہیں کرتا..... کیوں؟..... اس لئے کہ اللہ تعالیٰ نے اس کو ماتحت بنادیا ہے۔ وہ ساری رات جاگ کر مالک کے گھر پر پہرا دیتا ہے اور صبح اس کے لئے کوئی بستر نہیں ہوتا۔ کتنے کا کوئی گھر ہی نہیں ہوتا، کبھی اس دیوار کے نیچے اور کبھی اس درخت کے نیچے، اس طرح وہ زندگی گزار دیتا ہے۔ اگر مالک جوتے اور ڈنڈے بھی مارے تو کتنے کی یہ عادت ہوتی ہے کہ وہ تھوڑی دیر کے لئے کہیں او جمل ہو جاتا ہے اور پھر اسی مالک کے دروازے پر بیٹھا ہوتا ہے۔ یہ کتنا وفا دار جانور ہے کہ جوتے کھا کر بھی اپنے مالک کا گھر نہیں چھوڑتا اور ہماری یہ حالت ہے کہ ہم نعمتیں کھاتے ہوئے بھی اپنے مالک کا دریا نہیں آتا۔

## کتنے کی وفاداری

کتنے کی وفاداری کے بیسوں واقعات کتابوں میں ملتے ہیں۔ مثال کے طور پر (۱)..... حیات الحیوان میں لکھا ہے کہ ایک شخص سفر پر نکلا۔ راستے میں اس نے کسی جگہ پر ایک خوبصورت قبہ بنایا ہوا یکھا۔ اسے دیکھ کر اندازہ ہوتا تھا کہ اس کی تعمیر پر خوب خرچ کیا گیا ہے۔ اس قبہ پر لکھا ہوا تھا کہ جو شخص اس قبہ کی تعمیر کی وجہ معلوم کرنا چاہے ہے وہ اس گاؤں میں سے جا کر معلوم کرے۔

اس آدمی کے دل میں یہ تجسس پیدا ہوا کہ گاؤں جا کر اس قبے کی تعمیر کی وجہ معلوم کرنی چاہیے۔ چنانچہ وہ اس گاؤں میں گیا اور لوگوں سے پوچھنا شروع کر دیا۔ وہ جس سے بھی پوچھتا وہ علمی کا اظہار کرتا۔ بالآخر پتہ کرتے اسے ایک ایسے شخص کا علم

ہوا جس کی عمر دوسو برس تھی۔ وہ آدمی ان کے پاس گیا اور ان سے اس قبی کے متعلق سوال کیا۔ اس ضعیف العمر شخص نے بتایا کہ میں اپنے والد سے سنا کرتا تھا کہ اس گاؤں میں ایک زمیندار ہتا تھا۔ اس کے پاس ایک کتاب تھا جو ہر وقت اس کے ساتھ رہتا تھا اور کسی وقت بھی اس سے جدا نہیں ہوتا تھا۔

ایک دن وہ زمیندار کہیں سیر کرنے گیا اور اپنے کتنے کو گھر پر ہی باندھ گیا تا کہ وہ اس کے ساتھ نہ جائے اور چلتے وقت اپنے باورچی کو بلا کر ہدایت کی کہ میرے لئے دودھ کا کھانا تیار کر کے رکھے..... زمین دار وہ کھانا بڑے شوق سے کھاتا تھا..... زمیندار کے گھر میں ایک گونگی لوٹدی بھی تھی۔ جب زمیندار باہر گیا تو وہ لوٹدی اس بندھے ہوئے کتنے کے قریب جا کر بیٹھ گئی۔ کچھ دیر کے بعد زمیندار کے باورچی نے اس کے لئے دودھ کا کھانا تیار کیا اور اس کو ایک بڑے پیالے میں رکھ کر اس گونگی لڑکی اور کتنے کے قریب لا کر اوپھی جگہ پر رکھ دیا تا کہ جب زمیندار واپس آئے تو اس کو آسانی سے کھانامل جائے۔

جب باورچی کھانا رکھ کر چلا گیا تو ایک کالانگ اس جگہ پر آیا اور اس اوپھی جگہ پر چڑھ کر اس پیالے میں سے دودھ پی کر چلتا بنا۔ کچھ دیر کے بعد جب زمیندار واپس آیا اور اس نے اپنا پسندیدہ کھانا پیالے میں تیار کھا ہوا دیکھا تو پیالہ اٹھا لیا اور جیسے ہی اس کو کھانے کا ارادہ کیا تو گونگی لڑکی نے بڑے زور سے تالی بجائی اور ساتھ ساتھ زمیندار کو ہاتھ کے اشارے سے بھی کہا کہ وہ اس کھانے کو نہ کھائے۔ مگر زمیندار گونگی کی بات نہ سمجھ سکا اور ایک نظر گونگی کو دیکھ کر پھر پیالے کی طرف متوجہ ہوا۔ ابھی اس نے کھانے کے لئے ہاتھ ڈالا ہی تھا کہ اتنے میں کتاب بہت زور سے بھونکا اور مسلسل بھونکتارہا، حتیٰ کہ جوش میں آ کر اس نے اپنی زنجیر بھی توڑنے کی کوشش کی۔

زمیندار کو ان دونوں کی ان حرکتوں پر تجھب ہوا اور وہ سوچنے لگا کہ آخر یہ معاملہ کیا ہے؟ چنانچہ وہ اٹھا اور پیالے کو رکھ کر کتنے کے پاس گیا اور اس کو کھول دیا۔ کتنے نے زنجیر

سے آزادی پاتے ہی اس پیالے کی طرف چھلانگ لگائی اور جھپٹا مار کر اس پیالے کو نیچے گردیا۔ زمیندار یہ سمجھا کہ یہ کتنا اس کھانے کی وجہ سے بے تاب تھا۔ چنانچہ اپنا پسندیدہ کھانا گرانے پر غصے میں آ کر اس نے کتے کو کوئی چیز انھا کر مار دی۔ لیکن کتے نے اب بھی پیالے میں کچھ دودھ بچا ہوا دیکھا تو اس نے فوراً اپنا منہ اس پیالے میں ڈال دیا اور بچا ہوا دودھ پی گیا۔ دودھ کا کتے کے حلق سے نیچے اترنا ہی تھا کہ وہ زمین پر گر کر تڑپنے لگا اور کچھ دری کے بعد مر گیا۔

اب زمیندار کو اور بھی حیرانی ہوئی اور اس نے گونگی لڑکی سے پوچھا کہ آخر اس دودھ میں کیا بات تھی کہ کتنا اس کو پیتے ہی مر گیا۔ اس وقت گونگی نے اشاروں سے زمیندار کو سمجھایا کہ اس دودھ میں سے ایک کالانگ کچھ دودھ گیا تھا جس کے زہر کی وجہ سے کتا مر چکا ہے اور وہ خود اور کتا اسی وجہ سے تم کو اس کے پینے سے روک رہے تھے۔ جب زمیندار کی سمجھ میں ساری بات آگئی تو اس نے باور پھی کو بلا یا اور اس کو سرزنش کی کہ اس نے کھانا کھلا ہوا کیوں رکھا تھا۔ اس کے بعد زمیندار نے اس کتے کو دفنا کر اس کے اوپر یہ قبیہ تعمیر کر دیا..... ذرا سوچنے کے کتے کے اندر کتنی وفاداری ہوتی ہے کہ اس نے اپنی جان دے کر اپنے ماں کی جان بچالی۔

(۲) ..... عجائب الخلوقات میں ایک واقعہ لکھا ہے کہ ایک شخص نے کسی کو قتل کر کے اسی لاش کسی کنوئی میں ڈال دی۔ مقتول کا کتاواردات کے وقت اس کے ساتھ تھا۔ وہ کتا روزانہ اس کنوئی میں پر آتا اور اپنے بچوں سے اس کی مٹی ہٹاتا اور اشاروں سے بتاتا کہ اس کا مقتول ماں کی یہاں ہے اور جب کبھی قاتل اس کے سامنے آتا تو وہ اس کو دیکھ کر بھونکنے لگتا۔ لوگوں نے جب بار بار اس بات کو دیکھا تو انہوں نے اس جگہ کو کھدوایا۔ چنانچہ ہاں سے مقتول کی لاش برآمد ہوئی اور اس کے قاتل کو سزاۓ موت دی گئی۔

## ایک نازک مسئلہ

جس طرح حیوانوں کو اللہ تعالیٰ نے انسان کا فرمانبردار اور ماتحت بنا دیا ہے اور وہ اس کے سامنے اپنا سر جھکا دیتے ہیں اسی طرح اللہ تعالیٰ نے انسانوں کو اپنے محبوب ﷺ کا ماتحت بنا دیا ہے، لہذا جتنے بھی انسان ہیں ان کو چاہیے کہ وہ نبی علیہ الصلوٰۃ والسلام کے حکم پر ہر وقت لبیک اور آمین کہا کریں۔ نہ کوئی انکار کی گنجائش ہے اور نہ ہی نبی علیہ السلام کی کسی سنت پر اعتراض کی کوئی گنجائش ہے۔ کلمہ پڑھ کر ہم نے عہد کیا ہے کہ اے اللہ! جس طرح ہمارے جانور ہمارے ماتحت ہیں اسی طرح ہم آپ کے اور آپ کے محبوب ﷺ کے ماتحت ہیں۔ اے اللہ! اگر ہم جانوروں کے مالک ہیں اور وہ ہماری اتنی فرمانبرداری کرتے ہیں تو ہمارے اصل مالک تو آپ ہیں، ہمیں بھی آپ کی فرمانبرداری کرنی چاہیے۔ اسی لئے اللہ تعالیٰ کے احکام میں نکتہ چینی کرنا اور نبی علیہ الصلوٰۃ والسلام کی سنتوں پر اعتراض کرنا ایمان سے محرومی کا سبب بن جاتا ہے۔ لہذا آج کے دور کا یہ بہت بڑا فتنہ ہے۔ آج کل کالجوں اور یونیورسٹیوں کے لڑکے آپس میں بیٹھ کر یہ Topic (موضوع) چھیڑ لیتے ہیں کہ جی شریعت میں یہ کیوں ہے، یہ کیوں ہے اور ایمان جیسی دولت سے محروم رہ جاتے ہیں۔ یہ مسئلہ بہت نازک ہے۔

قاضی شاء اللہ پانی پتی رحمۃ اللہ علیہ نے مالا بُدْمِنَةٍ میں یہ مسئلہ لکھا ہے کہ اگر دو بندوں میں گفتگو ہو رہی ہو اور ان میں سے ایک یہ کہہ دے کہ یار! یہ تو شریعت کی بات ہے اور سننے والا جواب میں کہہ دے کہ ”رکھ پرے شریعت کو“ تو فقد کفر۔ یعنی ان لفظوں کے کہنے سے وہ بندہ کافر بن جاتا ہے۔ یہ کوئی چھوٹی سی بات ہے کہ ایک بندہ شریعت کی بات کہے اور دوسرا کہے کہ ”رکھ پرے شریعت کو“۔

یاد رکھیں کہ جہاں بھی سنت کا اختلاف ہو گا وہاں انسان ایمان سے محروم ہو جائے گا۔ اپنی سستی اور غلطت کی وجہ سے سنت پر عمل نہ کرنا الگ مسئلہ ہے، اس سے انسان

گنہگار تو ضرور ہوتا ہے مگر اس سے کافرنہیں ہوتا، لیکن اگر کوئی بندہ سنت پر اعتراض کر دے یا سنت کا نمادق اڑائے یا کوئی ایسی بات کر دے جس سے سنت ہلکی اور بے وزن نظر آئے تو اس سے انسان ایمان سے محروم ہو جاتا ہے۔ یہاں سمجھنے والی بات یہ ہے کہ اپنے دل میں حکمِ خدا کی عظمت بٹھایے۔ یاد رکھیں کہ جب تک سالک کے دل میں حکمِ خدا کی عظمت پیدا نہیں ہوگی اس وقت تک نفس کو لوگام نہیں پڑے گی، نفس ہمیشہ شریعت کے اندر اپنی منشاء تلاش کرے گا۔ حتیٰ کہ عالم بھی جب قرآن پڑھے گا تو اس میں سے منشاءِ خداوندی تلاش کرنے کی بجائے اپنی منشاء تلاش کرے گا۔ ہمیں چاہئے کہ ہم قرآن مجید میں اللہ رب العزت کی منشاء تلاش کریں اور یہ تب ہوتا ہے جب نفس کے گھوڑے کو لوگام دے دی جائے اور حکمِ خدا کی عظمت دل میں آجائے۔

### ایاز کے دل میں حکمِ شاہی کی قدر

سلطان محمود غزنوی رحمۃ اللہ علیہ ایک بڑا نیک مسلمان بادشاہ گزرا ہے۔ اس کے پاس ایک غلام تھا جس کا نام ”ایاز“ تھا۔ وہ ایک دیہاتی آدمی تھا لیکن جب وہ بادشاہ کے پاس آیا تو ایک اچھا خدمت گارثابت ہوا۔ بادشاہ کو اس کی خدمت پسند آگئی۔ اسی لئے بادشاہ نے اسے اپنے مقرین میں شامل فرمایا۔

اب دوسرے مصاحبین کے دلوں میں حسد پیدا ہوا کہ اس کی اتنی عزت افزائی کیوں ہوتی ہے..... جی ہاں، جہاں فضل و کمال ہوتا ہے وہاں حاسدین بھی پیدا ہو جاتے ہیں..... اب وہ حاسدین آپس میں مشورہ کرتے رہتے کہ ہم اس کو کیسے بادشاہ کی نظر سے گرا کیں تاکہ یہ یہاں سے دفع دور ہو جائے۔ چنانچہ وہ موقع کی تلاش میں رہتے تھے..... حسد کی آنکھیں نہیں ہوتیں مگر اس کے کان بہت بڑے ہوتے ہیں اس لئے حاسدین چھوٹی چھوٹی باتیں سننا کر ان کا بنگلہ بنانے کی کوشش کرتے ہیں۔

☆..... ایک دن ان لوگوں نے مل کر بادشاہ سے کہا کہ بادشاہ سلامت! ہم آپ کے

مقرب ہیں، پڑھے لکھے ہیں، خاندانی لوگ ہیں اور امراء بھی ہیں لیکن آپ کی محبت کی جو نظر ایا ز پر ہے وہ اور کسی پر نہیں ہے۔ بادشاہ نے کہا، نھیک ہے، میں آپ کو بھی اس کا جواب دوں گا۔

ایک دن بادشاہ نے ایک پھل منگوایا جو بہت ہی کڑوا تھا۔ اس نے اس کی قاشیں بنوائیں اور ایک ایک قاش اپنے مصحابین میں تقسیم کروادی۔ ایک قاش ایا ز کو بھی دی۔ اب جس نے بھی وہ پھل کھایا اسے بہت ہی کڑوا لگا۔ ہر ایک نے کہا کہ بادشاہ سلامت! یہ پھل تو بہت ہی کڑوا ہے۔ لیکن جب بادشاہ نے ایا ز کو دیکھا تو وہ مزے سے پھل کھارہ تھا۔ بادشاہ نے پوچھا، ایا ز! آپ کو پھل کڑوانہیں لگ رہا؟ عرض کیا، بادشاہ سلامت!

کڑوا تو بہت ہے۔ بادشاہ نے کہا، آپ تو بڑے آرام سے کھارہ ہے ہیں۔ کہنے لگا، ”مجھے خیال آیا ہے کہ آپ کے جن ہاتھوں سے میں زندگی میں سینکڑوں مرتبہ میٹھی چیزیں لے کر کھا چکا ہوں، اگر ان ہاتھوں سے آج کڑوی چیز بھی مل گئی ہے تو میں اس کو کیسے واپس کروں، لہذا مجھے واپس کرتے ہوئے شرم محسوس ہوئی اور میں نے کڑوی چیز بھی کھا لی۔“

مولانا روم رحمۃ اللہ علیہ فرماتے ہیں کہ کاش! ہمارے اندر بھی یہ خوبی پیدا ہو جائے کہ ہم ہر حال میں اللہ تعالیٰ کی نعمتوں کا استعمال کرتے ہوئے اس کی شکر گزاری بجا لائیں۔ جس پروردگار نے ہمیں ہزاروں خوشیاں عطا فرمائیں اگر کبھی کوئی غم اور تکلیف کی بات بھی پیش آجائے تو ہمیں چاہیے کہ ہم نہ تو اللہ تعالیٰ کا شکوہ کریں اور نہ ہی اس کا در چھوڑیں۔ آج تو اللہ تعالیٰ کی نعمتوں کی انتہائیں اس کے باوجود ہمیں شکر کرنے کا پتہ ہی نہیں۔

☆..... ایک دوسرے واقعہ میں لکھا ہے کہ سلطان محمود غزنوی رحمۃ اللہ علیہ کے مصحابین نے انہیں یہ شکایت لگائی کہ بادشاہ سلامت! ایا ز کی ایک الماری ہے، یہ اس الماری کو تلا لگا

کر رکھتا ہے، وہ روزانہ اس الماری کو کھول کر دیکھتا ہے اور کسی دوسرے بندے کو دیکھنے نہیں دیتا۔ ہمارا خیال ہے کہ اس نے آپ کے خزانے کے قیمتی ہیرے اور موتی اس کے اندر چھپا کر رکھے ہوئے ہیں، آپ ذرا اس کی تلاشی لجھتے۔

جب بادشاہ کو یہ شکایت لگائی گئی تو بادشاہ سلامت نے اسی وقت ایا ز کو بلوایا اور کہا،  
ایا ز! کیا تمہاری کوئی الماری ہے؟ اس نے کہا، جی ہے،

پوچھا، کیا اسے تالا لگا کر رکھتے ہو؟

اس نے کہا، جی ہاں

پوچھا، کسی اور کو دیکھنے دیتے ہو؟

عرض کیا، جی نہیں

پھر پوچھا، کیا تم خود اسے روزانہ دیکھتے ہو؟

عرض کیا، جی ہاں

پھر بادشاہ نے فرمایا کہ چاہی لاؤ۔ ایا ز نے چاہی دے دی۔ بادشاہ نے کسی بندے کو بھیجا کہ جاؤ اور اس الماری میں جو کچھ موجود ہے وہ سب کچھ لا کر یہاں سب کے سامنے پیش کر دو..... وہ حاسدین بڑے خوش ہوئے کہ دیکھو اب اس کی حقیقت کھل جائے گی۔ جب اس کی چوری کا سامان سامنے آئے گا تو بادشاہ ابھی اس کو یہاں سے دھکے دے کر نکال دے گا۔

اللہ کی شان کہ جب وہ بندہ واپس آیا تو اس نے آ کر بادشاہ کے سامنے تین چیزیں رکھ دیں۔ ایک پرانا جوتا، ایک پرانا تہہ بندہ اور ایک پرانا کرتہ بادشاہ نے پوچھا، اس میں کچھ اور نہیں تھا؟ اس نے کہا، جی نہیں۔ پھر بادشاہ نے ایا ز کی طرف متوجہ ہو کر پوچھا، ایا ز! کیا اس میں کچھ اور نہیں ہے؟ اس نے کہا، جی نہیں، یہی کچھ تھا۔

بادشاہ نے کہا، ایا ز! اس میں تو کوئی ایسی قیمتی چیز نہیں ہے جسے تم تالے میں بند کر کے رکھو اور کسی دوسرے کو دیکھنے بھی نہ دو اور کوئی ایسی چیز بھی نہیں کہ جسے تم روزانہ آکر چیک کرو کہ ٹھیک ہے یا نہیں۔

اس نے کہا، بادشاہ سلامت! بات یہ ہے کہ میرے نزدیک یہ بہت قیمتی ہیں۔  
بادشاہ نے پوچھا، بھی! وہ کیسے؟

اس نے کہا، ”بادشاہ سلامت! وہ اس لئے کہ جب میں آپ کے دربار میں پہلی مرتبہ آیا تھا تو یہ جوتے پہنے ہوئے تھا، یہ تہہ بند باندھا ہوا تھا اور یہ کرتہ پہنا ہوا تھا۔ میں نے ان تینوں چیزوں کو محفوظ کر لیا تھا۔ اب میں روزانہ الماری کھول کر ان کو دیکھتا ہوں اور اپنے نفس کو سمجھتا ہوں کہ ایا ز! تمہاری اوقات یہی تھی، تم اپنی اوقات نہ بھولنا، اب تمہیں جو کچھ ملا ہے یہ سب تمہارے بادشاہ کا تم پر احسان ہے۔ لہذا تم اپنے بادشاہ کا احسان سامنے رکھنا۔ بادشاہ سلامت! اس طرح مجھے اپنی اوقات یاد رہتی ہے کہ میں کیا تھا اور مجھے بادشاہ کے قرب نے کیا کیا عزیز تین بخششیں۔“

کاش! ہماری بھی یہی کیفیت ہو جاتی کہ ہم اللہ رب العزت کی نعمتوں کا استحضار رکھتے اور اپنی اوقات کو یاد رکھتے۔ ہمیں تو ذرا سا کچھ مل جاتا ہے تو سب سے پہلے اپنی اوقات بھولتے ہیں۔

☆..... ایک دن بادشاہ نے اپنے خزانے سے ایک قیمتی ہیرا منگوایا۔ پھر ایک ہتھوڑی منگوائی اور اپنے دربار یوں سے کہا کہ آج میں تمہاری ذہانت کا امتحان لیتا ہوں۔ انہوں نے کہا، جی بہت اچھا۔ اب اس بادشاہ نے اپنے ایک درباری کو ہیرا دیا اور ساتھ ہی ہتھوڑا بھی پکڑا دیا۔ پھر اسے کہا کہ اسے توڑو۔ وہ سمجھتا تھا کہ یہ تو ہماری عقل کا امتحان ہے۔ چنانچہ وہ کہنے لگا، بادشاہ سلامت! یہ ہیرا تو بڑا قیمتی ہے، یہ تو آپ کے خزانے میں ہی بجا ہے لہذا اسے نہیں توڑنا چاہیے۔ بادشاہ نے خوش ہو کر کہا، بہت اچھا۔ وہ سمجھا کہ میرا

جواب بالکل ٹھیک ہے۔ پھر بادشاہ نے وہ ہیرا دوسرے درباری کو دیا۔ اس نے بھی توڑنے سے معدرت کر لی۔ اس کے الفاظ مختلف تھے مگر مفہوم ایک ہی تھا۔ پھر تیسرے کو دیا تو اس نے بھی معدرت پیش کر دی۔ پھر چوتھے نے بھی عذر کر دیا۔ حتیٰ کہ بھرے دربار میں جس کو بھی ہیرا دیا سب نے ہیرے کو بڑا قیمتی سمجھا اور اس کو توڑنے سے سب نے معدرت کر لی۔ آخر پر ایا ز بیٹھا تھا۔ اب بادشاہ نے ہیرا اسے پکڑا دیا اور ساتھ ہی ہتھوڑا بھی دے دیا اور کہا، ایا ز! اس کو توڑ دو۔ ایا ز نے اسے زمین پر رکھا اور ہتھوڑا مار کے اس ہیرے کے ٹکڑے کر دیئے۔ جب لوگوں نے دیکھا تو وہ کہنے لگے کہ یہ اتنا بے وقوف اور کم عقل ہے کہ اس نے شاہی خزانے کا اتنا بڑا نقصان کر دیا، آج تو بادشاہ اس کو ضرور نکال دے گا.....

جب بادشاہ نے ہیرا اٹھا ہوا دیکھا تو پوچھا، ”ایا ز! تم نے تو ہیرے کو توڑ کر ٹکڑے کر دیا۔“

ایا ز نے جواب دیا، ”بادشاہ سلامت! میرے سامنے دو صورتیں تھیں۔ یا تو میں آپ کا حکم مان کر ہیرے کو توڑ دیتا یا پھر ہیرے کو بچا کر آپ کا حکم توڑ دیتا۔ میری نظر میں آپ کا حکم ایسے ہزاروں ہیروں سے زیادہ قیمتی ہے۔ اس لئے میں نے ہیرے کو توڑ کر ریزہ ریزہ کر دیا مگر میں نے آپ کا حکم نہیں توڑا۔“

مولانا روم رحمۃ اللہ علیہ فرماتے ہیں کہ جیسی ایا ز کے دل میں بادشاہ کے حکم کی قدر و قیمت تھی، کاش کہ حکمِ خدا کی وہ عظمت ہمارے دل میں بھی آجائی۔

## میں کس کا حکم توڑ رہا ہوں؟

محترم جماعت! اگر بندہ اللہ تعالیٰ کے کسی حکم کو توڑنے لگے تو ستر دفعہ سوچے کہ میں کس کا حکم توڑ رہا ہوں۔ اس لئے کہ جب بندہ اللہ رب العزت کے حکم کو اور اس کی حدود کو توڑتا ہے تو پروردگار کو اس پر اس طرح جلال آتا ہے جیسے شیر کو اپنا شکار دیکھ کر جلال

آتا ہے۔ اگر ہم اللہ تعالیٰ کو جلال میں دیکھیں گے تو پھر ہمارا کیا بنتے گا؟ اسی لئے اللہ تعالیٰ نے قرآن مجید میں جا بجا ارشاد فرمایا ہے کہ

**تِلْكَ حُدُودُ اللّٰهِ فَلَا تَقْرَبُوهَا** (البقرة: ۱۸۲)

[یا اللہ کی بنائی ہوئی حدود ہیں تم ان کے قریب بھی نہ جاؤ]

لہذا سالکین کو چاہیے کہ وہ اللہ رب العزت کے حکم کی عظمت اپنے دل میں پیدا کریں اور ان کو یہ احساس رہے کہ جو کچھ بھی ہو ہم نے اللہ تعالیٰ کا حکم نہیں توڑنا۔ یہ تصوف کا پہلا قدم ہے۔

## ایک شیطانی عمل

چونکہ آج کا انسان من پسند کی نعمتیں کھاتا پیتا ہے اس لئے پیٹ بھرا بنا پھرتا ہے اور اس کے دل میں اللہ رب العزت کی نعمتوں کی قدر و قیمت نہیں ہے۔ اسی وجہ سے اس کی طبیعت کے اندر ضد، عناد اور ہٹ دھرمی ہے..... ہٹ دھرمی کیا ہوتی ہے؟..... ہٹ دھرمی یہ ہے کہ بات بھی غلط کرنا اور اس کے اوپر ڈٹ بھی جانا۔ بجائے شرمندہ ہونے کے تاویلیں نکالنا اور اپنے آپ کو سچا ثابت کرنے کی کوشش کرنا۔ یاد رکھیں کہ ہٹ دھرمی ایک شیطانی عمل ہے اس لئے دنیا میں سب سے پہلے ہٹ دھرمی شیطان نے کی تھی۔ آج یہ ہٹ دھرمی اتنی عام ہو چکی ہے کہ شاید سو میں سے نو میں سے زیادہ بندے آپ کو اس کے مریض نظر آئیں گے۔ گھروں میں دیکھو کہ یہوی بات کرتی ہے تو کہتی ہے کہ بس اب تو میں نے بات کر دی ہے۔ خاوند سے لڑائی جھگڑا ہو جاتا ہے تو ڈٹی رہتی ہے، وہ دل میں سمجھتی بھی ہے کہ میں غلط کر رہی ہوں لیکن پھر بھی بات نہیں مانتی۔ اسی طرح خاوند بھی سمجھ رہا ہوتا ہے کہ میں یہوی پر ظلم کر رہا ہوں اور شریعت کے حکموں کو توڑ رہا ہوں لیکن پھر بھی وہ اپنی خند پر ڈٹا رہتا ہے۔ اسی طرح دو بھائیوں میں کوئی چھوٹی سی بات بھی ہو جائے تو وہ اپنی اپنی بات پر ڈٹ جاتے ہیں۔ وہ ایک دوسرے پر مقدمے چلانا شروع کر دیتے ہیں

اس طرح ان کے لاکھوں روپے لگ جاتے ہیں لیکن وہ اپنی اپنی بات پر ڈالے ہوئے ہوتے ہیں اور ان میں سے کوئی بھی اپنی غلطی ماننے کے لئے تیار نہیں ہوتا۔

## معافی مانگنے میں عظمت ہے

میرے دوستو! ایک جملہ بہت خوبصورت اور پیارا ہے۔ کون سا جملہ ہے؟ وہ جملہ یہ ہے کہ ..... ”غلطی ہو گئی ہے معاف کرو تجھے“ ..... اگر ہم یہ کہنا سیکھ لیں تو ہمارے کئی جھگڑے ختم ہو سکتے ہیں۔ اگر کسی موقع پر خاوند اپنی بیوی سے ناراض ہو جائے اور بیوی یہ کہہ دے کہ غلطی ہو گئی ہے معاف کرو تجھے تو خاوند معاف کر دے گا ..... اگر بیٹے سے باپ ناراض ہو جائے اور بیٹا آگے سے کہہ دے کہ ابو! غلطی ہو گئی ہے معاف کرو تجھے تو باپ ناراض ہونے کی بجائے خوش ہو جائے گا ..... دوست دوست کے درمیان جھگڑا ہو گیا، اگر ان میں سے ایک کہتا ہے کہ بھی! غلطی ہو گئی ہے، معاف کرو تجھے تو بڑے بڑے جھگڑے ختم ہو جائیں گے۔ مگر ہمیں یہ الفاظ آج تک کسی نے سکھائے ہی نہیں۔ یہ پیر و مرشد کا کام ہوتا ہے۔ یاد رکھیں کہ آج غلطیوں کی معافی ایک دوسرے سے مانگ لینا بہت آسان ہے لیکن قیامت کے دن ان فیصلوں کو نہ تباہ بہت مشکل ہو گا۔ قیامت کے دن جس کو کھڑا کیا گیا کہ تم ذرا بتاؤ کہ تم نے فلاں کو مکینہ کیوں کہا تھا؟ فلاں کو ذلیل کیوں کہا تھا؟ ..... فلاں کو بے ایمان کیوں کہا تھا؟ ..... اگر وہاں ثابت نہ کر سکے تو پھر ہماری کیا درگت بنے گی؟ اسی لئے آج ایک دوسرے سے معافی مانگنے کی عادت ڈال لیں۔ یہ بہت اچھی عادت ہے۔ یہ حضرت آدم ﷺ کی صفت ہے اور اسی میں عظمت ہے۔ جب حضرت آدم ﷺ نے گندم کا خوش کھایا تو ان پر پروردگارِ عالم کا عتاب نازل ہوا۔ چنانچہ پروردگارِ عالم نے فرمایا کہ کیا ہم نے تمہیں اس کے کھانے سے منع نہیں کیا تھا۔ یعنی جب منع کیا تھا تو پھر تم نے کیوں کھایا؟ ..... آگے حضرت آدم ﷺ نے یہ نہیں کہا کہ اے اللہ! مجھ سے بھول ہو گئی تھی،

میں سمجھا تھا کہ وہ ممنوعہ درخت اور ہو گا،.....

میں نے ارادے سے یہ کام نہیں کیا،.....

بلکہ فقط ایک سیدھی سی بات کی کہ.....

رَبَّنَا ظَلَمْنَا أَنفُسَنَا وَإِن لَّمْ تَغْفِرْنَا وَتَرْحَمْنَا لَنَكُونَنَا مِنَ الْخَسِيرِينَ

(الاعراف : ۲۳)

[اے ہمارے رب! ہم نے اپنی جانوں پر ظلم کیا اور اگر آپ ہماری مغفرت نہ کریں اور رحمت نہ فرمائیں تو ہم خسارہ پانے والوں میں سے ہو جائیں گے]

تو پتہ چلا کہ غلطی کو مان لینا حضرت آدم علیہم کی صفت ہے۔ لہذا مومن بندہ وہ ہوتا ہے جو اپنی غلطی کو جلدی تسلیم کر لے۔ آج کل تو غلطی تسلیم کرنے کی بجائے اکثر جھوٹ بولتے ہیں۔ سروں میں دیکھ لججھے۔ دفتر کا کلرک اپنی غلطیوں کو چھپانے کے لئے افسر کے سامنے جھوٹ بولتا ہے۔ بلکہ پتہ نہیں کہ جھوٹ کی ایک سیریز ہی چل پڑتی ہے۔ کیا یہ سب سے آسان نہیں ہے کہ غلطی کو تسلیم ہی کر لیا جائے۔ اگر افسر کہے کہ آپ نے یہ کام غلط کیا ہے تو وہ کہے، جی مجھ سے غلطی ہو گئی ہے، میں آئندہ ایسا نہیں کروں گا۔ اس طرح وہ افسر ناراض ہونے کی بجائے انساں سے راضی ہو جائے گا۔

اس کے برعکس دیکھیں کہ شیطان نے بھی غلطی کی تھی۔ جب پوردگار عالم کے حکم کے باوجود بھی ابليس نے حضرت آدم علیہم کو سجدہ نہ کیا تو اللہ تعالیٰ نے ابليس سے پوچھا، اے ابليس! تم نے سجدہ کیوں نہ کیا؟ تو بجائے اس کے کہ وہ اپنی غلطی تسلیم کر لیتا، انساں کی Reason ( وجہ ) بتانے لگا کہ میں اس پر فضیلت رکھتا ہوں کیونکہ

خَلَقْتَنِي مِنْ نَارٍ وَخَلَقْتَهُ مِنْ طِينٍ (ص: ۷۶)

[پوردگار! مجھے آپ نے آگ سے پیدا کیا ہے اور اسے مٹی سے پیدا کیا ہے ]

جب ابليس نے اپنی غلطی کے باوجود ہست دھرمی کا اظہار کیا تو اللہ رب العزت نے

فَأَخْرُجْ مِنْهَا فَإِنَّكَ رَجِيمٌ (ص: ۷۷)

[اپس تو نکل جامیرے دربار سے، تو مردود ہے]

دیکھا، جو خدا کے حکم کو توڑتا ہے پھر پروردگار عالم اس کا کیسا حشر فرماتے ہیں۔ نہ  
صرف یہی کہ دربار سے نکال دیا بلکہ فرمادیا کہ

إِنَّ عَلَيْكَ لَعْنَتٌ إِلَى يَوْمِ الدِّينِ (ص: ۷۸)

[بے شک تیرے اور قیامت تک میری لعنتیں بریں گی]

تو جو بندہ بھی غلطی کرے گا اور الٹا ہٹ دھرمی کا بھی مظاہرہ کرے گا تو پھر اللہ تعالیٰ  
اس کے ساتھ وہی معاملہ فرمائیں گے جو شیطان کے ساتھ کیا تھا..... حضرت آدم علیہم کو  
ادب و احترام سے یاد کیا جاتا ہے جبکہ شیطان مردود سے پناہ مانگنے کا حکم دیا گیا ہے۔  
جیسی کرنی ویسی بھرنی نہ مانے تو کر کے دیکھے  
جنت بھی ہے دوزخ بھی ہے نہ مانے تو مر کے دیکھے

## یہودیوں کا ایک بڑا جرم

آج ہٹ دھرمی حد سے بڑھ گئی ہے۔ چھوٹا بھائی بڑے کی بات نہیں مانتا۔ وہ آگے  
سے Logic پیش کر دیتا ہے..... بیٹا ماں کی بات نہیں مانتا اور آگے سے  
کر دیتا ہے..... اس ہٹ دھرمی کے گناہ سے کوئی بھی تو نہیں کرتا۔ حتیٰ کہ اگر کوئی صاحب  
علم کوئی غلط مسئلہ بیان کر بیٹھے تو پھر وہ ہار نہیں مانتا۔ بلکہ کتاب میں تلاش کرتا ہے کہ مجھے اپنی  
اس بات کی کہیں سے کوئی تائید مل جائے۔ اب وہ قرآن و حدیث میں رب کی منشا تلاش  
کرنے کی بجائے اپنی منشا کو ڈھونڈے گا۔ یاد رکھیں کہ اس سے گمراہی بڑھتی ہے۔  
یہودیوں کا بھی یہی بڑا جرم تھا کہ وہ ایک بات کر دیتے تھے اور پھر اللہ کی کتاب تورات  
میں سے اپنی منشا کو تلاش کرتے تھے کہ کہیں سے ہماری بات کی سپورٹ میں کوئی آیت مل

جائے۔ اس لئے ان کو پھونکا رہ دیا گیا۔

## حقوق العباد معاف کروانے کی ضرورت

یاد رکھیں کہ اگر اپنی غلطی کو تسلیم کر کے جلدی معافی مانگ لی جائے تو بندے کے بڑے بڑے مسئلے منتوں میں حل ہو جائیں گے۔ اگر ہم نے اللہ رب العزت کے حقوق ضائع کئے تو اللہ تعالیٰ جلدی معاف فرمادیں گے مگر حقوق العباد اللہ کے بندوں سے معاف کروانے پڑیں گے۔ سوچیں تو سہی کہ ہم نے

کتنوں کی غیبت کی ..... ۰

کتنوں پر بہتان لگائے ..... ۰

کتنوں سے حسد کیا ..... ۰

کتنوں کا دل دکھایا ..... ۰

کتنوں سے بدگمانی کی ..... ۰

کتنوں سے بذبائی کی ..... ۰

کتنوں کو ہاتھوں سے تکلیف پہنچائی ..... ۰

کتنے رشتہوں کو زبان کی توار سے کاتا ..... ۰

لیکن کیا ہم نے کبھی کسی سے معافی بھی مانگی ہے؟ ..... دیکھنے میں تو صوفی بنے پھرتے ہیں لیکن یاد رکھنا کہ یہ ورد و نظیفے کسی کام نہیں آئیں گے۔ جہاں حقوق العباد کا معاملہ آجائے گا وہاں معافی مانگنی پڑے گی۔ لہذا آج ہی سے اس کو عادات بنائیجئے۔ دنیا میں معافی مانگنا آسان ہے اور قیامت کے دن اس کا جواب دینا مشکل کام ہے۔

## گائے کا فیصلہ

محمد شاہ عکران کا ایک بادشاہ گزر ہے۔ ایک مرتبہ وہ اپنے سپاہیوں کے ساتھ شکار کو

نکلا۔ بادشاہ سلامت شکار کھیل رہے تھے۔ سپاہیوں کے ہاتھ ایک بوڑھی عورت کی گائے آگئی۔ انہوں نے اسے ذمہ کر کے اس کا گوشت بھون کر کھالیا۔ بوڑھیانے کہا کہ مجھے کچھ پیسے دے دوتا کہ میں کوئی اور گائے خرید لوں۔ انہوں نے پیسے دینے سے انکار کر دیا۔ اب وہ بوڑھی پریشان ہوئی۔ اس نے کسی عالم کو بتایا کہ میرا تو روزی کا دار و مدار اسی گائے پر تھا، یہ سپاہی اس کو بھی کھا گئے ہیں اور اب پیسے بھی نہیں دیتے، اب میں کیا کروں۔ انہوں نے کہا کہ بادشاہ نیک آدمی ہے لہذا تم ڈائریکٹ جا کر بادشاہ سے بات کرو۔ اس نے کہا کہ مجھے یہ سپاہی آگے جانے نہیں دیتے۔ انہوں نے کہا کہ میں تمہیں ایک طریقہ بتا دیا ہوں کہ بادشاہ نے پرسوں اپنے گھروالپس جانا ہے۔ اس کے گھر کے راستے میں ایک پہاڑ ہے اور اس کا ایک ہی پل ہے۔ وہ اس پل پر سے لازمی گزرے گا۔ تم اس پل پر چلتا جانا اور جب بادشاہ کی سواری وہاں سے گزرنے لگے تو اس کی سواری ٹھہرا کر تم اپنی بات بیان کر دینا۔ چنانچہ تیسرے دن بوڑھیا وہاں پہنچ گئی۔

بادشاہ کی سواری پل پہنچنی تو بوڑھیا تو پہلے ہی انتظار میں تھی۔ اس نے کھڑے ہو کر بادشاہ کی سواری کو روک لیا۔ بادشاہ نے کہا، اماں! آپ نے میری سواری کو کیوں روکا ہے؟ بوڑھیا کہنے لگی، محمد شاہ! میرا اور تیرا ایک معاملہ ہے، اتنا پوچھنا چاہتی ہوں کہ تو وہ معاملہ اس پل پر حل کرنا چاہتا ہے یا قیامت کے دن پل صراط پر حل کرنا چاہتا ہے؟ پل صراط کا نام سنتے ہی بادشاہ کی آنکھوں میں سے آنسو آگئے۔ وہ نیچے اتر اور کہنے لگا، ”اماں میں اپنی گیڑی آپ کے پاؤں پر رکھنے کو تیار ہوں، آپ مجھے بتا میں کہ آپ کو کیا تکلیف پہنچی ہے؟ مجھے معافی دے دو، میں قیامت کے دن پل صراط پر کسی جھگڑے کا سامنا کرنے کے قابل نہیں ہوں۔“ چنانچہ اس بوڑھیا نے اپنی بات بتا دی۔ بادشاہ نے اسے ستر گایوں کے برابر قیمت بھی دے دی اور معافی مانگ کر اس بوڑھیا کو راضی بھی کیا تا کہ قیامت کے دن پل صراط پر اس کا دامن نہ پکڑے۔

## مجاہدین کا معافی مانگنا

ہمارا تو یہ حال ہے کہ غلطی بھی کرتے ہیں اور پھر معافی بھی نہیں مانگتے اور اللہ والوں کا معاملہ یہ ہے کہ وہ نیکیاں بھی کر رہے ہوتے ہیں اور پھر اللہ سے معافی بھی مانگ رہے ہوتے ہیں کہ اے اللہ! جیسے نیکی کرنے کا حق تھا ہم وہ حق ادا نہیں کر سکے۔۔۔۔۔ قرآن عظیم الشان سے اس کی دلیل ملتی ہے..... جو لوگ اعلائے کلمۃ الحق کے لئے اپنے حُرود سے نکلتے ہیں اور جہاد کرتے ہیں ان کے بارے میں اللہ رب العزت ارشاد فرماتے ہیں:

وَكَائِنُ مِنْ نَبِيٍّ قَاتَلَ مَعَهُ رَبِيُّونَ كَثِيرٌ فَمَا وَهَنُوا لِمَا أَصَابَهُمْ فِي سَبِيلِ اللَّهِ وَمَا ضَعُفُوا وَمَا اسْتَكَانُوا وَاللَّهُ يُحِبُّ الصَّابِرِينَ ۝

(آل عمران: ۱۳۶)

[اور بہت سے نبی گزرے ہیں جن کے ساتھ ہو کر بہت سے اللہ والے لڑے، نہ تو انہوں نے ہمت ہاری ان مصائب کی وجہ سے جوان پر اللہ کی راہ میں آئے اور نہ وہ کمزور پڑے اور نہ وہ دبے، اللہ تعالیٰ کو ایسے مستقل مزاجوں سے محبت ہے] جو اتنی استقامت کے ساتھ اپنی جانوں کے نذر انے پیش کر رہے تھے وہ اپنے اس عمل کو پیش کر کے احسان نہیں جتلارہے تھے بلکہ وہ کہہ رہے تھے:

رَبَّنَا اغْفِرْ لَنَا ذُنُوبَنَا وَإِسْرَافَنَا فِي أَمْرِنَا (آل عمران: ۱۳۷)

[اے ہمارے رب ہمارے گناہوں کو اور ہمارے حد سے نکل جانے کو معاف فرما دیجئے]

## حضرت نوح علیہم السلام کا معافی مانگنا

اس سے ذرا اور اونچی بات سن لیجئے۔ سیدنا نوح علیہم السلام کو حکم ہوا کہ آپ کی قوم نے

آپ کی بہت نافرمانی کی ہے، اب ہم آپ کو اور آپ کے اہل خانہ کو بچالیں گے اور ان سب کو نیست و تابود کر دیں گے۔ چنانچہ آپ ہماری وجی کے مطابق ایک کشتی بنائیجئے اور طالموں کے بارے میں سفارش نہ کیجئے۔

جب طوفان آیا اور ایمان والے کشتی پر سوار ہو گئے تو سیدنا نوح ﷺ نے اپنے بیٹے کو، جس کے عمل اچھے نہیں تھے، فرمایا،

بُنِيَّ ارْكَبْ مُعَنَا (ہود: ۳۲)

[اے میرے بیٹے! اہمارے ساتھ کشتی میں سوار ہو جا]

مگر بیٹا کہنے لگا کہ میں اس پہاڑی کی چوٹی پر چڑھ جاؤں گا اور یہ مجھے پانی سے بچا دے گی۔ ابھی گفت و شنید ہو ہی رہی تھی کہ اسی دوران ایک موج آئی اور بیٹا باب کی آنکھوں کے سامنے پانی میں غرق ہو گیا۔

چونکہ اللہ تعالیٰ نے ان سے وعدہ کیا تھا کہ آپ کے اہل خانہ کو بچالوں گا اس لئے شفقت پدری نے جوش مارا اور انہوں نے پروردگار عالم سے دعا کی،

إِنَّ أَبْنَىٰ مِنْ أَهْلِيٰ وَإِنَّ وَعْدَكَ الْحَقُّ وَإِنَّتَ أَحْكَمُ الْحَاكِمِينَ

(ہود: ۳۵)

اے پروردگار! میرا بیٹا میرے اہل میں سے تھا، اور آپ کا وعدہ سچا ہے، اور آپ سب سے بڑے حاکم ہیں۔

بس اتنی سی بات کہنی تھی کہ پروردگار کی طرف سے جلال بھرا خطاب آیا کہ

إِنَّهُ لَيْسَ مِنْ أَهْلِكَ إِنَّهُ عَمَلٌ غَيْرُ صَالِحٍ (ہود: ۳۶)

اے نوح! یہ آپ کے اہل میں سے نہیں تھا، اس کے اعمال اچھے نہیں تھے اور آگے پروردگار نے اور بھی بات کر دی۔ ذرا دل تھام کے سن لیجئے۔ فرمایا،  
فَلَا تَسْتَأْنِ مَا لَيْسَ لَكَ بِهِ عِلْمٌ طَ اَنْتَ اَعْظُمُكَ اَنْ تَكُونَ مِنْ



الْجَهَلِيُّونَ (ہود: ۲۶)

[اے نوح! آپ مجھ سے وہ مت پوچھئے جس کا علم نہیں، میں آپ کو نصیحت کرتا ہوں، ایسا نہ ہو کہ آپ کہیں جاہلوں میں سے ہو جائیں। اللہ تعالیٰ کا یہ جلال بھرا خطاب سن کر سیدنا نوح ﷺ نے نہ کوئی عذر پیش کیا اور نہ ہی کوئی Logic پیش کی بلکہ معافی مانگتے ہوئے فوراً عرض کیا:]

رَبِّنِي أَغُوْذُ بِكَ أَنْ أَسْتَلَكَ مَا لَيْسَ لِيْ بِهِ عِلْمٌ طَوَّلْ  
تَغْفِرْلِي وَ تَرْحَمْنِي أَكُنْ مِنَ الْخَسِيرِينَ (ہود: ۲۷)

[اے رب! میں آپ سے پناہ مانگتا ہوں اس بات سے کہ میں آئندہ آپ سے ایسی بات کا سوال کروں جس کے بارے میں نہیں جانتا۔ اور اگر آپ میری مغفرت نہیں فرمائیں گے اور مجھ پر رحم نہ فرمائیں گے تو میں تباہ ہی ہو جاؤں گا!] رب کریم ہمیں بھی سمجھ عطا فرمائے اور ہمیں بھی اسی دنیا میں اپنی غلطیوں کی مانگنے کی توفیق عطا فرمادے۔ (آمین ثم آمین)

وآخر دعوانا ان الحمد لله رب العلمين





لَقَدْ خَلَقْنَا الْإِنْسَانَ فِي كَبِيرٍ

## محنت و ریاضت

یہ بیان 29 جون 2002ء کو بہ طابق ۲۲ ربیع الثانی ۱۴۲۳ھ  
بعد نماز فجر مسجد نور لوساکا (زمبیا) میں ہوا۔ جس میں کثیر  
تعداد میں عوام الناس نے شرکت کی۔

## اقتباس

جب بندہ دین کی محنت کر کر کے تھک جائے تو اسے خوش ہونا چاہیے۔ جس دن جسم زیادہ تھکلے اس دن زیادہ خوش ہو۔ ہمارے حضرت رحمۃ اللہ علیہ فرمایا کرتے تھے کہ تم اتنی عبادت کرو اتنی عبادت کرو کہ خالق اور مخلوق دونوں کو تم پر ترس آنے لگ جائے۔ وستور بھی یہی ہے کہ انسان ادھار کی چیز سے تھوڑے وقت میں زیادہ کام نکالتا ہے۔ مثال کے طور پر اگر کسی غورت کی استری خراب ہو جائے تو وہ اپنی ہمساتی سے منکراتی ہے۔ جب اسے استری ملتی ہے تو وہ اس سے صرف اپنے میاں کے کپڑے اسے استری نہیں کرتی بلکہ وہ اسی وقت اپنے بھی، بچے کے بھی اور بچی کے بھی کپڑے استری کر لے گی۔ اسی طرح یہ جسم ہمارے پاس ادھار کامال ہے، یہ اللہ تعالیٰ کی ملکیت ہے اور ہمارے پاس تھوڑے سے وقت کے لئے اس کا کنٹرول ہے۔ اب ہم جتنا چاہیں اس کو استعمال کر سکتے ہیں۔

(حضرت مولانا پیر ذوالفقار رحمۃ اللہ علیہ نقشبندی مجددی مدظلہ)

## محنت و ریاضت

الْحَمْدُ لِلّٰهِ وَكَفٰی وَسَلَامٌ عَلٰی عِبَادِهِ الَّذِینَ اصْطَفَی امّا بَعْدُ!

فَاعُوذُ بِاللّٰهِ مِنَ الشَّيْطٰنِ الرَّجِيمِ ۝ بِسْمِ اللّٰهِ الرَّحْمٰنِ الرَّحِيمِ ۝

لَقَدْ خَلَقْنَا الْإِنْسَانَ فِی كَبِدٍ (البلد: ۲)

سُبْحٰنَ رَبِّکَ رَبِّ الْعِزَّةِ عَمّا يَصْفُونَ ۝ وَسَلَامٌ عَلٰی الْمُرْسَلِينَ ۝

وَالْحَمْدُ لِلّٰهِ رَبِّ الْعُلَمَاءِ ۝

اللّٰهُمَّ صَلِّ عَلٰی سَيِّدِنَا مُحَمَّدٍ وَ عَلٰی آلِ سَيِّدِنَا مُحَمَّدٍ وَ بَارِکْ وَسَلِّمْ

اللّٰهُمَّ صَلِّ عَلٰی سَيِّدِنَا مُحَمَّدٍ وَ عَلٰی آلِ سَيِّدِنَا مُحَمَّدٍ وَ بَارِکْ وَسَلِّمْ

اللّٰهُمَّ صَلِّ عَلٰی سَيِّدِنَا مُحَمَّدٍ وَ عَلٰی آلِ سَيِّدِنَا مُحَمَّدٍ وَ بَارِکْ وَسَلِّمْ

### محنت میں عظمت

مقصدِ زندگی کام ہے آرام نہیں۔ آرام کے لئے اللہ تعالیٰ نے جنت کو بنایا ہے۔ اس دنیا میں دینی اعتبار سے جس بندے نے بھی عزیز پائیں وہ محنت ہی سے پائیں۔ چونکہ محنت میں عظمت ہے اس لئے نوجوانوں کو چاہیے کہ وہ محنت کو اچھا سمجھیں۔ محنت سے جان چھڑانا اور جی چہ اتنا پسندیدہ بات نہیں ہے۔ آرام طلبی اور تن آسانی جیسی چیزیں مومن کی زندگی میں نہیں ہوتیں بلکہ اس کی زندگی میں محنت، مشقت اور مجاہدہ ہوتا ہے۔ تو یہ نوٹ کر لیں کہ مقصدِ زندگی ..... کام، کام اور بس تھوڑا سا آرام ..... اور آرام بھی اس لئے کرتا ہے کہ پھر کام کرتا ہے۔ جو کام کرنے والے لوگ ہوتے ہیں اللہ تعالیٰ ان کو آرام کرنے پر بھی اجر عطا فرماتے ہیں۔ اسی لئے حدیث پاک میں فرمایا گیا ہے،

نوم العلماء عبادة [علماء کی نیند عبادت ہے]

یعنی جو علماء دین کا کام کرتے ہیں اور پھر وہ پنے جسم کو آرام دیتے ہیں تاکہ پھر کام کر سکیں، اللہ تعالیٰ ان کے اس آرام کے وقت کو بھی کام میں شامل فرمادیتے ہیں۔

### ادھار کی چیز کی قدر

جب بندہ دین کی محنت کر کر کے تھک جائے تو اسے خوش ہونا چاہیے۔ جس دن جسم زیادہ تھکے اس دن زیادہ خوش ہو۔ ہمارے حضرت رحمۃ اللہ علیہ فرمایا کرتے تھے کہ تم اتنی عبادت کرو اتنی عبادت کرو کہ خالق اور مخلوق دونوں کو تم پر ترس آنے لگ جائے۔ دستور بھی یہی ہے کہ انسان ادھار کی چیز سے تھوڑے وقت میں زیادہ کام نکالتا ہے۔ مثال کے طور پر اگر کسی عورت کی استری خراب ہو جائے تو وہ اپنی ہمسائی سے منگواتی ہے۔ جب اسے استری ملتی ہے تو وہ اس سے صرف اپنے میاں کے کپڑے استری نہیں کرتی۔ اسے پتہ ہوتا ہے کہ یہ ادھار کی چیز ہے اور مجھے واپس دینی ہے۔ اس لئے وہ اسی وقت اپنے بھی، بچے کے بھی اور بچی کے بھی کپڑے استری کر لے گی..... اسی طرح یہ جسم ہمارے پاس ادھار کامال ہے، یہ اللہ تعالیٰ کی ملکیت ہے اور ہمارے پاس تھوڑے سے وقت کے لئے اس کا کنٹرول ہے۔ اب ہم جتنا چاہیں اس کو استعمال کر سکتے ہیں۔ جب کوئی آدمی مشین لگاتا ہے تو وہ آٹھ گھنٹے کام کر کے سولہ گھنٹے کام بند نہیں کرتا، بلکہ وہ تمیں شفیں لگاتا ہے۔ وہ کہتا ہے کہ بندے تو بدلتے رہیں لیکن مشین سے کام ہوتا ہے۔ بالکل اسی طرح اللہ والوں کا بھی یہی حال ہے کہ وہ اس ادھار کی مشین سے دن رات عبادت کر کے خوب کام نکالتے ہیں۔

### قابلِ رشکِ ذوقِ عبادت

ہمارے مشائخ کے دلوں میں عبادت کرنے کا بہت شوق ہوتا تھا۔ ایک بزرگ کی

عمر ستر سال تھی۔ وہ ستر سال کی عمر میں روزانہ ستر طواف کیا کرتے تھے..... ہم نے زیادہ سے زیادہ ایک وقت میں پانچ طواف کر لئے ہوں گے، ایک طواف کے سات چکر ہوتے ہیں، اس حساب سے ہم نے ایک وقت میں پنیتیس چکر لگائے ہوں گے..... وہ ستر طواف میں چار سونوے چکر لگاتے تھے اور ہر طواف کے بعد دونفل پڑھتے تھے۔ اس حساب سے ایک سو چالیس نفل بھی بن گئے۔ اب ذرا سوچیں کہ اگر ہم اپنی زندگی میں کبھی بچپاں رکعتیں پڑھ لیں تو ہمارا کیا حال ہو گا؟ آخری رکعت میں سمع اللہ کی جگہ ”اویٰ اللہ“ نکل رہا ہو گا..... طواف کے چار سونوے چکروں کے علاوہ ایک سو چالیس نفل پڑھنا ان کا ایک عمل ہے اور باقی عبادات مثلاً تلاوت اور تسبیحات وغیرہ اس کے علاوہ ہیں۔ گویا کہ یہ کہنا بے جانہ ہو گا کہ ہمارے مشائخ نے اتنی عبادات کی ہیں کہ انہوں نے یعنی کہ انہوں نے اپنی زندگی (One minute accurated develop) کے ایک منٹ کو بھی صحیح استعمال کیا ہے۔

## حضرت جرجانیؒ کا معمول

ایک دفعہ خواجہ سری سقطی رحمۃ اللہ علیہ نے حضرت جرجانیؒ رحمۃ اللہ علیہ کو ستون پھانکتے ہوئے دیکھا۔ انہوں نے پوچھا، اکیلے ستون کیوں پھانک رہے ہیں، روٹی ہی پکا لیتے۔ انہوں نے کہا کہ میں نے روٹی چبانے اور ستون پھانکنے کا حساب لگایا ہے، روٹی چبانے میں اتنا وقت زیادہ خرچ ہوتا ہے کہ آدمی ستر مرتبہ سجان اللہ کہہ سکتا ہے، اس لئے میں نے گزشتہ چالیس برس سے روٹی کھانا چھوڑ دی ہے اور فقط ستون پھانک کر گزار کرتا ہوں ..... گویا سلف صالحین اپنی ضروریات کے وقت کو بھی کم کر کے عبادات میں لگایا کرتے تھے۔

## شاگرد ہوں تو ایسے

امام شافعی رحمۃ اللہ علیہ امام محمد رحمۃ اللہ علیہ کے شاگرد تھے۔ امام محمد رحمۃ اللہ علیہ ایک جگہ

بھی درس دیتے تھے اور فارغ ہو کر دوسری جگہ بھی درس دیتے تھے۔ ان کو فرصت نہیں ہوتی تھی اور امام شافعی رحمۃ اللہ علیہ کے دل میں شوق ہوتا تھا کہ میں فلاں کتاب بھی حضرت سے پڑھوں۔ جب انہوں نے اپنے شوق کا اظہار کیا تو امام محمد رحمۃ اللہ علیہ نے فرمایا کہ وقت کی صورت حال تو آپ کے سامنے ہے بلکہ درس کروانے والے حضرات نے تو مجھے سواری کا انتظام کر کے دیا ہوا ہے، چنانچہ میں گھوڑے پر سوار ہو کر دوسری جگہ پہنچتا ہوں۔ امام شافعی رحمۃ اللہ علیہ نے عرض کیا، حضرت! جب آپ گھوڑے پر سفر کر رہے ہوں گے، میں اس دوران آپ کے گھوڑے کے ساتھ دوڑتا ہوا جاؤں گا، آپ گھوڑے پر بیٹھ کر درس دیتے رہنا، میں اس حالت میں بھی آپ سے درس حدیث حاصل کروں گا۔

### ایک حدیث سے چالیس مسائل کا جواب

ایک مرتبہ امام شافعی رحمۃ اللہ علیہ، امام مالک رحمۃ اللہ علیہ کے پاس پہنچ۔ انہوں نے وہاں رات جا گئے ہوئے گزار دی۔ امام مالک رحمۃ اللہ علیہ نے پوچھا، آپ رات کو کیوں نہیں سوئے؟ فرمائے گئے کہ میرے سامنے ایک حدیث پاک آگئی تھی کہ ایک مرتبہ نبی علیہ السلام نے ایک چھوٹے سے بچے کو جوانس طہ کا بھائی تھا، فرمایا:

يَا أَبَا عُمَيْرٍ مَا فَعَلَ النَّعِيرُ

[اے ابو عمر! تیرے پرندے نے کیا کیا]

اس نے اک پرندہ رکھا ہوا تھا۔ وہ مر گیا تو جب بھی نبی علیہ الصلوٰۃ والسلام اس سے ملتے تو اس کو خوش طبعی سے فرماتے کہ تیرے پرندے نے تیرے ساتھ کیا کیا۔ یعنی مر گیا اور تجھے چھوڑ گیا..... تو میں ان الفاظ پر غور کرتا رہا اور حدیث پاک کے اتنے سے مکثرے سے میں نے فقہ کے چالیس مسائل کا جواب نکال لیا ہے۔ جیسے  
چھوٹے بچے کو تغیر کے صیغے سے بلا سکتے ہیں،  
کنیت سے کیسے پکارا جاتا ہے،

سچان اللہ، سچان اللہ۔ اسی نے امام شافعی رحمۃ اللہ علیہ فرمایا کرتے تھے کہ اے اللہ! دن اچھا نہیں لگتا مگر تیری یاد کے ساتھ اور رات اچھی نہیں لگتی مگر تجھ سے راز و نیاز کے ساتھ۔

## قرب سجدے سے ملتا ہے

حدیث پاک میں آیا ہے:

يَقْرُبُ إِلَى عَبْدٍ بِالنَّوَافِلِ  
[میرا بندہ نوافل کے ذریعے میرا قرب حاصل کرتا ہے]

اور قرآن مجید کی ایک آیت ہے:

وَ اسْجُدْ وَ اقْرَبْ (العلق: ۱۹)

[اور سجدہ کرو اور قرب حاصل کرو]

چونکہ نوافل میں بھی سجدہ ہوتا ہے اس نے حدیث پاک بھی بتلاتی ہے کہ قرب سجدے سے ملتا ہے۔ اور قرآن مجید کی آیت بھی بتلاتی ہے کہ قرب سجدے سے ملتا ہے، مگر ہم سجدے کرنے سے گھبرا تے ہیں۔ ہمیں توفیق ہی نہیں ملتی۔ ہم تو فرضوں کے ساتھ والے نوافل بھی بڑی مشکل سے پڑھتے ہیں باقی نفل کیا پڑھیں گے۔ جب نفل ہی نہیں پڑھنے تو پھر قرب کیا ملے گا۔ نہ تو قرآن مجید کی آیت غلط ہو سکتی ہے اور نہ ہی اللہ کے محبوب ﷺ کا فرمان غلط ہو سکتا ہے۔ دونوں طرف سے ثبوت مل رہا ہے کہ قرب نفلوں سے ملے گا۔ اس کے سوا کوئی چارہ نہیں۔ یہی وجہ تھی کہ امام اعظم رحمۃ اللہ علیہ عشاء کی وضو سے مجرم کی نماز پڑھا کرتے تھے۔

## حضرت جویر یہ رضی اللہ عنہا کا ذوقِ عبادت

ایک حدیث پاک میں آیا ہے کہ ایک مرتبہ نبی علیہ الصلوٰۃ والسلام نے تہجد کی نماز

پڑھی اور اس کے بعد جب فجر کا وقت ہوا تو آپ ﷺ مسجد میں تشریف لے گئے۔ جب مسجد میں تشریف لے جانے لگے تو آپ ﷺ کی الہی محترم حضرت جویریہ رضی اللہ عنہا مصلے پر بیٹھ کر اللہ تعالیٰ کا ذکر کر رہی تھیں۔ آپ ﷺ نے مسجد میں آ کر فجر کی نماز پڑھائی۔ آپ ﷺ کی عادت مبارکہ تھی کہ آپ فجر کی قرأت لمبی فرمایا کرتے تھے۔ آپ ﷺ نماز پڑھانے کے بعد مسجد میں ہی تشریف فرمائے۔ صحابہ کرام اردو بیٹھ گئے، وہ محفوظ کافی دیر تک منعقد رہی حتیٰ کہ چاشت کا وقت ہو گیا..... یوں سمجھئے کہ آج کل کے مطابق دن کے نوبجے کا وقت ہو گیا..... پھر اس کے بعد آپ ﷺ گھر تشریف لائے۔ جب آپ گھر تشریف لائے تو آپ ﷺ نے دیکھا کہ حضرت میمون رضی اللہ عنہا اسی حالت میں مصلے پر بیٹھی ذکر کر رہی ہیں۔

نبی علیہ الصلوٰۃ والسلام نے پوچھا، جویریہ! جب میں تمہیں چھوڑ کر گیا تھا تو اس وقت آپ بیٹھی ذکر کر رہی تھیں، کیا آپ اس وقت سے لے کر اب تک ذکر میں ہی لگی ہوئی ہیں؟ عرض کیا، اے اللہ کے نبی ﷺ! میں نے فجر کی نمازادا کی اور میں اس وقت سے لے کر اللہ کی یاد میں بیٹھی ہوئی ہوں..... اس سے معلوم ہوا کہ امہات المؤمنین کی عادت مبارکہ تھی کہ وہ گھنٹوں مصلے پر گزارا کرتی تھیں اور یہی عادت امت کی نیک بیبیوں کی رہی ہے۔ ان کے دلوں میں عبادت کا شوق تھا اور انہیں مصلے کے ساتھ محبت ہوتی تھی۔ یاد رکھیں کہ جو انسان یہ دیکھنا چاہے کہ میرے دل میں اللہ رب العزت کی محبت کتنی شدید ہے وہ یہ دیکھئے کہ اس کو مصلے پر بیٹھ کر کتنا سکون ملتا ہے۔ اگر محبت میں شدت ہو گی تو اسے مصلے پر بیٹھ کر ایسے ہی سکون ملے گا جیسے بچے کو ماں کی گود میں بیٹھ کر سکون ملتا ہے۔

تو نبی علیہ الصلوٰۃ والسلام نے حضرت میمون رضی اللہ عنہا کا جواب سن کر فرمایا، میمون رضی اللہ عنہا! میں تمہیں ایسے کلمات سمجھاتا ہوں اک اگر تم ان کو تین مرتبہ صبح و شام پڑھ لوگی تو

تمہیں اتنا اجر ملے گا کہ تم نے تجدید سے لے کر اب تک جتنی عبادت کی ہے اس سے بھی زیادہ اجر ملے گا۔ جب نبی علیہ السلام نے یہ فرمایا تو ام المؤمنین رضی اللہ عنہما تو بڑی خوش ہوئیں اور عرض کرنے لگیں کہ اے اللہ کے نبی ﷺ ضرور بتا دیجئے۔ چنانچہ نبی علیہ الصلوٰۃ والسلام نے ارشاد فرمایا کہ وہ کلمات یہ ہیں:

سُبْحَانَ اللَّهِ وَبِحَمْدِهِ عَدَدُ خَلْقِهِ وَرِضْيٌ نَفْسِهِ وَزِنَةُ عَرْشِهِ وَمِدَادُ

### کلماتِ

[اللہ کی پاکی (اور پاکیزگی) بیان کرتا ہوں اور اس کی تعریف اس کی مخلوق کے برابر، اور اس کی ذات کی رضا کے موافق اور اس کے عرش کے ہم وزن اور اس کے کلمات کی سیاہی کی مقدار کے برابر۔]

## نبوت کی سوچ اور اس کی پرواز

نبی علیہ الصلوٰۃ والسلام کی اس دعائیں کتنی گہرائی ہے اس کا اندازہ اسکے مفہوم سے ہی لگایا جاسکتا ہے۔

☆.....سُبْحَانَ اللَّهِ وَبِحَمْدِهِ

یعنی میں اللہ کی پاکی بیان کرتی ہوں اور اللہ تعالیٰ کی تعریفیں کرتی ہوں۔

☆.....عَدَدُ خَلْقِهِ

اس کا مطلب یہ ہے کہ میں اللہ کی اتنی حمد بیان کرتی ہوں جتنی اللہ تعالیٰ کی مخلوق ہے.....سبحان اللہ.....اللہ کے محبوب ﷺ نے یہ کیسا نوبل آئیڈی یا پیش فرمادیا ہے۔ واقعی اگر نبی علیہ الصلوٰۃ والسلام امت کو یہ تعلیم نہ دیتے تو امتوں کے دماغ کی پرواز ہی اتنی نہیں تھی کہ وہ ایسی دعائیں اپنی عقل کے بل بوتے پر مانگ سکتے۔ یہ تو محسن انسانیت کا امت پر احسان ہے کہ انہوں نے ایسی پیاری پیاری تعلیمات دیں کہ ہم تھوڑے وقت

میں زیادہ سے زیادہ نیکیاں کما سکتے ہیں۔

اب سوال یہ پیدا ہوتا ہے کہ اللہ تعالیٰ کی مخلوق کتنی ہے؟ ..... اس وقت پوری دنیا میں بیلیں انسان ہوں گے، جواب تک گزر چکے ہیں وہ ٹریلیوں ہوں گے اور جو قیامت تک آئیں گے وہ بھی ٹریلیوں ہوں گے۔ اتنی مخلوق تو انسانوں پر مشتمل ہے ..... پھر پوری دنیا میں جانور کتنے ہوں گے ..... پرندے کتنے ہوں گے ..... پھر سمندروں اور دریاؤں میں مچھلیاں اور دوسری آبی مخلوق کتنی ہوگی ..... کیڑے مکوڑے کتنے ہوں گے ..... کھلکھلیاں اور چھر کتنے ہوں گے ..... اور ذرا نیچے چلے جائیں ..... پوری دنیا میں جراثیم کتنے ہوں گے ..... کہتے ہیں کہ اگر زمین سے ایک گرام مٹی اٹھائی جائے تو اس میں کئی ملین جراثیم موجود ہوتے ہیں ..... بیکثیر یا کتنے ہوں گے ..... ہم جو سانس لیتے ہیں، ایک مرتبہ سانس لینے میں کئی ملین بیکثیر یا ہمارے اندر چلے جاتے ہیں اور اسی طرح باہر بھی نکلتے ہیں۔ اگر سانس کے اندر کئی ملین بیکثیر یا ہیں تو پوری دنیا میں کتنے بیکثیر یا ہوں گے ..... پھر ہمارے اپنے جسم کے اندر کتنے بیکثیر یا ہیں ..... اللہ اکبر ..... اگر ان سب کو ہم شمار کرنا چاہیں تو ہم تو اس کو شمار ہی نہیں کر سکتے ..... پھر جن بھی اللہ کی مخلوق ہیں ..... فرشتے بھی اللہ کی مخلوق ہیں ..... جنت میں حور و غلام بھی اللہ کی مخلوق ہیں ..... یہ تو ذی روح مخلوقات ہیں ..... اس کے علاوہ درخت بھی مخلوق ہے، اس کے پتے بھی مخلوق ہیں ..... زمین کے ذرات بھی اللہ کی مخلوق ہیں ..... پانی کے قطرے بھی اللہ کی مخلوق ہیں ..... اگر ہم ان سب کو گناہ چاہیں تو کیا ہم گن سکتے ہیں؟ اللہ تعالیٰ نے فرمادیا،

وَمَا يَعْلَمُ جُنُودُ رَبِّكَ إِلَّا هُوَ (المدثر: ۳۱)

[اور اللہ کے لشکروں کو اس کے سوا کوئی نہیں جانتا]

تو جب اللہ کی اتنی مخلوق ہے کہ اللہ تعالیٰ کے لشکروں کو اللہ کے سوا کوئی نہیں جاتا تو دیکھو کہ نبی علیہ الصلوٰۃ والسلام نے کتنی پیاری اور جامع دعا تعلیم فرمائی ہے ..... اللہ اکبر

کبیرا..... بات تو چھوٹی سی ہے لیکن اس میں اللہ تعالیٰ کی کتنی حمد بیان ہوئی ہے۔

### ☆ وَرِضْيَ نَفْسِهِ

یعنی اے اللہ! میں تیری اتنی تعریف کرتا ہوں کہ جس تعریف سے آپ خوش ہو جائیں..... اللہ تعالیٰ کتنی تعریف سے خوش ہوتے ہیں؟..... یہ تو اللہ تعالیٰ کو ہی معلوم ہے۔ یہ تو ہمارے وہم و مگان سے بھی بڑی بات ہے۔

### ☆ وَذِنَةَ عَرْشِهِ

اور اے اللہ! جتنا آپ کے عرش کا وزن ہے اس وزن کے برابر میں تیری تعریف بیان کرتا ہوں..... اب اللہ تعالیٰ ہی جانتے ہیں کہ اس کے عرش کا وزن کتنا ہے۔

### ☆ وَمِدَادَ كَلِمَاتِهِ

اور اے اللہ! جتنی آپ کے کلمات ہیں، ان کلمات کے بقدر میں آپ کی تعریفیں کرتا ہوں..... اب اللہ تعالیٰ کی صفات کتنی ہیں..... آئیے! قرآن پاک میں دیکھئے۔ اللہ تعالیٰ ارشاد فرماتے ہیں:

**فُلُّ لُؤْ كَانَ الْبَحْرُ مِدَادَ الْكَلِمَاتِ رَبِّيْ لَنْفَدَ الْبَحْرُ قَبْلُ أَنْ تَنْفَدَ**

**كَلِمَاتُ رَبِّيْ وَلُؤْ جِنَّا بِمِثْلِهِ مَدَداً** (الکھف: ۱۰۹)

[اے محبوب ملکہ! آپ فرمادیجئے کہ اگر ساری دنیا کے سمندروں کا پانی سیاہی بنادیا جاتا اور اس سیاہی سے تیرے رب کی تعریفیں لکھنی شروع کی جاتیں تو ایک وقت آتا کہ یہ سیاہی ختم ہو جاتی مگر تیرے رب کی تعریفیں کبھی ختم نہ ہوتیں]

پھر اس سے آگے بڑھ کر بات کہی۔ فرمایا کہ اگر ساری دنیا کے درختوں کی قلمیں بنا دی جاتیں اور ساری دنیا کے سمندروں کا جتنا پانی ہے اتنے سات سمندر اور ہوتے، یہ سب پانی سیاہی بن جاتا اور یہ سب درخت قلمیں بن جاتے، پھر ان قلموں اور سیاہی سے تیرے رب کی تعریفیں لکھنی شروع کی جاتیں تو ایک وقت آتا کہ یہ قلمیں ٹوٹ جاتیں اور

یہ سیاہی خشک ہو جاتی مگر تیرے رب کی تعریفیں کبھی ختم نہ ہوتیں۔ سبحان اللہ، نبی علیہ الصلوٰۃ والسلام کی سوچ کا حسن اور پرواز دیکھتے۔ واقعی یہ نبوت کی سوچ ہے جو اللہ رب العزت کی تعریف اتنے پیارے انداز میں بیان کرتی ہے۔

اب دیکھئے کہ یہ ایک چھوٹی سی دعا ہے جسے ہر بچہ یاد کر سکتا ہے، ہر عورت یاد کر سکتی ہے، جوان بھی اور بڑھی بھی، حتیٰ کہ نوے سال کی عمر کو پہنچ بچلی ہوتو وہ بھی یاد کر سکتی ہے۔ اگر ہمیں علم ہوتا پھر ہم اسے صبح و شام پڑھ کر اجر کما سکتے ہیں۔ مگر آج کتنے لوگ ہیں جو اس دعا کو روزانہ پڑھتے ہیں۔ یہ سوال اپنے آپ سے پوچھ کر دیکھئے۔ جواب ملے گا کہ اکثر اس دعا کو پڑھنے میں غفلت کر جاتی ہے۔ یاد رکھیں کہ ہم اپنے فارغ اوقات کو صرف نیکی میں ہی نہ لگائیں بلکہ نیکیاں بھی وہ کریں جنکی وجہ سے ہم تھوڑے وقت میں زیادہ اجر کما سکیں تاکہ اللہ تعالیٰ کا زیادہ قرب حاصل ہو سکے۔ آج کتنے لوگ ہیں جو دل میں یہ تمnar کھتے ہوں کہ ہم تہجد کے وقت اپنے پروردگار کے دربار میں حاضری لگوائیں۔ یاد رکھئے کہ تہجد کے وقت میں اللہ تعالیٰ اپنے چاہنے والوں کی حاضری لگواتے ہیں۔ فرشتے تہجد میں اٹھنے والے لوگوں کے نام لکھتے ہیں۔ یوں سمجھئے کہ رات کے آخری پھر میں اللہ کے چاہنے والوں کے ناموں کی فہرست بنتی ہے اور اللہ رب العزت کے حضور پیش کی جاتی ہے۔ ہمارے دل میں یہ تمنا ہونی چاہیے کہ کاش میرا نام بھی اللہ رب العزت کے چاہنے والوں کی فہرست میں شامل ہو جائے۔

## اب تجھے نیند کہاں آئے !!!

ذکر کی لائیں میں لگ کر اور بالخصوص اللہ والوں کی صحبت میں رہ کر عبادت کا ذوق اتنا بڑھ جاتا ہے کہ نیندیں اڑ جاتی ہیں۔ ہم لوگ اپنے شیخ کی صحبت میں کبھی تین دن کے لئے اور کبھی پانچ دن کے لئے حاضر ہوتے تھے۔ اس وقت خانقاہ میں اتنا فیض ہوتا تھا کہ ہمیں نیند ہی نہیں آتی تھی۔ یہ ایک دو دفعہ کی بات نہیں بلکہ ہم نے اسے بیسیوں دفعہ

آزمایا، نہ دن میں نیند آتی نہ رات کو حتیٰ کہ چوتھے پانچویں دن بدن تھک جاتا تھا مگر ذکر کی وجہ سے روح کے تو مزے ہوتے تھے۔ جب جسم تھک جاتا تو ہم عشاء کی نماز کے بعد دنفل پڑھ کر اللہ تعالیٰ سے دعا مانگتے تھے کہ اے اللہ! آج مجھے سکون کی نیند عطا فرمادے، مگر نیند پھر بھی نہیں آتی تھی۔ چنانچہ ایک مرتبہ میں نے اپنے شیخ کی خدمت میں عرض کیا، حضرت! پتہ نہیں کیا معاملہ ہے کہ جب بھی آپ کی خدمت میں حاضر ہوتا ہوں، دن اور رات میں کسی وقت بھی نیند نہیں آتی۔ حضرت رحمۃ اللہ علیہ مسکرا کر فرمائے گے، ”ہاں، مجھے میرے شیخ نے جگایا تھا اور مجھے میں نے جگایا ہے، اب مجھے نیند کہاں آئے۔“

موت کے بعد ہے بیدار دلوں کو آرام  
نیند بھر کے وہی سویا جو کہ جا گا ہو گا  
جو دنیا میں جا گے گا وہ قبر میں میٹھی نیند سوئے گا۔ اسلئے ہمیں اپنے اندر عبادات کرنے کا شوق پیدا کرنا چاہیے۔ علماء اور طلباء بالخصوص اس طرف متوجہ ہوں۔ اللہ تعالیٰ ارشاد فرماتے ہیں:

وَاعْبُدْ رَبِّكَ حَتَّىٰ يَأْتِيَكَ الْيَقِينُ (الجبر: ۹۹)  
[اپنے رب کی عبادات کرو حتیٰ کہ تمہیں موت آجائے]

### رمی جمار کا مسئلہ اور شیطان سے نجات

جب امام ابو یوسف رحمۃ اللہ علیہ پر نزع کی کیفیت طاری تھی اس وقت انہوں نے ایک شاگرد سے مسئلہ پوچھا کہ رمی جمار را کب (سوار ہو کر) افضل ہے یا ماشیا (پیدل) افضل ہے؟..... اس نے کہا، را کب اقر مایا، لا۔ اس نے کہا، ماشیا۔ آپ نے فرمایا، لا۔ پھر بتایا کہ را کب اکب افضل ہے اور ماشیا کب افضل ہے۔ ابھی یہی مسئلہ بتارہے تھے کہ اسی دوران ان کی وفات ہو گئی۔

علماء نے لکھا ہے کہ آخر انہوں نے یہ مسئلہ خود کیوں چھیڑا؟ انہوں نے اس کا جواب بھی لکھا ہے کہ موت کے آخری لمحات میں بندے کے پاس شیطان آتا ہے۔ ممکن ہے کہ اس وقت شیطان آیا ہوا اور امام صاحب نے جیسے ہی شیطان کو دیکھا انہوں نے اسی وقت رمی، جمار کا مسئلہ چھیڑ دیا ہوا اور اسی رمی، جمار کے مسئلہ کے دوران اللہ تعالیٰ نے ان کو شیطان سے نجات عطا فرمادی۔

### فتولی پڑھتے پڑھتے اللہ کو پیارے ہو گئے.....!!!

دعا العلوم دیوبند کے ایک مفتی کے حالاتِ زندگی میں لکھا ہے کہ جب ان کی وفات ہوئی تو ایک فتویٰ ان کے سینے پر پڑا ہوا تھا۔ وہ اس طرح کہ انہوں نے فتویٰ پڑھنا شروع کیا اور پڑھتے پڑھتے وہ فتویٰ ہاتھ سے گر گیا اور اسی حالت میں اللہ کو پیارے ہو گئے۔ ہمارے مشائخ نے اپنے اوقات کو اس طرح نیمت سمجھا اور عبادات میں اپنا وقت گزارا۔

### رابعہ بصریہ کا قابل رشک معمول

رابعہ بصریہ رحمۃ اللہ علیہا کے پاس ایک آدمی دعاؤں کے لئے حاضر ہوا۔ وہ اس وقت ظہر کی نماز پڑھ رہی تھیں۔ اس نے سوچا کہ اچھا میں بعد میں آؤں گا۔ جب وہ بعد میں آیا تو وہ نفلیں پڑھ رہی تھیں، پھر آیا تو عصر کی نماز پڑھ رہی تھیں، عصر کے بعد آیا تو وہ ذکر اذکار میں مشغول تھیں، پھر آیا تو مغرب کی نماز پڑھ رہی تھیں، پھر آیا تو وہ اوایں پڑھ رہی تھیں، پھر آیا تو وہ عشاء پڑھ رہی تھیں، جب عشاء کے بعد آیا تو دیکھا کہ لمبی رکعت کی نیت باندھی ہوئی تھی، سلام ہی نہیں پھیر رہی تھیں۔ وہ بیٹھا رہا، بیٹھا رہا، جب بہت تھک گیا تو کہنے لگا، اچھا سو جاتا ہوں اور فجر کے بعد لہوں گا۔ پھر فجر کے وقت آیا تو وہ فجر کی نماز پڑھ رہی تھیں۔ اس کے بعد وہ اشراق پڑھ کر تھوڑی دیر کے لئے لیٹیں تو وہ آدمی پھر

آیا۔ کسی نے بتایا کہ انہوں نے ابھی اشراق کے نفل پڑھے ہیں اور ابھی لیٹی ہیں۔ وہ کہتا ہے کہ میں بس تھوڑی دیر ہی بیٹھا تھا کہ وہ گھبرا کر اٹھیں اور آنکھیں مل کر کہنے لگیں:

اللهم انى اعوذ بك من عين لا تشبع من النوم

[اے اللہ! میں ایسی آنکھوں سے تیری پناہ مانگتی ہوں جو نیند سے سیرنہیں ہوتیں]  
یہ کہہ کر اٹھ بیٹھیں اور اللہ تعالیٰ کی عبادت میں مشغول ہو گئیں۔ اسی طرح امام اعظم ابو حنیفہ رحمۃ اللہ علیہ بھی دوپھر کو قیلولہ کی نیت سے سو جاتے تھے اور باقی پورا وقت عبادت میں گزارتے تھے۔ یہ بات پہلے سمجھ میں نہیں آتی تھی۔ لیکن ذکر کی لائے میں لگنے کے بعد بالآخر سمجھ میں آگئی کہ ہمارے مشائخ کو ساری ساری زندگی عبادات کی توفیق کیسے مل جاتی تھی۔ اللہ تعالیٰ ان کی نیند کے وقت میں برکت دے دیتے ہیں۔ چنانچہ تھوڑی دیر کی نیند کا ان کے جسم کو سکون دے دیتی ہے۔ ان کے نزد یہک سوتا براۓ سوتا تو ہوتا نہیں۔ نیند کا مقصد تو جسم کو راحت دینا ہوتا ہے کہ جسم تازہ دم ہو جائے اور پھر کام میں لگ جائے۔ اسی لئے حضرت مرشد عالم رحمۃ اللہ علیہ اپنے آخری ایام میں فرمایا کرتے تھے، ”اب میرے لئے دن اور رات کا فرق ختم ہو گیا ہے۔“

## مختت کی چکی

یاد رکھیں کہ عبادات کے شوق میں مجاہدے سے نہیں گھبرا نا چاہیے بلکہ خوش ہونا چاہئے کہ یہ جسم دنیا کے لئے تو ہزاروں مرتبہ تھکا، شکر ہے کہ یہ آج اللہ درب العزت کے لئے بھی تھکا ہے۔ ہمارے مشائخ نے فرمایا:

”خدا طلبی بلا طلبی؟“

یعنی اللہ کو طلب کرنا اور پھر دل میں طلب بھی نہ ہو۔ یہ نہیں ہو سکتا۔ بلکہ یوں سمجھو کر ”خدا طلبی بلا طلبی“ ہے

یعنی اللہ کو طلب کرنا بلا وہ کو دعوت دینا ہے۔ کیا مطلب؟ مطلب یہ ہے کہ مجاہدہ

کرنا پڑتا ہے۔ بلکہ دل کی بات کہوں کہ اس دنیا میں انسان کو چکلی پیشی پڑتی ہے یا تو وہ دین کے لئے پیس لے یا پھر اللہ دنیا کے لئے پوسائیں گے۔ پیسے بغیر گزارہ نہیں ہو گا۔ پروردگارِ عالم نے فرمایا:

لَقَدْ خَلَقْنَا إِلَّا نُسَانَ فِي كَبْدٍ (البلد: ۲)

[بے شک ہم نے انسان کو چکلی پیشے کے لئے پیدا کیا ہے]

یہ چکلی انبیاء کے کرام نے بھی پیسی پھر صحابہ کرام رضی اللہ عنہم نے پیسی اور پھر اولیائے امت کو یہ چکلی پیشی پڑی۔ یاد رکھنا کہ اگر کوئی دین سے ہے گا تو اللہ تعالیٰ اسے دفتر میں لگا دیں گے اور وہاں وہ گدھے کی طرح کام کر رہا ہو گا۔ دفتر والے بھی ماشاء اللہ اور ثانم میں کام کروار ہے ہوں گے اور پھر بھی خوش نہیں ہوں گے۔ سولی پر جان لٹکی ہوتی ہو گی کہ آج تو باس ناراض ہے۔ جی ہاں، جسے خدا کو راضی کرنے کی فکر نہیں ہوتی اسے اللہ تعالیٰ باس کو راضی کرنے کی فکر ڈال دیتے ہیں۔ جب چکلی ہر ایک کو پیشی ہے تو بہتر ہے کہ دین کی چکلی پیسی جائے تاکہ صحیح معنوں میں انسانیت کی معراج نصیب ہو سکے۔

— فرشتوں سے بہتر ہے انسان بننا

مگر اس میں لگتی ہے مختہ زیادہ

## حضرت شبلیؒ کے عظیم مجاہدے کی داستان

ولید بن عبد الملک کا زمانہ تھا۔ اس وقت مسلمانوں کی حکومت دنیا کے بیشتر ملکوں میں پھیلی ہوئی تھی۔ انہوں نے ہر ہر علاقے کے گورنر مقرر کئے ہوئے تھے۔ اس دوران آمد و رفت کا سلسلہ اتنا تیز نہیں تھا۔ مختلف جگہوں سے چھ چھ مہینوں کے بعد اطلاعات آتی تھیں۔ کہیں سے اطلاع ملتی کہ یہاں کے گورنر کا انتظام بہت اچھا ہے اور کہیں سے اطلاع ملتی کہ گورنر صاحب نے لوگوں کی ناک میں دم کر رکھا ہے۔ ولید بہت پریشان ہوا کہ اتنا پھیلا ہوا کام ہے، میں کیا کروں۔ ان کا وزیر بامدد بیر تھا۔ اس نے مشورہ دیا کہ بادشاہ

سلامت! آپ سب گورزوں کو ایک دفعہ بلا لیں اور ان میں سے جو اچھا کام کرنے والے ہیں ان کو انعام دے دیں اور دسرے بھی سمجھدار ہیں، وہ یہ سب کچھ دیکھ کر سمجھ جائیں گے کہ ہمیں بھی اپنے آپ کو انعام کا مستحق بنانا چاہیے۔ بادشاہ کو یہ مشورہ پسند آیا اور اس نے سب گورزوں کو اطلاعات روانہ کر دیں کہ تمام گورنفل اس تاریخ کو میرے دربار میں پہنچ جائیں۔ بادشاہ کے محل کے ساتھ بہت بڑا گراونڈ تھا۔ اس نے کہا کہ جو مہماں آئیں وہ آکر یہاں ٹھہرنا شروع کر دیں۔ اس زمانے میں بادشاہ کے مسافر خانے نہیں ہوتے تھے جہاں آکر لوگ ٹھہر سکتے۔ اس کی وجہ یہ ہے کہ سفر کرنا مشکل ہوتا تھا..... اب جس بندے نے ایک ہزار کلو میٹر سے چلتا ہے۔ راستے میں دیہات ہیں، ویرانے ہیں، جنگل ہیں، دریا ہیں تو اسے ایک ہزار کلو میٹر کا سفر طے کرنے میں ایک مہینہ درکار ہوتا ہے۔ ایک مہینہ آنے میں لگے گا اور ایک مہینہ جانے میں لگے گا۔ دو مہینے کا یہی سفر بن گیا اور یہاں ٹھہرنا بھی ہوتا ہے۔ اس طرح ایک ہزار کلو میٹر کا سفر طے کرنے میں تین مہینے لگ جاتے تھے..... جب وہ چلتے تو اپنی فیملی کو بھی ساتھ لے کر چلتے تھے۔ جب بیوی بچے بھی ساتھ ہوتے تھے تو صاف ظاہر ہے کہ خدمت کے لئے بھی لوگ درکار ہوتے تھے۔ پھر ان کا تین مہینے کا راش بھی ساتھ لے کر چلتے تھے..... آج کل تو اگر گاڑی میں ڈیزل ڈلوا تاپڑے تو بچے کوئی ایسی جگہ دیکھتے ہیں جہاں سے آنس کریم بھی دستیاب ہو سکے..... جب اتنے بندے ہوتے تھے تو ان کی سیکورٹی کے لئے بھی انتظام کیا جاتا تھا۔ اس کی ترتیب یہ ہوتی تھی کہ کچھ لوگ جنگل میں اونٹوں سے بھی آگے پیدل چل رہے ہوتے تھے تاکہ اگر کوئی دشمن یا جانور راستے میں چھپا ہوا ہو تو اس کا دفاع کر سکیں۔ ان کے پیچے وہ جانور ہوتے تھے جن پر مال لدا ہوا ہوتا تھا۔ پھر اس کے بعد مہماں خصوصی اور اس کی بیگنات اور بچے ہوتے تھے۔ ان کے پیچے پھر مال والے جانور ہوتے تھے، پھر ان کے پیچے پیدل چلنے والے لوگ ہوتے تھے۔ اس طرح سوساؤنٹوں کا قافلہ بن جاتا

تھا، اب جہاں سو اونٹوں نے آ کر مہمان بننا ہوتا تھا تو وہاں وہ کمرے تو نہیں بنا سکتے تھے، اوپن فیلڈ میں ہی ایسا ممکن تھا..... چنانچہ انہوں نے کہا کہ جو بھی مہمان آتا جائے وہ اس گراوئڈ میں اپنے خیے لگاتا جائے۔

مختلف علاقوں کے گورنر صاحبان پہنچنا شروع ہو گئے۔ ہر علاقے کی لباس پہننے کی عادات مختلف ہوتی ہیں۔ کہیں کوئی رنگ کہیں کوئی رنگ۔ الہذا جب وہ مقررہ دن آیا تو پورے علاقوں میں خیے بھی مختلف رنگوں کے لگے ہوئے تھے اور لباس بھی مختلف رنگوں اور ڈیزائنوں کے تھے۔ ایسا لگتا تھا جیسے گلشن سجا ہوا ہو۔

جب سب لوگ آگئے تو بادشاہ نے سب گورنزوں کو اپنے دربار میں بلا یا۔ جو اچھا کام کرنے والے تھے ان کو اعام دیا اور جوڑھیلے تھے ان کی آٹو مینک تنیہ بھی ہو گئی کہ انہیں بھی اچھا کام کرنا چاہیے۔ جب محفل برخاست ہو گئی تو بادشاہ نے ہر گورنر کو ایک ایک خلعت (پوشاک) بدیہی کی۔ جس آدمی کو بادشاہ وہ پوشاک دے دیتا تھا تو اس کو بادشاہ کے دربار میں آنے جانے کے لئے اجازت کی ضرورت نہیں ہوتی تھی۔ گویا وہ اس وقت کا گرین کارڈ تھا، اسے کوئی دربان روک نہیں سکتا تھا۔ وہ جب چاہتا خلعت پہن کر بادشاہ کے ساتھ پرنس مینگ کر لیتا تھا۔ وہ اس وقت کی بہت بڑی نعمت ہوتی تھی۔

بادشاہ نے پوشائیں دے کر کہا کہ کل میں آپ کی اس خلعت دینے کی خوشی میں دعوت کروں گا۔ چنانچہ سب گورنزوں خلعت پہن کر دعوت کے لئے آئے۔ دعوت کھانے کے بعد پھر محفل لگی۔ بادشاہ اپنے تخت پر بیٹھا اور حالات حاضرہ پر تبادلہ خیالات ہونے لگا۔ اس محفل کے دوران ایک گورنر کو چھینک آتا چاہی۔ اب نہ تو وہ سامنہ کا زمانہ تھا اور نہ ہی ان کو امریکن چھینک آتی تھی۔ امریکی لوگ چھیننے میں بڑے ماہر ہیں، بے شک آپ غور کر کے دیکھ لیں۔ ان کو محفل میں چھینک آتی ہے مگر پتہ ہی نہیں چلنے دیتے۔ ہمیں آج تک اس کی سمجھ نہیں آئی۔ یہ ایسی چیز ہے جو میں **Leave** کرنا چاہتا ہوں مگر میں

ابھی تک اس کو Learn نہیں کر سکا۔ میں مانتا ہوں کہ واقعی وہ اس میں کمال رکھتے ہیں ..... وہ گورنر صاحب جتنا چھینک کرو کتے کہ نہ آئے اتنا چھینک اور آتی وہ بے چارہ اپنے اندر ہی اندر چھینک کے ساتھ Fight کر رہا تھا۔ بالآخر اس کو دو تین مرتبہ یک دم چھینکیں آئیں ..... چھینک ہے تو ایک قدر تی سی چیز مگر بندے کو اس سے بکی سی ہو جاتی ہے اور ہر بندہ اس کی طرف دیکھنے لگتا ہے ..... اب جب اس کو چھینکیں آئیں تو اس نے اپنا سر نیچے کر لیا۔ اب لوگوں نے اس کی طرف دیکھا اور پھر بادشاہ کی طرف متوجہ ہو گئے۔ اللہ کی شان کہ جب چھینک آتی ہے تو کئی مرتبہ ناک میں سے پانی بھی آ جاتا ہے۔ اس کی ناک میں سے بھی پانی نکل آیا۔ نہ تو اس کے پاس ہماری طرح کارو مال تھا اور نہ کوئی اور انتظام، جس سے ناک کا پانی صاف کرتا، وہ بڑا پریشان ہوا۔ تھوڑی دیر کے بعد اس نے سوچا کہ اب تو سب بندوں نے توجہ ہٹالی ہو گی اس وقت اس نے پوشک کے اوپر والے کپڑے کے ساتھ اپنی ناک صاف کر لی، جب اس نے اس خلعت کے ساتھ اپنی ناک صاف کی تو عین اسی لمحے بادشاہ نے اس کی طرف دیکھ لیا۔ بادشاہ کو بڑا غصہ آیا اور وہ کہنے لگا کہ میری دی ہوئی پوشک کی اتنی ناقدری کہ اس کے ساتھ تو نے اپنی ناک صاف کی ہے۔ چنانچہ اس نے اپنے آدمیوں کو بلا یا اور ان سے کہا کہ اس سے پوشک چھین لی اور دوبار سے باہر نکال دیا۔ اس کے بعد بادشاہ بھی Serious (سبحانہ) ہو گیا اور باقی لوگ بھی خاموش ہو گئے۔ وزیر بامدیر نے کہا کہ بادشاہ سلامت! مغل برخاست کر دیں۔ چنانچہ بادشاہ نے مغل برخاست کرنے کا اعلان کر دیا۔ سب لوگ اٹھ کر چلے گئے۔ اب دوبار میں بادشاہ اور اس کا وزیر یہ گئے۔

بادشاہ غصے کی وجہ سے خاموش تھا اور وزیر یہ سوچ رہا تھا کہ میں کوئی ایسی بات کہوں کہ جس کی وجہ سے بادشاہ کا غصہ بڑھنے کی بجائے کم ہو جائے۔ ابھی وزیر بامدیر کوئی

بات کرنا ہی چاہتا تھا کہ اتنے میں باہر سے دربان نے آ کر کہا، بادشاہ سلامت! نہاوند کے علاقے کا گورنر شرف بازیابی چاہتا ہے۔ بادشاہ نے کہا، پیش کرو۔ چنانچہ نہاوند کے علاقے کا گورنر بھی آ گیا۔ بادشاہ نے پوچھا، کیسے آئے؟ کہنے لگا، بادشاہ سلامت! میں صرف یہ پوچھنا چاہتا ہوں کہ کیا چھینک بندے کے اختیار میں ہے یا اختیار میں نہیں ہے۔ اس نے کہا، تم مجھ سے ایسا Silly (بے وقوفی والا) سوال کرتے ہو۔ اس نے کہا، بادشاہ سلامت! میرا دوسرا سوال یہ ہے کہ اس گورنر صاحب نے جو آپ کی دی ہوئی پوشاک سے اپنی ناک صاف کی، کیا یہ ضروری تھا کہ اس کو بھری محفل میں رسوا کیا جاتا یا اس کو علیحدگی میں بھی تنہیہ کر کے اس سے خلعت لی جاسکتی تھی؟ کیا اس کی Public ضروری تھی؟ یہ سن کر بادشاہ آگ بگولا ہو گیا۔ پھر کہنے لگا، خبردار! تمہارے اس سوال سے محابی کی بوآتی ہے، اگر تم نے مزید زبان کھوئی تو میں تمہارا بھی وہی حشر کروں گا۔ اس نے کہا، بادشاہ سلامت! آپ کو حشر کرنے کی ضرورت نہیں ہے، مجھے خود ہی بات سمجھ میں آگئی ہے۔ کہنے لگا، تمہیں کون سی بات سمجھ میں آگئی ہے؟ گورنر کہنے لگا کہ آپ نے بھرے دربار میں اسے رسوا بھی کیا اور دھکے دلو اکر باہر بھی نکلوادیا، مجھے یہ بات سمجھ میں آئی ہے کہ میرے پروردگار نے مجھے انسانیت کی پوشانک پہنچا کر اس دنیا میں بھیجو ہے، اگر میں اس انسانیت کی پوشانک کی Respect (قدر) نہیں کروں گا تو اللہ تعالیٰ بھی قیامت کے دن بھرے مجمع میں مجھے ذلیل کر کے باہر نکلوادیں گے۔ بادشاہ سلامت، میں پہلے اس پوشانک کی قدر کروں، مجھے آپ کی دی ہوئی پوشانک کی ضرورت نہیں، کہہ کر نکل گیا کہ اپنی گورنری اپنے پاس ہی رکھو، میں جا رہا ہوں۔ اس طرح اسی وقت، اس کے ہاتھ سے گورنری کا عبده نکل گیا۔ باہر نکل کر اس نے ساتھ آنے والے لوگوں سے کہا کہ وہ اس کے گھر والوں کو گھر پہنچا دیں اور ادھر گھر والوں کو بھی پیغام پہنچا دیا کہ۔

میں اب اس مقصد زندگی کو سمجھنے کے لئے جا رہا ہوں جس کو میں اب تک بھولا ہوا تھا۔ اس زمانے میں حضرت سراج رحمۃ اللہ علیہ ایک مشہور بزرگ تھے۔ اس نے سوچا کہ میں ان کے پاس جاتا ہوں۔ چنانچہ وہ سیدھا ان کے پاس چلا گیا۔ وہاں پہنچ کر حضرت سے کہنے لگا، حضرت! میں انسان بننا چاہتا ہوں اس لئے مجھے آپ انسانیت سکھا دیجئے۔ انہوں نے فرمایا کہ ٹھیک ہے، ہمارے پاس رہو، تمہیں اپنا گورہ مقصود مل جائے گا۔ چونکہ وہ گورنر رہا تھا اور ابھی تک اصلاح نفس نہیں ہوئی تھی اس لئے اس کے کاموں میں اور باتوں میں تیزی تھی۔ چنانچہ انہوں نے ذرا ذرا اسی بات پر تیزی دیکھ کر سوچا کہ اس بندے کو سنجالنا آسان کام نہیں ہے۔ لہذا انہوں نے چند دنوں کے بعد فرمایا، بھی! یہ خلعت تمہیں بغداد سے ملے گی۔ وہاں پر جنید بغدادی رحمۃ اللہ علیہ کے نام سے ایک بزرگ ہیں تم اُنکے پاس چلے جاؤ۔ اس نے کہا، بہت اچھا۔ چنانچہ اس بندے نے سفر کیا اور حضرت جنید بغدادی رحمۃ اللہ علیہ کے پاس پہنچ گیا۔ وہاں جا کر اس نے حضرت رحمۃ اللہ علیہ سے کہا، میں آپ کے پاس ایک نعمت ہے، میں اس کو لینے کے لئے حاضر ہوا ہوں، اگر آپ چاہیں تو میں اس نعمت کی قیمت ادا کر دوں گا۔ حضرت جنید بغدادی رحمۃ اللہ علیہ نے فرمایا کہ پہلی بات تو یہ ہے کہ اگر ہم آپ سے قیمت لیں تو آپ دے نہیں سکتے یعنی اگر محنت کروں میں تو تم محنت نہیں کر سکتے اور اگر بغیر قیمت کے تمہیں دے دیں تو تمہیں اس کی قدر نہیں ہو گی۔ اس نے عرض کیا، حضرت! پھر کیا صورت بنے گی؟ حضرت نے فرمایا کہ یہیں رہو، دیکھیں کہ اللہ تعالیٰ کیا صورت پیدا کرتے ہیں۔ چنانچہ انہوں نے وہیں رہنا شروع کر دیا۔

کچھ عرصہ رہنے کے بعد ایک دن حضرت جنید بغدادی رحمۃ اللہ علیہ نے اس کو بلا یا اور پوچھا کہ تم کیا کام کرتے ہو؟ اس نے عرض کیا، حضرت! میں نہادند کے علاقے کا گورنر تھا۔ حضرت نے فرمایا، اچھا۔ اب وہ سمجھ گئے کہ اس گورنر کے دماغ میں سے ”میں“

نکلنی پڑے گی کیونکہ یہ گورز بھی چھوٹے سے خدا بنے ہوتے ہیں۔ چنانچہ انہوں نے فرمایا کہ بغداد کے بازار میں جا کر گندھک کی دکان بنالو..... اب کہاں گورز اور کہاں گندھک کی دکان۔ گندھک کی دکان میں سے عجیب طرح کی Smell (بو) آتی ہے اور اسے خریدنے والے لوگ بھی اتنے پڑھے لکھے نہیں ہوتے۔ ان کی Deelings بھی بہت ہی Rough قسم کی ہوتی ہیں۔ یہ ایسے ہی تھا جیسے کسی ملک کے صدر سے کہا جائے کہ تم کریانہ کی دکان بنالو..... اس زمانے میں گندھک کا استعمال زیادہ تھا۔ حتیٰ کہ کپڑے دھونے میں بھی استعمال ہوتی تھی۔ جب حضرت رحمۃ اللہ علیہ نے اسے گندھک کی دکان کے بارے میں کہا تو اسے بہت ہی عجیب لگا۔ لیکن چونکہ شیخ نے فرمایا تھا اس لئے کہنے لگے کہ حضرت! بھیک ہے میں گندھک کی دکان کھوتا ہوں۔ چنانچہ انہوں نے ایک سال تک گندھک کی دکان چلائی۔ وہ بے چارے گنتے رہے کہ کب دن پورے ہوتے ہیں۔

جب ایک سال پورا ہوا تو کہنے لگے، حضرت! آپ نے فرمایا تھا کہ ایک سال گندھک کی دکان چلاو، وہ ایک سال پورا ہو گیا ہے۔ حضرت نے فرمایا، اچھا، تم دن گنتے رہے ہو، چلو ایک سال اور یہی دکان چلاو۔ چنانچہ جب اس دفعہ گئے تو دن گنتے چھوڑ دیئے۔

دوسرے سال گزرنے کے بعد حضرت جنید بغدادی رحمۃ اللہ علیہ نے ان سے فرمایا، بھی اب تو ایک سال سے زیادہ عرصہ گزر گیا ہے، لگتا ہے تم نے دن گناہی چھوڑ دیئے ہیں۔ چنانچہ انہوں نے واپس آ کر عرض کیا، حضرت! اب میرے لئے کیا حکم ہے؟ حضرت نے انہیں ایک پیالہ پکڑایا اور فرمایا کہ بغداد کے شہر میں جا کر بھیک مانگو اور جو کچھ تمہیں ملے وہ خانقاہ کے فقیروں کو لا کر کھلا دینا، تم نے خود نہیں کھانا۔ خود روزے رکھوا اور بھیک مانگو۔ اللہ اکبر..... اب ایک علاقے کا گورز بھیک مانگنے کے لئے کیسے تیار ہوا ہوگا..... وہ

شکل و صورت سے تو بڑے پڑھے لکھئے اور صحت مند لگتے تھے۔ لہذا سوچ میں پڑ گئے۔ حضرت رحمۃ اللہ علیہ نے فرمایا، اگر تمہارے دل میں اس نعمت کی طلب ہے تو جو کام کہہ دیا ہے کرو ورنہ یہاں سے چلے جاؤ۔

انہوں نے پیالہ ہاتھ میں پکڑا اور بازار جا کر صد الگائی کہ اللہ کے نام پر کچھ دے دو۔ اب جس سے بھی وہ بھیک دینے کی درخواست کرتے، اسے وہ اچھے خاصے صحت مند لگتے تھے۔ چنانچہ وہ کہتا کہ ”شرم نہیں آتی، اچھے بھلے ہوتے ہیں اور مانگنے آجاتے ہیں، کام چور کہیں کے، چلو میاں یہاں سے چلے جاؤ“۔ جب ایک ڈانٹ پلاتا تو دوسرے کے پاس چلے جاتے۔ وہ بھی ڈانٹ پلا دیتا۔ شیخ کا اصل مقصد بھی یہی تھا کہ جب یہ مخلوق کی ڈانٹ ڈپٹ سنیں گے تو ان کو اپنی اوقات کا پتہ چلے گا کہ میں کیا ہوں۔۔۔۔۔ وہ جس سے بھی بھیک مانگتے تھے وہی آگے سے کھری کھری سنا تا جس کی وجہ سے ان کی خوب رسوانی ہوتی تھی۔ ابی طرح انہیں روزانہ دھنکارا جاتا اور کوئی بھی ان کو کچھ نہ دیتا تھا۔ کچھ دنوں کے بعد لوگوں کو بھی پہچان ہو گئی کہ یہ پھر تارہتا ہے۔ چنانچہ وہ دور سے دیکھتے ہی اسے کو سا شروع کر دیتے۔ اب ان کے لئے ان لوگوں کے سامنے جانا بھی مشکل ہو گیا تھا۔

ایک سال بھیک مانگنے کی وجہ سے ان کا ”من“، اتنا صاف ہو گیا کہ انہیں مخلوق کے تعلق سے نجات مل گئی۔۔۔ اگر شیخ کسی کو تہائی اختیار کرنے کو کہیں یا کسی کو کہیں کہ تم فلاں شخص سے نہ ملو تو اس سے ان کی نظر میں اصل مقصود انقطاع عن المخلوق ہوتا ہے۔ اور یہ قرآنی فیصلہ ہے۔ اللہ تعالیٰ فرماتے ہیں:

وَأَذْكُرِ اسْمَ رَبِّكَ وَتَبَّلُّ إِلَيْهِ تَبَّيِّلًا (آل عمران: ۸)

[اور ذکر کر اپنے رب کے نام کا سب سے بہتر کر کر]

ایک دن حضرت جنید بغدادی رحمۃ اللہ علیہ نے بلا کر کہا کہ گورنر صاحب! آپ کا نام

کیا ہے؟ عرض کیا، ابو بکر شبلی۔ فرمایا، اچھا، اب آپ ہماری محفل میں بیٹھا کریں۔ گویا تین سال کے مجاہدے کے بعد اپنی مجلس میں بیٹھنے کی اجازت دی۔ چونکہ شبلی رحمۃ اللہ علیہ کا دل پہلے ہی صاف ہو چکا تھا اس لئے اب حضرت کی ایک ایک بات سے سینے میں نور بھرتا گیا اور آنکھیں بصیرت سے مالا مال ہوتی گئیں۔ چند ماہ کے اندر اندر احوال و کیفیات میں ایسی تبدیلی آئی کہ دل محبتِ الہی سے لبریز ہو گیا۔

بالآخر حضرت جنید بغدادی رحمۃ اللہ علیہ نے ایک دن بلا یا اور فرمایا کہ شبلی! آپ نہاوند کے علاقے کے گورنر ہے ہیں، آپ نے کسی سے زیادتی کی ہو گئی اور کسی کا حق دبایا ہو گا، لہذا آپ ایک فہرست مرتب کریں کہ آپ نے کس کس کا حق پامال کیا ہے، آپ نے فہرست بنانا شروع کر دی۔ ساتھ حضرت کی توجہات بھی تھیں، چنانچہ تین دن میں کئی صفات پر مشتمل طویل فہرست تیار ہو گئی۔ حضرت جنید بغدادی رحمۃ اللہ علیہ نے فرمایا کہ باطن کی نسبت اس وقت تک نصیب نہیں ہو سکتی جب تک کہ معاملات میں صفائی نہ ہو۔ لہذا جاؤ ان لوگوں سے حق معاف کرو اکے آؤ۔ چنانچہ آپ نہاوند تشریف لے گئے اور ایک آدمی سے معافی مانگی۔ بعض نے تو جلدی معاف کر دیا، بعض نے کہا تم نے ہمیں بہت ذلیل کیا تھا لہذا ہم اس وقت تک معافی نہیں دیں گے جب تک تم اتنی دیر دھوپ میں نہ کھڑے رہو۔ بعض نے کہا کہ ہم اس وقت تک معاف نہیں کریں گے جب تک ہمارے مکان کی تعمیر میں مزدور بن کر کام نہ کرو۔ آپ ہر آدمی کی خواہش کے مطابق اس کی شرط پوری کرتے اور ان سے حق بخشواتے رہے حتیٰ کہ دوسال کے بعد واپس بغداد پہنچے۔

اب آپ کو خانقاہ میں آئے ہوئے پانچ سال کا عرصہ گزر گیا تھا۔ مجاہدے اور ریاضت کی چکلی میں پس پس کنفس مر چکا تھا۔ ”میں“، ”نکل گئی تھی۔ باطن میں تو ہی توکے نعرے تھے۔ پس رحمتِ الہی نے جوش مارا اور ایک دن حضرت جنید بغدادی رحمۃ اللہ علیہ

نے انہیں باطنی نسبت سے مالا مال کر دیا۔ بس پھر کیا تھا  
آنکھ کا دیکھنا بدل گیا،.....  
پاؤں کا چلنا بدل گیا،.....  
دل و دماغ کی سوچ بدل گئی،.....  
غفلت کے تار پوکھر گئے،.....  
معرفتِ الٰہی سے سینہ پر نور ہو کر خزینہ بن گیا اور  
آپ عارف باللہ بن گئے۔

واقعی جو بندہ اللہ رب العزت کے لئے مشقتیں برداشت کرتا ہے اللہ تعالیٰ اس کی ایسی رہنمائی فرماتے ہیں کہ وہ اپنے گوہر مقصود کو پالیتا ہے۔ اسی لئے اللہ رب العزت ارشاد فرماتے ہیں،

وَالَّذِينَ جَاهَدُوا فِيْنَا لَنُهْدِيْنَاهُمْ سُبْلَنَا (العنکبوت: ۶۹)

[اور جو بندے ہمارے راستے میں مجاہدہ کرتے ہیں ہم ان کو نبی نبی را ہیں سمجھاتے رہتے ہیں]

و یہ بھی اللہ تعالیٰ کا قرآنی فیصلہ ہے کہ

لَيْسَ لِلِّا نُسَانٌ إِلَّا مَا سَعَى (النجم: ۳۹)

[انسان کے لئے وہی کچھ ہے جس کے لئے وہ کوشش کرتا ہے۔]

اس عظیم مجاہدے کی وجہ سے حضرت شبلی رحمۃ اللہ علیہ پر اللہ رب العزت کی طرف سے انعامات کی خوب بارش ہوئی۔ ان کے دل میں اللہ رب العزت کی ایسی محبت پیدا ہوئی کہ جو شخص بھی آپ کے سامنے اللہ تعالیٰ کا نام لیتا تھا آپ اس کے منہ میں شیرینی ڈال دیتے تھے۔ ایک شخص نے اس کی وجہ پوچھی تو فرمایا کہ جو شخص میرے محبوب کا نام لے میں اس کے منہ کو شیرینی سے نہ بھر دوں تو اور کیا کروں ..... جی ہاں، جن لوگوں نے

اپنے نفس کو ریاضت کی بھٹی میں ڈال کر کندن بنایا ہوتا ہے ان کے دلوں میں اللہ تعالیٰ کی محبت کا سمندر رہا تھیں مارنے لگتا ہے۔

## مجاہدہ کسے کہتے ہیں؟

یاد رکھیں کہ دنیا دارِ مجادہ ہے اور آخرت دارِ المشاہدہ ہے ..... مجاہدہ کے کہتے ہیں؟ ..... اللہ تعالیٰ کا حکم پورا کرنے کے لئے اپنے نفس کی مخالفت کرنے، اپنی چاہتوں کو چھوڑنے اور اپنی خواہشات کو قربان کرنے کے لئے بندے کو جو تکلیف اور مشقت اٹھانی پڑتی ہے اسے مجاہدہ کہتے ہیں۔ اسی حقیقت سے پرده اٹھاتے ہوئے اللہ کے محبوب ﷺ نے ارشاد فرمایا،

المجاهد من جاهد نفسه في اطاعة الله

[مجاہد وہ ہے جو اپنے نفس کے ساتھ اللہ کا حکم پورا کرنے کے لئے مجاہدہ کرتا ہے]

## نفس کو پالنے والے

نفس کو لگام دینا ایک مستقل کام ہے۔ آج کل تو اکثر لوگ نفس کو لگام دینے کی بجائے نفس کو اس طرح پالتے ہیں جیسے لوگ گھوڑے کو پالتے ہیں۔ یہ بات ذہن نشین کر لیجھے کہ لوگوں سے اپنی تعریف کروانے سے، اپنی تعریف پر خوش ہونے سے، ان کے سامنے اپنے خواب بیان کرنے سے، اپنے درجات اور کیفیات بتانے سے، من پسند کھانا کھانے سے اور دل میں بیدا ہونے والی ہر چاہت کو پورا کرنے سے نفس مونا ہوتا ہے۔ جب یہ نفس اڑیل ٹھوبن جاتا ہے تو پھر بندہ کہتا ہے کہ اب میرا شریعت پر عمل کرنے کو دل نہیں کرتا۔ اصل میں نفس شریعت پر عمل کرنے لئے آمادہ نہیں ہو رہا ہوتا۔ ایک بزرگ فرمایا کرتے تھے، اے دوست! تو نفس کو پالنے میں مشغول ہے اور نفس تجھے جہنم میں دھکلئے میں مشغول ہے۔ تو اسے پالے گا اور یہ تجھے کندھے پر اٹھا کر جہنم میں دھکا دے

دے گا۔

## اتباع سنت سے نفس مغلوب ہوتا ہے

اس نفس کو کس طریقے سے قابو کیا جائے؟.....

اس کا ایک طریقہ تو یہ ہے کہ ہر کام سنت سے مطابق کیا جائے۔ امام ربانی مجدد  
الف ثانی رحمۃ اللہ علیہ نے یہ لکھا ہے کہ من گھڑت یعنی اپنے بنائے ہوئے نفلی مجاہدے کرتا  
نفس کے لئے آسان ہوتا ہے لیکن ہر کام سنت کے مطابق کرتا اس پر بڑا بھاری ہوتا ہے۔

**۱۹۷۳ء** کی بات ہے کہ ایک آدمی اس عاجز کو ملنے آیا۔ وہ سولہ سال سے مسلسل  
روزے رکھ رہا تھا۔ میرے دوست بڑے حیران ہوئے کہ یہ سولہ سال سے مسلسل  
روزے رکھ رہا ہے۔ میں نے کہا کہ یہ کام اتنا مشکل نہیں ہے۔ وہ کہنے لگے کیسے مشکل کام  
نہیں ہے، سردی، گرمی، صحت، بیماری، سفر، حضر میں ہر وقت روزے سے رہنا بہت مشکل  
ہے۔ میں نے کہا، اچھا، اس سے پوچھ لیں۔ چنانچہ انہوں نے اس بندے سے پوچھا کہ  
کیا آپ کو روزہ رکھنے میں کوئی دقت پیش آتی ہے؟ وہ کہنے لگا، نہیں۔ پھر وہ مجھے کہنے لگے  
کہ یہ کیا معاملہ ہے؟ میں نے کہا کہ یہ اس کی عادت بن گئی ہے۔ کچھ لوگ دن میں تین  
دفعہ کھاتا کھاتے ہیں اور کچھ لوگ صبح و شام دو دفعہ کھاتے ہیں۔ اسی طرح آپ یوں  
سمجھیں کہ یہ بھی دن میں دو دفعہ کھاتے ہیں، ایک دفعہ سحری کے وقت اور ایک دفعہ  
افطاری کے وقت۔ لہذا ان کی یہ عادت بن گئی ہے۔ میں نے کہا کہ ان سے کہیں کہ جی  
آپ صوم، داؤ دی رکھیں۔ یعنی ایک دن روزہ رکھیں اور دوسرا دن ناممکریں۔ چنانچہ  
انہوں نے ان سے پوچھا کہ کیا آپ صوم داؤ دی رکھ سکتے ہیں؟ تو انہوں نے کہا، نہیں  
میں ایسا نہیں کر سکتا۔ انہوں نے پوچھا، وہ کیوں؟ وہ کہنے لگے، اس لئے کہ یہ تو میری  
عادت بن گئی ہے اور دن کے وقت اب میرا کچھ کھانے کو دل ہی نہیں کرتا، اگر میں ایک  
دن کھاؤں اور ایک دن روزہ رکھوں تو اس میں میرے نفس پر زیادہ بوجھ ہو گا، جو کہ

میرے لئے بہت مشکل ہے۔ میں نے کہا، دیکھو کہ یہ جو اپنی مرضی سے مجاہدہ کر رہا ہے وہ کام آسان ہے لیکن حدیث میں جو طریقہ آیا ہے اس کے مطابق کام کرنا اس کے لئے بہت مشکل ہے۔

ہمیں چاہیے کہ ہم ڈھونڈ ڈھونڈ کر سنتوں پر عمل کریں۔ کھانے کی، پینے کی، سونے کی، جانے کی اور لباس پہننے کی سنتیں اپنائیں۔ ہم نے ”بادب بانصیب“ کتاب میں احادیث کے ذخیرے میں سے ڈھونڈ ڈھونڈ کر ان سنتوں کو درج کیا ہے۔ اس لئے جو بندہ چاہے کہ میری زندگی بالکل سنت کے مطابق بن جائے وہ ”بادب بانصیب“ کتاب کو پڑھنا شروع کر دے اور اپنی ہر عادت کو اس کے مطابق ڈھالتا چلا جائے۔ اس طرح اس کی زندگی بالکل سنت کا نمونہ بن جائے گی۔

جب اللہ تعالیٰ کسی بندے سے خوش ہوتے ہیں تو اسے سنت پر عمل کرتا ہے ساتھی کے ساتھ نصیب ہو جاتا ہے۔ اس کے لئے کوئی رکاوٹ نہیں ہوتی۔ اس کا ہر کام خود بخود سنت کے مطابق ہوتا چلا جاتا ہے۔ ایک شخص جنید بغدادی رحمۃ اللہ علیہ کے پاس نوسال تک رہا۔ ایک دن وہ کہنے لگا، حضرت! مجھے اجازت دیں میں کسی اور شیخ کے پاس جاتا ہوں۔ انہوں نے پوچھا، خیریت تو ہے؟ وہ کہنے لگا، حضرت میں نوسال تک آپ کی خدمت میں رہا اور میں نے آپ کی کوئی کرامت نہیں دیکھی۔ حضرت نے فرمایا، آپ مجھے یہ بتائیں کہ ان نوسالوں میں مجھے کوئی کام خلاف سنت کرتے ہوئے دیکھا ہے؟ وہ کہنے لگا، نہیں۔ فرمانے لگے، اس سے بڑی اور کیا کرامت ہو سکتی ہے کہ نوسال میں ایک کام بھی نبی علیہ السلام کی سنت کے خلاف نہیں کیا۔ گویا یہ سب کرامتوں سے بڑی کرامت ہے۔

## سنت کی محبو بیت

امام ربانی مجدد الف ثانی رحمۃ اللہ علیہ فرماتے ہیں کہ اگر ساری دنیا کی کرامتیں ہم

سے چھین لین اور اتباع سنت ہمیں دے دیں تو خوش نصیبی کے سوا کچھ نہیں ہے اور اگر ساری دنیا کی کرامتیں دے دیں اور اتباع سنت چھین لیں تو ساری دنیا کی بد بختنی کے سوا کچھ نہیں ہے۔ اسی لئے ہماری اکابرین کو اللہ تعالیٰ نے سنت والی زندگی دی۔ ان کا اٹھنا بیٹھنا، بول چال، رفتار گفتار، اور سب طور طریقے سنت کے مطابق تھے۔ نبی علیہ السلام ہر ایک کے لئے سراپا رحمت تھے اور ہمارے اکابرین بھی سراپا رحمت تھے۔ نبی علیہ السلام کا دل دوسروں کی تکلیف پر دکھتا تھا اور ان اللہ والوں کا دل بھی دکھتا ہے۔ نبی علیہ السلام اللہ تعالیٰ کی یاد سے کبھی غافل نہیں رہتے تھے اور ان اللہ والوں کے دل بھی ہر وقت اللہ رب العزت سے واصل رہتے ہیں۔ نبی علیہ السلام نے دین کے لئے دن رات ایک کر دیا تھا اللہ والے بھی دین کے لئے ہر وقت اپنی توانائیاں صرف کر رہے ہوتے ہیں۔

## تکبیر اویٰ کا اہتمام

ایک مرتبہ حضرت مولا ناشرید احمد گنگوہی رحمۃ اللہ علیہ دارالعلوم دیوبند کے سالانہ جلسہ میں تشریف لائے۔ آپ نے بیان فرمایا۔ بیان کے بعد دعا ہو گئی اور ساتھ ہی نماز کے لئے اذان ہو گئی۔ حضرت باوضو تھے، آپ اٹیچ سے اٹھے تاکہ نماز کے لئے مسجد میں جائیں۔ آگے سلام کرنے والوں کا اتنا مجمع تھا کہ انہوں نے آپ کو گھیر لیا۔۔۔۔۔ اب مجمع میں بندہ بعض اوقات ایسا گھر جاتا ہے کہ اسی کو پتہ ہوتا ہے، دوسرے کو پتہ نہیں ہوتا۔ بندہ سوچتا ہے کہ اب میں کروں تو کیا کروں۔۔۔۔۔ اب حضرت چاہتے تھے کہ لوگ ہیں اور میں مسجد میں پہنچوں۔ حتیٰ کہ جب مجمع کو ہٹاتے ہوئے بڑی مشکل سے مسجد میں پہنچ تو جماعت کھڑی ہو چکی تھی اور امام نے ایک رکعت پڑھا لی تھی۔ حضرت نے جماعت کے ساتھ نماز پڑھی اور بڑی حسرت کے ساتھ کہا،

”آج تمہیں سال کے بعد تکبیر اویٰ قضا ہو گئی۔“

اب اس قضا ہونے میں ان کا اپنا کوئی قصور نہیں تھا۔ جلسہ گاہ کے ساتھ ہی مسجد تھی،

وہ وقت سے پہلے نماز کے لئے تیار بھی تھے اور باوضوبھی تھے، جاری ہے تھے مگر اللہ کے بندے درمیان میں آگئے۔ وہ جانے ہی نہیں دیے رہے تھے۔  
 اللہ اکبر!!!..... تینیس تینیس سال تک تکبیر اولیٰ کے ساتھ نمازاً دا کی۔ اصل بات یہ ہے کہ جنہوں نے دنیا میں درجے پائے ہوتے ہیں، انہوں نے مجاہدے کئے ہوتے ہیں۔

### حضرت قاری رحیم بخش پانی پتی کا مجاہدہ

اللہ تعالیٰ نے حضرت قاری رحیم بخش پانی پتی کا علمی فیض ایسا پھیلا کہ پورے ملک میں جہاں جائیں ان کے شاگردوں کے مدارس نظر آتے ہیں۔ انہوں نے قرآن مجید کی خدمت کے بااغ لگائے ہوئے ہیں۔ وہ فرماتے ہیں کہ ایک دفعہ میں عمرے پر گیاتو میں جتنے دن بھی حرم شریف میں رہا، میری ہر نماز تکبیر اولیٰ کے ساتھ، پہلی صفت کے اندر اور امام کے بالکل پیچھے ادا ہوتی تھی۔ ہمارے لئے تو یہ ناممکن بات ہے۔ ہم تصور بھی نہیں کر سکتے۔ ہم نے وہاں ایک دن بھی کبھی ایسا نہیں گزارا۔ وہاں اتنا مجمع ہوتا ہے کہ ہر نماز پہلی صفت میں پڑھنا مشکل ہوتی ہے، اگر آدمی اس کیلئے آگے جانا بھی چاہے تو نہیں جا سکتا۔ پھر ہر نماز پہلی صفت میں پڑھنا اور وہ بھی تکبیر اولیٰ کے ساتھ اور پھر امام کے پیچھے پڑھنا کتنا دشوار ہو گا۔ اس کا مطلب یہ ہے کہ وہ مسجد میں ہی رہے ہوں گے۔ میرا خیال ہے کہ وہ وضو کر کے مسجد میں فجر کی نماز پڑھتے ہوں گے اور عشاء کی نماز پڑھ کر مسجد سے باہر آتے ہوں گے۔ اللہ اکبر..... جب ہمارے بزرگ ایسے ایسے مجاہدے کرتے تھے تو پھر اللہ رب العزت کی طرف سے انعام بھی پاتے تھے۔

### خواجہ سراج الدین کا مجاہدہ

ایک مرتبہ حضرت خواجہ سراج الدین رحمۃ اللہ علیہ حج پر تشریف لے گئے۔ آپ عالم

تھے، جو نبی کی عمر تھی۔ آپ مکہ مکرمہ میں تیرہ دن رہے اور ان تیرہ دنوں میں نہ کچھ کھایا نہ کچھ پیا۔ ہمارے حضرت رحمۃ اللہ علیہ فرماتے تھے کہ نہ آپ کو پیشاب آتا تھا اور نہ ہی پاخانہ آتا تھا۔ لوگوں نے پوچھا، حضرت! یہ کیا؟ حضرت فرماتے تھے،  
”میں کالا کتا، اس پاک دلیں کو کیسے ناپاک کروں۔“

آپ تیرہ دنوں میں حج کر کے وہاں سے مدینہ منورہ تشریف لے گئے۔ یہ ان کی کرامت تھی۔ مگر ایسی کرامت بھی انہی کو ملتی ہے جنہوں نے مجاہدے کئے ہوتے ہیں۔ ذرا سو چیزیں کہ ہم ایک دن میں کتنی مرتبہ بیت الحلاء میں چلے جاتے ہیں۔

## مخالفتِ نفس کے مجاہدے

ہمارے بزرگوں نے فرمایا کہ مخالفتِ نفس کے لئے چار مجاہدے ہیں۔

۱..... قلتِ طعام (تھوڑا کھانا)

۲..... قلتِ منام (تھوڑا سونا)

۳..... قلتِ کلام (تھوڑا بولنا)

۴..... قلتِ اختلاط مع الاتام (لوگوں سے میل جوں رکھنا)

## دو مجاہدوں میں چھوٹ

چونکہ ہم کمزور ہیں اس لئے آج کے دور میں دو مجاہدے باقی ہیں اور دو مجاہدوں میں چھوٹ دے دی گئی ہے۔ قلتِ طعام اور قلتِ منام میں آسانی دے دی گئی ہے۔

ہماری مشائخ نے فرمایا کہ جتنی بھوک ہوا تنا کھالو، اس سے کوئی فرق نہیں پڑتا۔

حضرت بہاؤ الدین نقشبند بخاری رحمۃ اللہ علیہ سے کسی نے پوچھا، حضرت! کتنا کھایا کروں؟ انہوں نے فرمایا، اچھا کھا اور کام اچھی طرح کر۔ یہ ایک حقیقت ہے کہ جس نیل کو مالک خوب کھلائے اور وہ نیل کام بھی خوب کرے تو مالک کو خوشی ہوتی ہے اور اس کو

کھانا بر انہیں لگتا۔ ہماری گائیں یہاں دودھ دیتی ہیں تو دل کرتا ہے کہ ان کے منہ میں لقے ڈالے جائیں۔ اسی طرح جو بندہ اللہ تعالیٰ کی اطاعت کرتا ہے تو اس بندے کا کھانا اللہ تعالیٰ کو بھی بر انہیں لگتا۔ ہاں، جس کا کھایے اس کے گیت گا یئے۔ اللہ کا دیا کھاتے ہیں اور اب اطاعت بھی اسی کی کریں۔

پہلے زمانے کے بزرگ متواتر ایک ایک مہینہ تک پانی کے ساتھ روزے رکھتے تھے۔ اب اتنے مجاہدے کرنے کی ضرورت نہیں ہے۔ اس لئے کہ آج کے دور میں قومی پہلے ہی ضعیف ہیں۔ جو اس طرح کے مجاہدے کرے گا وہ تو بدی بن جائے گا اور یہاں یاں اس پر حملہ کر دیں گی جس کی وجہ سے وہ عبادت کرنے کے قابل بھی نہیں رہے گا۔ آج کے دور میں عبادت بھی وہی کر سکتا ہے جس کے جسم میں طاقت ہے۔ اب میں دو دن بھوکا رہوں تو کیا خیال ہے کہ تیسرے دن میری آواز مجمع تک پہنچ جائے گی؟ نہیں، بلکہ آواز بھی نہیں نکلے گی۔ بلکہ آ..... آ..... کر رہا ہوں گا۔

اللہ والے کہتے ہیں کہ ضرورت کے مطابق کھاؤ۔ یہ بھی نہیں کہتے کہ دن میں پانچ مرتبہ کھانا کھاؤ اور یہ بھی نہیں کہتے کہ دن میں صرف ایک لقمہ کھاؤ۔ ہاں۔ اگر محسوس کریں کہ نفس کے اندر سرکشی زیادہ ہے اور دماغ میں ہر وقت نفسانی، شیطانی اور شہوانی خیالات بھرے رہتے ہیں اور طبیعت پر شہوت کا غلبہ رہتا ہے اور زندگی بھی ایسی ہے کہ نکاح کی صورت حال نہیں، تو اب اس کو بھوکار کھو۔ حدیث پاک میں آیا ہے کہ ایسی صورت حال میں روزے رکھو۔ پھر دو چار روزوں سے کام نہیں بنتا بلکہ ڈٹ کر روزے رکھنے پڑتے ہیں۔ ایک دن روزہ رکھیں اور دوسرے دن افطار کریں۔ روزے والے دن تو پکارو زہ ہو اور افطار والے دن بھی اتنا کھا میں کہ نام تو افطار کا ہو لیکن حقیقت میں وہ بھی روزے کی طرح ہو۔

جب نفس کو اس طرح لمبے عرصے تک بھوک دی جاتی ہے تو پھر یہ سیدھا ہو جاتا

ہے۔ کیونکہ یہ سب مستیاں پیٹ بھرے کی مستیاں ہوتی ہیں۔ ایک مرتبہ بازیزید بسطامی رحمۃ اللہ علیہ فاتحے کے فضائل بیان کر رہے تھے۔ کسی نے کہا، حضرت! فاقہ بھی کوئی ایسی چیز ہے جس کی فضیلت بیان کی جائے۔ فرمایا، ہاں یہ فضیلت بتانے والی چیز ہے۔ اگر فرعون کو زندگی میں فاتحے آئے ہوتے تو وہ بھی بھی خدائی کا دعویٰ نہ کرتا۔ وہ تو بادشاہ تھا، اسے فاتحے کا کیا پتہ۔ انگریزوں میں مشہور ہے کہ کسی ملک کے لوگوں نے مہنگائی اور بھوک کے خلاف ہڑتاں کی اور جلوس نکالا۔ بادشاہ اور اس کی ملکہ دونوں نے جلوس دیکھا۔ ملکہ نے بادشاہ سے پوچھا کہ لوگ نظرے کیوں لگارہے ہیں؟ اس نے کہا کہ یہ اس لئے نظرے لگارہے ہیں کہ روٹی کھانے کو نہیں ملتی۔ وہ کہنے لگی، اچھا، اگر روٹی نہیں ملتی تو ان سے کہیں کہ وہ ڈبل روٹی کھالیا کریں۔ اس بے چاری کی زندگی محل میں گزری تھی، اسے کیا پتہ کہ بھوک کیا چیز ہوتی ہے۔

## عورتوں نے خدائی کا دعویٰ کیوں نہ کیا

ایک نکتے کی بات سننے۔ جو بندہ اپنے آپ کو دوسروں سے چھوٹا سمجھے وہ بھی خدائی کا دعویٰ نہیں کر سکتا۔ یہ کمی بات ہے کہ خدائی کا دعویٰ وہی کرے گا جو اپنے آپ کو بڑا سمجھے گا۔ یہی وجہ ہے کہ تاریخ انسانیت میں بھی بھی کسی عورت نے خدائی کا دعویٰ نہیں کیا۔ اس لئے کہ عورت اپنے آپ کو ہمیشہ مرد کے ماتحت سمجھتی ہے اور مرد کو اپنے آپ پر فوکیت دیتی ہے۔ چونکہ اب کے ذہن میں ہوتا کہ کوئی نہ کوئی مرد میرا بڑا ہے مثلاً یہ میرا باپ ہے، یہ میرا خاوند ہے، یہ میرا بھائی ہے، لہذا بھی کسی عورت نے خدائی کا دعویٰ نہیں کیا۔

## زیادہ کھانے کی قباحت

احادیث میں کم کھانے کے فضائل اور زیادہ کھانے کی قباحت بیان کی گئی ہے۔ نبی

علیہ السلام نے ارشاد فرمایا کہ ”تفکر کرنا نصف عبادت ہے اور کم کھانا پوری عبادت ہے۔“ ایک اور جگہ پر فرمایا کہ ”اللہ کے نزدیک سب سے زیادہ افضل وہ ہے جو بہت تفکر کرے اور بہت بھوکار ہے اور اللہ کا سب سے بڑا شمن وہ ہے جو بہت کھائے پئے اور بہت زیادہ سوئے۔“ یہ بھی فرمایا کہ ”جو شخص پیٹ بھر لیتا ہے اسے آسمان کی بلندی کی طرف راستہ نصیب نہیں ہوتا،“ بلکہ یہاں تک فرمادیا کہ زیادہ کھاپی کراپنے دل کو مردہ نہ بناؤ اس لئے کہ دل کھیت کی مانند ہے اور زیادہ پانی سے بھی کھیت مر جھا جاتا ہے۔..... ان احادیث مبارکہ سے پتہ چلتا ہے کہ اللہ تعالیٰ کے ہاں کم کھانا زیادہ پسندیدہ ہے، مگر اس کے باوجود کچھ لوگ بسیار خوری کے اتنے عادی ہوتے ہیں کہ خدا کی پناہ۔

## بسیار خوری کے واقعات

(۱) ۱۹۷۴ء میں مفتی محمود حمدۃ اللہ علیہ نے ذوالقدر علی بھٹو کے دور میں جیل بھرو تحریک چلانی تھی جس کے نتیجے میں حکومت نے مرزائیوں کو کافر قرار دیا تھا۔ لوگ خود گرفتاریاں پیش کرتے تھے۔ مسجدوں میں بریلوی، دیوبندی، الہمدیت اور شیعہ حضرات اکٹھے ہو جاتے تھے اور سب علماء ختم نبوت کے عنوان پر تقریریں کرتے تھے۔ تقریریں کرنے کے بعد پندرہ بیس نوجوان جو گرفتاریاں پیش کرنے کے لئے تیار ہو جاتے تھے وہ گلے میں پھولوں کے ہارڈ ایلیٹے، جلوس نکالا جاتا اور وہ نوجوان جلوس کے آگے آگے ہوتے اور خوب نظرے لگتے تھے اور پولیس اسی جلوس کے آگے آگے چل رہی ہوتی تھی۔ جہاں جلوس ختم ہوتا وہاں پولیس ہار پہننے والے لوگوں کو گاڑی میں بٹھا کر جیل لے جاتی تھی اور باقی لوگ گھروں کو چلے جاتے تھے۔ یہ روز کا معمول تھا۔

یہ لوگ اخلاقی مجرم تو تھے نہیں، یہ تو شرفاء تھے۔ ان میں جہاں علماء، حفاظ اور قرآن ہوتے تھے۔ وہاں دنیا کے پڑھے لکھنے نوجوان بھی ختم نبوت کے جذبے سے سرشار گرفتاریاں پیش کرتے تھے۔ یہ بات پولیس بھی جانتی تھی اس لئے وہ ان کے ساتھ

بد تیزی نہیں کرتی تھی۔ وہ ان کو گاڑیوں میں بٹھا کر لے جاتی اور انکو جیل میں لے جا کر چھوڑ دیتی تھی۔ بس فرق اتنا تھا کہ وہ باہر کی بجائے جیل کے گیٹ کے اندر رہتے تھے۔ جیل کے اندر مسجد بنی ہوتی تھی۔ وہ مسجد میں نماز بھی پڑھتے اور ادھر ادھر گھومتے پھرتے بھی تھے۔

ای دو ران ہمارے حضرت مرہب عالم رحمۃ اللہ علیہ کے بڑے صاحبزادے حضرت مولانا عبدالرحمن قاسمی رحمۃ اللہ علیہ کے دل میں خیال آیا کہ میں بھی گرفتاری پیش کروں۔ حضرت صاحبزادہ صاحب بہت ہی دلیر اور جی دار بندے تھے۔ اللہ ایسا نیک بیٹا ہر ایک کو دے..... ایک دن حضرت نے بھی گرفتاری پیش کر دی۔ پولیس نے ان کو جیل میں پہنچا دیا۔ گرفتاریاں پیش کرنے والے جو نمایاں اور خاص خاص بندے ہوتے تھے ان کو پولیس اسی شہر میں نہیں رکھتی تھی بلکہ انہیں کسی دوسرے شہر میں بھیج دیتی تھی۔ چنانچہ پولیس نے انہیں چکوال جیل میں رکھنے کی بجائے جہلم بھیج دیا۔ اس وقت وہ ضلع کا صدر مقام تھا۔

اللہ تعالیٰ کی شان کر راوی پنڈی سے ایک اور بزرگ حضرت مولانا غلام اللہ خان رحمۃ اللہ علیہ بھی گرفتار ہو کر جہلم جیل میں آئے ہوئے تھے۔ وہ شیخ القرآن کے نام سے مشور تھے۔ جیل پر ٹڈٹڈ نے سوچا کہ مولانا صاحب عالم ہیں اور ان کے ہزاروں شاگرد ہیں اور صاحبزادہ صاحب پیر کے بیٹے ہیں اور ان کے بھی ہزاروں مرید ہیں۔ اسلئے ان دونوں کو ایک ہی کمرے میں رکھنا چاہیے۔ چنانچہ اس نے ان دونوں حضرات کے لئے ایک کمرہ مخصوص کر دیا۔

دن میں سینکڑوں کی تعداد میں لوگ ان کی ملاقات کے لئے روزانہ پہنچ ہوتے تھے۔ مزے کی بات یہ کہ جو بھی ملاقات کے لئے آتا تو کوئی مٹھائی کا ڈبہ لاتا، کوئی سکٹ لاتا اور کوئی کھانے کی کوئی اور چیز لاتا۔ ان دونوں کے پاس کھانے پینے کی چیزوں کا ڈبہ

لگ جاتا تھا۔ انہوں نے پروگرام بنایا کہ یہاں اتنے لوگ آئے ہوئے ہیں، اگر ہم روزانہ چائے بنالیا کریں اور یہ مٹھائی اور سکٹ وغیرہ سے ان کو ناشستہ کروادیا کریں تو روز بروز لکھا بھی رہے گا اور مہمان نوازی بھی ہوتی رہے گی۔ چنانچہ یہ روزانہ کامعمول بن گیا۔

حضرت قاسمی صاحبؒ نے فرمایا کہ ایک دن ہم آکر بیٹھے تو بات چیت کی کہ ہم نے کل کے لئے فلاں بندے کو بھی دعوت دی ہے اور فلاں کو بھی۔ چکوال کا ایک آدمی تھا۔ اس کا نام مولا بخش تھا۔ وہ بھی ختم نبوت کے شوق میں بیل آیا ہوا تھا۔ مولا نا غلام اللہ خان نے فرمایا کہ میں نے مولا بخش کو بھی دعوت دی ہے۔ حضرت قاسمی صاحب رحمۃ اللہ علیہ نے فرمایا کہ جب میں نے سنا کہ مولا بخش کو بھی دعوت دے دی ہے تو میں بہت ہی پریشان ہوا۔ مولا نا صاحب نے فرمایا، تجھے کیا ہوا ہے؟ میں نے کہا، کیا آپ نے واقعی مولا بخش کو دعوت دی ہے۔ فرمایا کہ ہاں، میں نے اس کو بھی دعوت دے دی ہے۔ میں نے کہا، پھر تو دوسروں کے لئے کھانا کم پڑ جائے گا۔

انہوں نے فرمایا، ہم فجر کی نماز پڑھ کر پہلے مولا بخش کو بلا لیں گے اور سب کچھ اس کے سامنے رکھ دیں گے۔ وہ جتنا چاہے گا کھالے گا اور جو بچے گا، اس کے حساب سے اور مہمانوں کو بلا لیں گے۔ میں نے کہا کہ ہاں یہ تجویزِ نھیک ہے۔

حضرت قاسمی صاحب فرماتے ہیں کہ جب میں نے حساب لگایا تو میرے پاس دس کلو مٹھائی پڑی تھی۔ میں نے دل میں سوچا کہ اگر کوئی ایک پاؤ مٹھائی بھی کھائے تو چالیس بندوں کا ناشستہ تیار ہو جائے گا۔ عام طور پر آدھا پاؤ مٹھائی بھی مشکل سے کھائی جاتی ہے۔ فرماتے ہیں کہ ہمارے پاس فوجیوں والے بڑے بڑے مگ تھے جن میں تین کپ چائے آسکتی تھی۔ میں نے پانی کے چالیس مگ ڈالے اور اور پر سے دودھ ڈالا اور چائے بنائی۔ اندازہ تھا کہ ہر آدمی ایک مگ چائے پئے گا اور ایک پاؤ مٹھائی کھائے گا۔ فرماتے

ہیں کہ میں نے تجد کے بعد انتظام کر دیا تھا اور اس کے بعد نماز پڑھنے چلا گیا۔  
 نماز فجر کے بعد درسِ قرآن ہوا اور درسِ قرآن کے بعد مولا بخش آگیا۔ ہم نے اس کو دستِ خوان پر بٹھا دیا۔ کہتے ہیں کہ ہم اس کے سامنے مٹھائی کا ایک ایک ذبہ کھول کر دستِ خوان پر رکھتے رہے اور فوجیوں والا مگ بھی چائے سے بھر بھر کر دیتے رہے۔ وہ باتیں بھی کرتا رہا اور ادھر سے مٹھائی بھی کھاتا رہا اور چائے بھی پیتا رہا۔ حضرت قاسمی صاحب فرماتے ہیں کہ اللہ تعالیٰ کی شان دیکھو کہ اللہ کے اس بندے نے دس کلو مٹھائی کھائی اور چالیس مگ چائے پلی۔

جب اس نے سب کچھ کھا پی لیا تو پھر اس نے ادھر ادھر بھی دیکھا۔ وہ ادھر ادھر اس لئے دیکھ رہا تھا کہ سب کچھ خیر خیریت سے سمت گیا ہے یا نہیں۔ جب اس کو یقین ہو گیا کہ یہاں سب کچھ سمت گیا ہے تو وہ مولا نا صاحب سے کہنے لگا، اچھا مولا نا! اب آپ مجھے اجازت دیجئے، میں اب یہاں سے جاتا ہوں۔ حضرت نے فرمایا، بھی! آپ بیٹھیں اور ہمارے ساتھ باتمیں کریں۔ وہ کہنے لگا، نہیں حضرت! اب آپ اجازت دیں۔ جب اس نے واپسی کا اصرار کیا تو مولا نا غلام اللہ خان صاحب سمجھے کہ اب اس کو پیٹھ میں مروڑا ٹھہر رہا ہے اس لئے اب یہ بھاگنا چاہتا ہے۔ چنانچہ مولا نا صاحب نے اسے کہا، یار! تمہیں کیا جلدی ہے؟ اتنا جلدی کیوں جانا چاہتے ہو؟ وہ کہنے لگا،

”مولانا! اصل وجہ یہ ہے کہ میرا ناشتہ چوبدری ظہور الہی کی طرف ہے۔“

ایک دفعہ وہ ہمارے حضرت مرشدِ عالمؒ کے سامنے آیا تو حضرت اسے ڈانتھے ہوئے کہا، ”او مولا بخش! روٹی تاں نہیں پیا کھاندا، روٹی تاں پی کھاندی اے۔“ (اے مولا بخش! تو روٹی نہیں کھارہا بلکہ روٹی تجھے کھا رہی ہے)

یہ بات بتانے کا مقصد یہ ہے کہ کچھ لوگ بہت زیادہ کھاتے ہیں حالانکہ اتنی ضرورت نہیں ہوتی۔

(۲).....حضرت خواجہ سراج الدین رحمۃ اللہ علیہ کے پاس ایک مولا نا صاحب تشریف لائے جو ایک وقت میں صرف ایک بکرا اور اس کے ساتھ روٹیوں کے دو تین بنڈل کھایا کرتے تھے۔ جب وہ آئے تو انہوں نے حضرت رحمۃ اللہ علیہ سے کہہ دیا کہ حضرت! میں آپ کی خدمت میں حاضر ہوا ہوں اور میرا کھانے کا معمول یہ ہے۔ ان کا کہنے کا مقصد یہ تھا کہ یہاں کہیں بھوکا ہی نہ رہوں۔ لیکن اتنا کھانے کے باوجود وہ ایک پکے سالک تھے۔ وہ حافظ قرآن تھے اور ایک بکرا اور روٹیوں کے دو تین بنڈل کھا کر نوافل کی نیت باندھ لیتے اور پوری رات نوافل میں گزار دیتے تھے۔ وہ واقعی باخدا بندے تھے لیکن ان کی زیادہ کھانے کی عادت بنی ہوئی تھی۔

جب کھانا کھانے کا وقت آیا تو سب مہمانوں کے لئے ایک دیگر سے بھی کم کھانا تھا۔ ان مولا نا صاحب کو پریشانی لاحق ہوئی کہ اب میرا کیا بنے گا۔ حضرت نے لنگر والے خادم کو بلا کر فرمایا کہ ان کو بھی دو چھاتیاں اور شوربے میں ایک بوٹی ڈال دینا۔ مولا نا صاحب جی ان و پریشان تھے کہ میرا کیا بنے گا۔ لیکن اللہ تعالیٰ کی شان دیکھنے کے وہ مولا نا صاحب دستر خوان پر بیٹھ کر روٹی اور سالن کھاتے رہے، کھاتے رہے حتیٰ کہ ان کا پیٹ بھر گیا لیکن ان سے وہ روٹیاں اور سالن ختم نہ ہوا۔ یہ حضرت کی کرامت تھی۔ اللہ تعالیٰ نے اس کھانے میں اتنی برکت دی کہ وہ مولا نا صاحب کھا کر تھک گئے، ان کا پیٹ بھر گیا لیکن کھانا ختم نہ ہوا۔

## برکات کاظمہور

حدیث پاک میں بھی اس طرح کے واقعات ملتے ہیں۔

(۱).....حضرت جابر بن عبد اللہ رضی اللہ عنہ ایک صحابی ہیں۔ ان کی بیوی کے پاس بکری کا ایک چھوٹا سا بچہ تھا۔ خندق کھودی جا رہی تھی۔ ان کے دل میں خیال آیا کہ نبی علیہ السلام کئی دونوں سے خندق کھود رہے ہیں، پتہ نہیں کہ کھانا بھی ملا ہے یا نہیں۔ لہذا میں گھر میں کھانا بنا

دیتی ہوں، اللہ کے محبوب ﷺ کی تشریف لے آئیں اور میرے گھر میں کھانا کھائیں اور آرام فرمائیں۔ چنانچہ اس نے اپنے خاوند کو بھیجا کہ جائیں اور اللہ کے محبوب ﷺ کو دعوت دیں کہ حضرت! آپ خود بھی تشریف لایں اور اپنے ساتھ دو تین حضرات کو بھی لے آئیں۔ ہمارے پاس تین چار بندوں کا کھانا ہے، ہم چاہتے ہیں آپ تشریف لایں اور کھانا تناول فرمائیں۔

حضرت جابر رضی اللہ عنہ نے آکر نبی علیہ السلام کو دعوت دی۔ دعوت کا پیغام سن کر نبی علیہ اصلوۃ والسلام نے پوری فوج میں اعلان کروادیا کہ جی آج جابر بن عبد اللہ رضی اللہ عنہ کے گھر میں دعوت ہے اوس بھاگدین کھانا کھانے کے لئے ان کے گھر چلیں۔ جب حضرت جابر رضی اللہ عنہ نے یہ سال تو تیزی سے گھر کی طرف چلے تاکہ میں جا کر بتاؤں کہ یہ مسئلہ بن گیا ہے۔ نبی علیہ السلام نے ارشاد فرمایا،

”جابر! ہمارے آنے کا انتظار کرنا، ہندیا چوہے پر رہے اور روٹیاں چادر کے اندر چھپی رہیں، میں خود آکر شروع کرواؤں گا۔“

انہوں نے گھر جا کر بیوی سے کہا کہ اب نوسوآدمی آرہے ہیں، ان کی بیوی بڑی سمجھ دار تھی۔ اس نے کہا، اچھا مجھے ایک بات بتاؤ کہ ان نوسوآدمیوں کو دعوت آپ نے دی ہے یا نبی علیہ السلام نے دی ہے۔ وہ کہنے لگے کہ میں نے تو صرف نبی علیہ السلام کو دعوت دی تھی، آگے نبی علیہ السلام نے اعلان کروایا ہے۔ یعنی کہنے لگی، اب فکر کی کوئی بات نہیں ہے۔

جب کھانا تیار ہوا تو نبی علیہ السلام تشریف لے گئے۔ صحابہ کرام بھی پہنچ گئے۔ نبی علیہ السلام خود تقسیم کرنے بیٹھ گئے۔ آپ ﷺ روٹیاں نکال نکال کر دیتے رہے اور سالن بھر بھر کر دیتے رہے، حتیٰ کہ نوسوآدمیوں نے کھانا کھایا، پہیت بھر اور پورا لشکر پیٹ پھر کرو اپس آگیا۔ بعد میں جب حضرت جابر بن عبد اللہ رضی اللہ عنہ نے دیکھا تو سالن بھی اتنا

ہی تھا اور ویاں بھی اتنی ہی تھیں۔ سبحان اللہ، سبحان اللہ

(۲) ..... حضرت ابو ہریرہؓ کئی دنوں تک بھوک کے رہتے تھے۔ وہ فرماتے تھے کہ ایک دن مجھے بھوک لگی ہوئی تھی۔ میں بھوک کی وجہ سے اتنا ٹنگ تھا کہ میں نے سوچا کہ نمازِ عشاء پڑھ کر مسجد نبوی میں بیٹھ جاؤں گا اور کوئی اپنے گھر لے جا کر کھانا کھلادے گا۔ ..... ان حضرات کی مہمان نوازی کی عادت تھی ..... کہنے لگے کہ میں بیٹھا تھا کہ حضرت ابو بکرؓ تشریف لائے۔ انہوں نے سلام تو کیا لیکن کھانے کی دعوت نہیں دی، حالانکہ ان کی عادت ایسی نہیں تھی۔ میں سمجھ گیا کہ آج ان کے گھر بھی کچھ نہیں ہے ورنہ مجھے دعوت ضرور دیتے۔ پھر حضرت عمرؓ آئے، انہوں نے بھی سلام کیا اور چلے گئے۔ میں سمجھ گیا کہ آج ان کے گھر میں بھی فاقہ ہے۔

ان کے بعد اللہ کے نبی ﷺ کے ساتھ تشریف لائے۔ مجھے دیکھ کر پہچان گئے اور مسکرا کر فرمایا، ابو ہریرہ! آؤ، مجھے کچھ کھلاتے ہیں۔ میں کئی دنوں سے بھوک تھا لہذا میں خوشی خوشی اللہ کے محبوب ﷺ کے ساتھ چلتے گا۔ نبی علیہ الصلوٰۃ والسلام نے گھر میں پیغام بھجوایا کہ گھر میں کچھ کھانے کو ہے تو دو۔ ام المؤمنین رضی اللہ عنہا نے جواب دیا کہ کھانے کو تو کچھ نہیں البتہ پینے کے لئے دودھ کا پیالہ پڑا ہے۔ نبی علیہ الصلوٰۃ والسلام نے ارشاد فرمایا، چلو وہی دے دو۔ ابو ہریرہؓ فرماتے ہیں کہ جب میں نے سنا کہ کھانے کو کچھ نہیں، صرف دودھ کا پیالہ ہے تو مجھے محسوس ہوا کہ ادھر بھی فاقہ ہے، پھر میں نے سوچا کہ چلو دودھ کا پیالہ تو پیتے ہیں۔

اللہ کی بشان کہ جب وہ دودھ کا پیالہ نبی علیہ الصلوٰۃ والسلام کے ہاتھوں میں آیا تو اللہ کے محبوب ﷺ نے مجھے ارشاد فرمایا، ابو ہریرہ! جاؤ، اصحاب صفحہ کو بلا لاؤ۔ اصحاب صفحہ ستر آدمی تھے۔ فرماتے ہیں کہ میں سوچ میں پڑ گیا کہ اگر میں ان ستر بندوں کو بلاو، اس کا مطلب ہے کہ میرا گا تو نبی علیہ السلام ارشاد فرمائیں گے کہ اب تم ان کو دودھ پلاو، اس کا مطلب ہے کہ

نمبر آخر پڑا گا، پتہ نہیں کہ آج میرے لئے بچے کا یا نہیں بچے گا۔ بہر حال میں گیا اور اصحاب صفو کو بلا لایا۔

جب ستر اصحاب صفو آگئے تو نبی علیہ السلام نے مجھے ارشاد فرمایا، ابو ہریرہ! ان سب کو دودھ پلاو۔ کہتے ہیں کہ میں نے پیالہ لیا اور ایک صحابی کو پینے کیلئے دے دیا اور دیکھنے لگا کہ کچھ بچتا ہے یا نہیں۔ جب اس کا پیٹ بھر گیا تو اس نے پیالہ واپس دیدیا۔ میں نے دیکھا کہ کوئی خاص کمی نہیں آئی تھی۔ پھر میں نے دوسرے صحابی کو دیدیا۔ حتیٰ کہ میں نے ستر بندوں کو دودھ کا وہ پیالہ پلا لیکن ابھی دودھ موجود تھا۔ اس کے بعد وہ پیالہ میرے ہاتھوں میں آیا تو نبی علیہ الصلوٰۃ والسلام مجھے فرمانے لگے، ابو ہریرہ! اب تو پی لے۔ چنانچہ میں نے خوب سیر ہو کر پیا۔ جب میرا پیٹ بھر گیا اور میں نے بس کر دی اور نبی علیہ الصلوٰۃ والسلام نے ارشاد فرمایا، ابو ہریرہ! اور پی لے، چنانچہ میں نے اور پیا حتیٰ کہ خوب پیٹ بھر گیا۔ اب جب میں نے پیالہ ہٹایا تو اللہ کے محبوب ﷺ دیکھ کر مسکرائے اور فرمایا، ابو ہریرہ! اور پی لے۔ میں نے پھر پیالہ منہ سے لگایا اور اتنا پی لیا کہ مجھے یوں محسوس ہوا کہ اب تو یہ باہر آجائے گا۔ میں نے کہا، اے اللہ کے نبی ﷺ! اب میرا پیٹ بھر گیا ہے۔ نبی علیہ الصلوٰۃ والسلام مسکرائے اور پھر آپ ﷺ نے وہ پیالہ لے کر اس میں سے دودھ نوش فرمایا اور وہ دودھ ختم ہو گیا۔

اب برکات کے ظہور کا ایک اور واقعہ سن کر اپنی بات مکمل کرتا ہوں۔

(۳)..... ایک مرتبہ حضرت خواجہ فضل علی قریشی رحمۃ اللہ علیہ کے کھیت سے گندم نکالی گئی۔ وہی گندم کیتی تھی اور خانقاہ کے لوگ کھاتے تھے..... الحمد للہ، اللہ تعالیٰ نے ہمارے ہاں بھی ایسا ہی سلسلہ بنادیا ہے، ہماری اپنی زمین کی گندم نکلتی ہے اور سارا سال علماء اور طلباء وہی گندم کھاتے ہیں..... انہوں نے وہ گندم لا کر مسجد کے صحن میں ڈھیر کر دی۔ اس وقت مٹی کے بھزوں نے بنا کر ان میں گندم کو حفظ کیا جاتا تھا۔ مریدین نے وہ گندم مسجد کے صحن

سے اٹھا کر بھڑو لے کے اندر ڈالنی شروع کر دی۔ وہ گندم اٹھاتے رہے، اٹھاتے رہے مگر ڈھیر ختم ہونے کو ہی نہیں آ رہا تھا۔ وہ جتنی گندم لے جاتے تھے، اتنی پچھے پڑی ہوتی تھی۔ وہ دیہاتی لوگ تھے۔ ان بے چاروں کی گرد نہیں بوجھ اٹھا کر تھک گئیں۔

حضرت خواجہ عبدالمالک صدیقی رحمۃ اللہ علیہ بڑے عقائد تھے۔ وہ بھی اصل حقیقت سمجھ گئے۔ چنانچہ وہ حضرت قریشی رحمۃ اللہ علیہ کی خدمت میں حاضر ہوئے اور آ کر عرض کرنے لگے، حضرت! جو برکت یہاں ظاہر ہو رہی ہے وہ اندر جا کر ظاہر نہیں ہو سکتی۔ حضرت! نے فرمایا، بھی! مسئلہ کیا ہے؟ عرض کیا، حضرت گندم اٹھا کر گرد نہیں تھک گئی ہیں، اب تو صرف ٹوٹنی رہ گئیں ہیں، لہذا مہربانی فرما کر توجہ فرمادیں۔ حضرت نے فرمایا، چلو، اٹھاتے ہیں۔ چنانچہ حضرت قریشی رحمۃ اللہ علیہ ساتھ آئے اور سب نے گندم اٹھائی اور حضرت نے بھی تھوڑی سی اٹھائی اور ایک ہی مرتبہ وہ ساری گندم اندر چلی گئی۔ اللہ اکبر!!!

یہ کیا چیز تھی؟ یہ برکت تھی۔ یہ بات ذہن نشین کر لیں کہ پوری دنیا میں جہاں کہیں بھی کوئی دین کا کام کرے گا وہ کام ہمیشہ برکت سے چلے گا۔ برکت نہ ہو تو کام چل ہی نہیں سکتا۔ دنیا والوں کا کام بے برکتی سے چل جاتا ہے لیکن دین والوں کا کام بے برکتی سے نہیں چل سکتا۔ اللہ رب العزت کی طرف سے یہ حمتیں اور برکتیں دین کی وجہ سے ہوتی ہیں۔

دعا ہے کہ اللہ رب العزت ہمیں بھی اخلاص کے ساتھ دین کا کام کرنے کی توفیق عطا فرمائیں اور اس راستے میں پیش آنے والے حالات کو برداشت کرنے کی توفیق و ہمت عطا فرمادیں۔ (آمین ثم آمین)

وَإِخْرُذْعُوَانَا أَنِ الْحَمْدُ لِلّٰهِ رَبِّ الْعَالَمِينَ.



وَالرَّبَّانِيُونَ وَالْأَخْبَارُ بِمَا اسْتَحْفَظُوا مِنْ  
كِتَابِ اللَّهِ وَكَانُوا عَلَيْهِ شُهَدَاءٍ.

# طالب علم کی شان

حضرت اقدس دامت برکاتہم کا یہ بیان ۱۹ دسمبر ۲۰۰۳ء کو  
بسیلے افتتاح بخاری شریف جامعہ دار القرآن، مسلم ناؤں،  
فیصل آباد میں ہوا جس میں ملک بھر کے جید علماء اور طلباء کے  
علاوہ کثیر تعداد میں عوام الناس نے شرکت کی۔

## اقتباس

طالب علم اس نوجوان اور اس بوڑھے کو کہتے ہیں جس کے اندر اس نور نسبت کو حاصل کرنے کی پیاس موجود ہو۔ آپ نے اس فتح کو دیکھا ہوگا۔ جب بھی آپ اس کو پانی میں ڈالیں تو وہ پورے پانی کو چوس لیتا ہے اور اس کی نس نس میں پانی پھیج جاتا ہے۔ علم چوس انسان کو طالب علم کہتے ہیں۔ وہ اپنے اساتذہ کی خدمت میں اس طرح بیٹھتا ہے کہ جو لفظ ان کی زبان سے نکلتا ہے وہ کی یادداشت کا حصہ بنتا چلا جاتا ہے۔ جیسے پیاسا انسان گرمی کے موسم میں کتنی رغبت اور طلب کے ساتھ ٹھنڈا پانی پیتا ہے، طالب علم اس سے زیادہ رغبت اور طلب کے ساتھ اپنے استاد کی باتوں کو سنتا ہے۔

(حضرت مولانا پیر ذوالفقار احمد نقشبندی مجددی مظلہ)

# طالب علم کی شان

الْحَمْدُ لِلَّهِ وَكَفَىٰ وَسَلَمَ عَلَىٰ عِبَادِهِ الَّذِينَ اصْطَفَى، أَمَّا بَعْدُ !  
 فَاغْوُذْ بِاللَّهِ مِنَ الشَّيْطَنِ الرَّجِيمِ . بِسْمِ اللَّهِ الرَّحْمَنِ الرَّحِيمِ .  
 وَالرَّبَّانِيُّونَ وَالْأَحْبَارُ بِمَا اسْتَحْفَظُوا مِنْ كِتَابِ اللَّهِ وَكَانُوا عَلَيْهِ  
 شُهَدَاءٍ . (المائدہ: ۲۳)

..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ .....  
 الْعِلْمُ نُورٌ

..... او كما قال عليه الصلوة والسلام .....  
 سُبْحَنَ رَبِّ الْعَزَّةِ عَمَّا يَصِفُونَ . وَسَلَّمَ عَلَى الْمُرْسَلِينَ .  
 وَالْحَمْدُ لِلَّهِ رَبِّ الْعَالَمِينَ .

اللَّهُمَّ صَلِّ عَلَىٰ سَيِّدِنَا مُحَمَّدٍ وَّ عَلَىٰ آلِ سَيِّدِنَا مُحَمَّدٍ وَّ بَارِكْ وَسَلِّمْ  
 اللَّهُمَّ صَلِّ عَلَىٰ سَيِّدِنَا مُحَمَّدٍ وَّ عَلَىٰ آلِ سَيِّدِنَا مُحَمَّدٍ وَّ بَارِكْ وَسَلِّمْ  
 اللَّهُمَّ صَلِّ عَلَىٰ سَيِّدِنَا مُحَمَّدٍ وَّ عَلَىٰ آلِ سَيِّدِنَا مُحَمَّدٍ وَّ بَارِكْ وَسَلِّمْ

## علم ایک نور ہے

علم ایک نور ہے جوہدیت کے راستے کی طرف رہنمائی کرتا ہے۔ انبیاء کرام یہ نور لے کر دنیا میں تشریف لائے اور انہوں نے لوگوں میں اسے تقسیم کیا۔ ان کی محبت میں بیٹھنے والوں نے یہ علمی فیض پایا اور پھر اس کو آگے لوگوں تک پہنچایا۔ انبیاء کرام کی علمی میراث چلتے آج بھی ان مدارس کے ذریعے سے امت کو پہنچ رہی ہے۔

معلمین حضرات پڑھاتے ہیں اور طلباء پڑھتے ہیں۔ ان کا پورا سال اسی تعلیم و تعلم میں گزرتا ہے۔

سال کی ابتدائیں افتتاح بخاری کے نام سے ایک تقریب ہوتی ہے تاکہ متعلقین و متولیین اور ادارے کے ساتھ محبت کا تعلق رکھنے والے سب لوگ اکٹھے ہوں اور اپنی دعاؤں سے تعلیمی سال کا آغاز کریں۔

## طالب علم کی شان

یہ طے شدہ بات ہے کہ اللہ رب العزت جس آدمی کو علم حاصل کرنے کی توفیق عطا فرمادیتے ہیں وہ اللہ تعالیٰ کا چنا ہوا بندہ ہوتا ہے۔ ارشاد باری تعالیٰ ہے

**ثُمَّ أُورَثْنَا الْكِتَابَ الْدِيْنَ اصْطَفَيْنَا مِنْ عِبَادِنَا** (فاطر: ۳۲)

[پھر ہم نے کتاب کا وارث اپنے بندوں میں سے ان کو بنایا جو ہمارے پختے ہوئے بندے تھے]

یہ طلباء جو اس وقت بخاری شریف پڑھنا چاہ رہے ہیں یا وہ طلباء جو دوسرا درجات میں پڑھ رہے ہیں، یہ سب کے سب ایک خاص مقصد کے تحت زندگی گزار رہے ہیں۔ اللہ رب العزت کے ہاں ان کا بڑا مقام ہے۔ یہ وہ دولت حاصل کر رہے ہیں جو اللہ رب العزت نے اپنے انبیاء کرام کے ذریعے سے لوگوں تک پہنچائی۔ یہ پھوٹ کی نسبت ہے اور اس کے حاصل کرنے والے بھی سچے بن جاتے ہیں۔

سفیان ثوری رحمۃ اللہ علیہ فرماتے تھے کہ اگر نیک نیت ہو تو طالب علم سے افضل کوئی نہیں ہوتا..... بعض روایات میں ہے کہ جب اللہ رب العزت کسی عام بندے سے خوش ہوتے ہیں تو اس کے لئے جنت میں گھر بنا دیتے ہیں اور جب طالب علم سے خوش ہوتے ہیں تو اس کے لئے جنت میں ایک شہر آباد فرمادیتے ہیں..... فرشتے بھی طلباء سے محبت کرتے ہیں۔ حتیٰ کہ جب وہ علم حاصل کرنے کے لئے چلتے ہیں تو وہ ان کے پاؤں کے

نیچے اپنے پر بچھاتے ہیں۔

## حقیقی طالب علم کون؟

طالب علم اس نوجوان اور اس بوڑھے کو کہتے ہیں جس کے اندر اس نورِ نسبت کو حاصل کرنے کی پیاس موجود ہو۔ آپ نے اس فن کو دیکھا ہوگا۔ جب بھی آپ اس کو پانی میں ڈالیں تو وہ پورے پانی کو چوں لیتا ہے اور اس کی نس نس میں پانی پہنچ جاتا ہے۔ علم چوں انسان کو طالب علم کہتے ہیں۔ وہ اپنے استاذ کی خدمت میں اس طرح بیٹھتا ہے کہ جو لفظ ان کی زبان سے لکھتا ہے وہ اس کی یادداشت کا حصہ بنتا چلا جاتا ہے۔ جیسے پیاس انسان گرمی کے موسم میں کتنی رغبت اور طلب کے ساتھ ٹھنڈا پانی پیتا ہے، طالب علم اس سے زیادہ رغبت اور طلب کے ساتھ اپنے استاذ کی باتوں کو سنتا ہے۔ یہ مارے باندھے کا کام نہیں ہے۔ پنجابی میں کہتے ہیں ”خوشی دیاں و نگاں“۔ یہ تو خوشی کی بات ہے۔

## شمع علم کے گرد پروانوں کا جھرمٹ

اس نعمت کو حاصل کرنے کے لئے انسان دن رات ایک کر دیتا ہے۔ اس لئے طالب علم کی نظر میں دن اور رات کا فرق ختم ہو چکا ہوتا ہے۔ حضرت مدینی جن دنوں فرنگی کے خلاف تحریک چلا رہے تھے ان دنوں عوام الناس میں کام کرنا ہوتا تھا۔ لہذا آپ رات کو بڑی دیر کے بعد دارالعلوم میں واپس تشریف لاتے تھے۔ مگر طلباء یہ تھے کہ انہوں نے درب ان سے کہا ہوتا تھا کہ حضرت کا معمول ہے کہ وہ جب بھی تشریف لاتے ہیں وضو فرمائے کر مسجد میں نفل ادا کرتے ہیں، جیسے ہی وہ تشریف لائیں ہمیں جگاد دینا۔ ادھر حضرت نفل پڑھ کر فارغ ہوتے اور حدیث پاک کی پوری کلاس آپ کے پیچھے کتابیں لے کر موجود ہوتی تھی۔ ان کے ہاں وقت کا تعین نہیں تھا۔ جب بھی شیخ تشریف لے آتے تھے طلباء اسی وقت پروانوں کی طرح شمع کے گرد جمع ہو جاتے تھے۔

## علمی پیاس کا لا جواب اظہار

ایک مرتبہ ان تیمیہ رحمۃ اللہ علیہ کو وقت کے حاکم نے قید کر دیا۔ چند دن گزرے تو ایک نوجوان حاکم وقت کے دربار میں آیا۔ وہ زار و قطار رورہا تھا۔ جس نے بھی اس کے چہرے کو دیکھا اس نے اس کے چہرے پر علم کا نور محسوس کیا۔ اس کا چہرہ اس آیت کا مصدق تھا۔

**سِيمَاهُمْ فِي وُجُوهِهِمْ مِنْ أَثْرِ السُّجُودِ (الفتح: ۲۹)**

[ان کی نشانی یہ ہے کہ ان کے چہروں پر بجدوں کے اثرات ہیں]

وہاں جتنے بھی لوگ موجود تھے ان کا بھی چاہا کہ یہ نوجوان جو سوال بھی لے کر آیا ہے پورا کر دیا جائے۔ حاکم وقت نے بھی اس کیفیت کو محسوس کیا۔ اس نے کہا، اے نوجوان! تم کیوں روتے ہو؟ کوئی تکلیف ہے تو ہم دور کر دیں گے، اگر کچھ چاہتے ہو تو ہم تم کو پورا دے دیں گے۔ جب حاکم وقت نے یہ بات کہی تو اس نوجوان نے روکر کہا کہ میں یہ درخواست لے کر آیا ہوں کہ آپ مجھے جیل بھیج دیجئے۔ اب یہ عجیب سی بات تھی۔ لہذا حاکم وقت یہ سن کر بڑا حیران ہوا۔ اس نے پوچھا، بھی! آپ کو جیل کیوں بھیجنیں؟ اس نے جواب دیا،

”جناب! آپ نے میرے استاد کو جیل میں بھیجا ہوا ہے جس کی وجہ سے کتنے ہی دنوں سے میرے سبق کا ناغہ ہو رہا ہے، اگر اب مجھے آپ جیل بھیجنیں گے تو میں جیل کی مشقتیں اور صعبوں تیس تو برداشت کر لوں گا مگر اپنے استاد سے سبق تو پڑھ لیا کروں گا۔“

## علم کے متلاشی ایسے بھی تھے ..... !!!

شاہ عبدالقدیر رائے پوری رحمۃ اللہ علیہ فرماتے ہیں کہ جب میں دارالعلوم میں حاضر ہوا تو اس وقت کلاس کے داخلے بند ہو چکے تھے۔ ناظم تعلیمات نے انکار کر دیا کہ ہم آپ

کو داخل نہیں دے سکتے۔ میں نے ان سے گزارش کی کہ حضرت! آخر کیا وجہ ہے؟ انہوں نے فرمایا کہ اصل میں بات یہ ہے کہ ہمارے دارالعلوم میں مطبع نہیں ہے اور نہ ہی کوئی طباخ ہے بلکہ بستی والوں نے ایک ایک دو دو طالب علموں کا کھانا اپنے ذمے لیا ہوا ہے۔ اس لئے جتنے طلباء کا کھانا گھروں سے پک کر آتا ہے اتنے طالب علموں کو داخلہ دیتے ہیں اور بقیہ سے معدرت کر لیتے ہیں، اب کوئی ایک گھر بھی ایسا نہیں ہے جو مزید ایک طالب علم کا کھانا پکانے کی استطاعت رکھتا ہو۔ حضرت فرماتے ہیں کہ میں نے کہا کہ اگر کھانے کی ذمہ داری میری اپنی ہوتو کیا پڑھنے کے لئے آپ مجھے کلاس میں بیٹھنے کی اجازت دے سکتے ہیں۔ انہوں نے فرمایا تھیک ہے۔ اس طرح ان کو مشروط داخلہ مل گیا۔

حضرت فرماتے ہیں کہ میں سارا دون طلباء کے ساتھ بیٹھ کر پڑھتا رہتا۔ رات کو تکرار کرتا اور جب طلباء سو جاتے تو میں اساتذہ کی اجازت کے ساتھ دارالعلوم سے باہر نکلتا۔ بستی میں بزری یا فروٹ کی دو دو کانیں تھیں۔ اس وقت تو وہ دکانیں بند ہو چکی ہوتی تھیں۔ میں ان کے سامنے جاتا تو مجھے کہیں سے آم کے چھلکے، کہیں سے خربوزے کے چھلکے اور کہیں سے کیلے کے چھلکے مل جاتے، میں انہیں وہاں سے اٹھا کر لاتا اور دھو کر صاف کرتا اور پھر کھایتا۔ میرے چوبیں گھنٹے کا یہ کھانا ہوتا تھا۔ میں نے پورا سال اسی طرح چھلکے کھا کر گزارا مگر اپنا سبق قضانہ ہونے دیا۔

یہ بھی طلباء تھے۔ ان کی زندگیوں کو دیکھ کر محسوس ہوتا ہے جیسے کسی چیز کے لئے کوئی ترس رہا ہوتا ہے، یہ حضرات علم کے لئے ترس رہے ہوتے تھے۔ اس لئے ان کی نظر میں استادوں کا درس سننا دنیا کی ہر چیز سے قیمتی ہوتا تھا۔ ان کے ہاں نامہ کا تو سوال ہی پیدا نہیں ہوتا تھا الاما شال اللہ۔ یہ طلب ہے جو انسان کے سینے کو نور سے روشن کر دیتی ہے۔ چنانچہ ہمارے علماء نے طلب علم میں وہ وہ مجاہدے کئے اور دکھ اٹھائے کہ پوری دنیا کی تاریخ اس کی مثالیں پیش نہیں کر سکتی۔

## علمی پیاس کی عمدہ دلیل

ایک محدث فرماتے ہیں کہ مجھے ایک حدیث کا پتہ چلا کہ فلاں شخص کو یہ معلوم ہے۔ وہ حدیث پاک مجھے بھی معلوم تھی مگر ان کی سند رفیع (اعلیٰ) تھی۔ ان کی روایت میں نبی علیہ السلام کے تھوڑے واسطے تھے۔ لہذا میں بھی اپنی اس سند کو بلند کرنے کے لئے نوسو میل سے زیادہ سفر کر کے ان کے ہاں پہنچا، ان سے حدیث پاک سنی اور اسی وقت سامان سفر لے کر واپس اپنے گھر آگیا۔ ایک حدیث پاک کو سننے کے لئے کم و بیش ایک ہزار میل کا سفر کرتا ان کی علمی پیاس کی کتنی عمدہ دلیل ہے۔ محمد شین کرام حصول حدیث کے لئے یوں لمبے علمی سفر کیا کرتے تھے۔

## امام شافعیؒ کی درخواست

امام محمد رحمۃ اللہ علیہ ایک جگہ درس دیا کرتے تھے۔ وہاں سے چند میل کے فاصلے پر ایک اور بستی تھی۔ وہاں سے بھی لوگ ان کے پاس حاضر ہوئے اور عرض کیا کہ حضرت! آپ ہمارے ہاں بھی درس دیا کریں۔ انہوں نے فرمایا کہ میرے پاس وقت بہت کم ہوتا ہے۔ انہوں نے کہا، حضرت! ہم ایک سواری کا بندوبست کر دیتے ہیں، آپ درس دیتے ہی اس پر سوار ہوں اور ہماری بستی میں آئیں اور وہاں درس دے کر جلدی واپس آجائیں، اس طرح پیدل آنے جانے میں جو وقت لگے گا وہی درس میں لگ جائے گا۔ آپ نے قبول فرمایا۔

جب آپ نے وہ درس دینا شروع کیا تو یہ وہ دن تھے جب امام شافعی رحمۃ اللہ علیہ ان کی خدمت میں پہنچے ہوئے تھے۔ انہوں نے بھی اپنی درخواست پیش کرتے ہوئے کہا، حضرت! میں نے بھی آپ سے یہ کتاب پڑھنی ہے۔ حضرت نے فرمایا، بھتی! اب کیسے وقت فارغ کریں گے، اب مجھے یہاں بھی درس دینا ہوتا ہے اور وہاں بھی درس

دینا ہوتا ہے۔ انہوں نے عرض کیا، حضرت! جب آپ یہاں درس دینے کے بعد سواری پر بیٹھ کر اگلی بستی کی طرف جائیں گے تو آپ سواری پر بیٹھے بیٹھے درس دے دیں میں سواری کے ساتھ دوڑتا بھی رہوں گا اور آپ سے علم بھی سیکھتا رہوں گا..... تاریخ انسانیت طلب علم کی اس سے اعلیٰ مثال پیش نہیں کر سکتی۔ یہ دین اسلام کا حسن و جمال ہے۔

## علمی غیرت کا حیران کن واقعہ

طلب علم کے راستے میں ہمارے اکابرین کو مجاہدے بھی کرنے پڑے۔ اس وقت کی مشقتیں اٹھانی پڑیں۔ یہ ہر گز نہیں تھا کہ ان کو ہولتیں میر تھیں۔ مثال کے طور پر سفیان ثوری رحمۃ اللہ علیہ اپنے دوسرا تھیوں کے ساتھ پڑھنے کے لئے ایک حدیث کی خدمت میں پہنچے۔ فرماتے ہیں کہ ہم تینوں کے پاس گزر اوقات کے لئے ستون وغیرہ تھے۔ ہم اسی کو تھوڑا تھوڑا کر کے استعمال کرتے رہے۔ ہمارے سبق کے مکمل ہونے میں ابھی تین دن باقی تھے کہ ہمارے پاس کھانے کی چیزیں ختم ہو گئیں۔ ہم نے آپس میں مشورہ کیا کہ بھی! دو آدمی تو استاد کا درس سننے کے لئے جایا کریں اور تیسرا مزدوری وغیرہ کرنے کے کھانے کا بندوبست کرے تاکہ بقیہ دنوں کے لئے کھانے کا کچھ انتظام ہو جائے۔ ایک ایک دن سب کو کام کرنا پڑے گا اور یوں تین دن گزر جائیں گے۔

فرماتے ہیں کہ باقی دو تو درس سننے کے لئے چلے گئے اور جس آدمی نے پہلے دن مزدوری کرنی تھی وہ مسجد میں چلا گیا۔ سوچنے لگا کہ مجھے مخلوق کی مزدوری کرنے سے کیا ملے گا، کیوں نہ اپنے مالک کی مزدوری کروں۔ بالواسطہ لینے کی بجائے بلا واسطہ کیوں نہ حاصل کروں۔ چنانچہ انہوں نے نفلیں پڑھنی شروع کر دیں۔ وہ نفلیں پڑھتے رہے اور دعا کیں مانگتے رہے۔ وہ سارا دن مسجد میں گزار کر شام کو واپس آگئے۔ باقی دوستوں نے پوچھا، بتاؤ بھی! کچھ انتظام ہوا؟ کہنے لگے، جناب! میں نے سارا دن ایک ایسے مالک

کی مزدوری کی ہے جو پورا پورا حساب چکاتا ہے۔ اس لئے وہ دے دے گا۔ وہ مطمئن ہو گئے۔

دوسرے دن دوسرے کی باری تھی۔ اپنی سوچ کے تحت انہوں نے بھی یہی راستہ اپنایا۔ وہ بھی مسجد میں سارا دن اللہ کی عبات کرتے رہے اور اللہ رب العزت سے دعا مانگتے رہے۔ شام کو دوستوں نے پوچھا، سنائیں؟ کوئی انتظام ہوا؟ کہنے لگے کہ میں نے ایک ایسے مالک کی مزدوری کی ہے جو کسی کا قرض نہیں رہنے دیتا بلکہ پورا پورا ادا کر دیتا ہے اور اس کا وعدہ ہے کہ تمہیں تمہارا اجر مل کر رہے گا۔

تیسرا دن تیسرا نے بھی یہی عمل کیا۔ اللہ کی شان کہ تیسرا دن کے بعد حاکم وقت رات کو سویا ہوا تھا۔ اس نے خواب میں ایک بہت بڑی بلا دیکھی اور اس بلا نے اپنا پنجھا سے مارنے کے لئے اٹھایا اور کہا، ”سفیان ثوری رحمۃ اللہ علیہ اور اس کے ساتھیوں کا خیال کرو۔“

یہ منظر دیکھتے ہی اس کی آنکھ کھل گئی۔ اس نے ہر طرف ہر کارے دوڑا دیئے اور کہا کہ پتہ کرو کہ سفیان کون ہے۔ اس نے ہر ایک کو درہم و دینار سے بھری تھیلیاں بھی دے دیں اور کہا کہ یہ تو اسی وقت ان کو دے دینا اور بعد میں جب مجھے اطلاع کرو گے تو میں خزانوں کے منہ کھول دوں گا۔ ادھر تعلیم کا دن مکمل ہوا اور ادھر پولیس تلاش کرتے کرتے مسجد میں پہنچی۔ پولیس والوں نے پوچھا، جی یہاں سفیان نامی کوئی بندہ ہے؟ انہوں نے کہا کہ وقت کے حاکم کو یہ خواب آیا ہے اور اس نے ہمیں بھیجا ہے۔

سفیان ثوری رحمۃ اللہ علیہ اور ان کے ساتھیوں نے آپس میں مشورہ کیا کہ اب دو دروازے ہیں۔ ایک مالک کا دروازہ اور ایک حاکم وقت کا دروازہ۔ ہم نے جو علم پڑھا ہے اس میں تو یہی سیکھا ہے کہ ہم نے مالک سے لینا ہے۔ لہذا ہماری علمی غیرت گوارا نہیں کرتی۔ کہ ہم چل کر حاکم وقت کے دروازے کے پاس جائیں..... اللہ اکبر

!!! تین دن کے بھوکے تھے مگر حاکم وقت کے پاس جانا گوارا ہی نہ کیا بلکہ اسی حالت میں انہوں نے واپس اپنے وطن کا سفر مکمل کیا۔

یہ وہ طلباء تھے جن کی نظر اللہ رب العزت کی ذات پر رہتی تھی اور وہ اس علم کو حاصل کرنے کے لئے مشقتیں برداشت کیا کرتے تھے۔ پھر اللہ رب العزت کی طرف سے ان کے لئے مدد و نصرت بھی آتی تھی۔

### تشیگانِ علم کی سیرابی

دارالعلوم دیوبند کے ابتدائی ذمہ داروں میں سے ایک شاہ رفیع الدین رحمۃ اللہ علیہ تھے۔ وہ ایک صوفی اور ذاکر شاغل بزرگ تھے۔ جب انہوں نے ذمہ داری سنجاہی تو ایک دن وہ دارالعلوم کے کنویں پر وضو کرنے کے لئے تشریف لائے۔ اس وقت ایک طالب علم ان کے پاس آیا۔ اس کے پاس ایک پیالے میں پتی ہی وال تھی۔ اس نے وہ پیالہ حضرت کو دکھایا اور کہا، دیکھئے جی! آپ کی نگرانی میں دارالعلوم میں ایسا سالن پک رہا ہے جس سے وضو بھی جائز ہو جائے۔ یہ کہنے کے بعد پیالہ اس کے ہاتھ سے گرا اور اٹ گیا۔

وہ لڑکا تو بھاگ گیا لیکن جب اساتذہ کو اطلاع ملی تو اس پر بہت زیادہ شرمندہ ہوئے کہ ایک طالب علم کو یہ جرأت کیسے ہوئی کہ اس نے ناظم صاحب کے سامنے ایسی حرکت کی۔ اساتذہ ان کی بزرگی سے واقف تھے۔ لہذا وہ آئے اور کہنے لگے، حضرت! آپ محسوس نہ کریں، ہم نادم و شرمندہ ہیں کہ ایک طالب علم نے ایسا کیا ہے۔ حضرت نے فرمایا، نہیں نہیں وہ تو طالب علم نہیں ہے۔ اب استاد کہتے کہ وہ طالب علم ہے اور حضرت فرماتے کہ وہ طالب علم نہیں ہے۔ کسی نے کہا کہ مطین ہے پتہ کرلو، وہاں اس کا نام ہو گا۔ جب وہاں سے پتہ کیا گیا تو واقعی وہاں بھی اس کا نام تھا اور وہ وہاں سے باقاعدہ کھانا لیا کرتا تھا۔ یہ معلوم کر کے وہ پھر حضرت کے پاس آئے اور کہنے لگے، حضرت! وہ طالب

علم ہی ہے، اس کا نام مطبخ میں بھی لکھا ہوا ہے۔ فرمانے لگے، نہیں، وہ طالب علم نہیں ہے۔ پھر کسی نے کہا کہ کلاس کے استاد سے پڑھو۔ جب استاد سے پڑھا تو پڑھا چلا کہ اس کا نام تو وہاں بھی تھا مگر وہ لڑکا پڑھنے نہیں آتا تھا بلکہ کسی طالب علم سے اس کا رابطہ تھا اور وہ طالب علم اس کی حاضری لگوادیتا تھا، وہ صرف کھانا کھانے کے لئے مطبخ میں آتا تھا اور کھانا کھا کر واپس باہر چلا جاتا تھا۔

جب اساتذہ کو حقیقتِ حال کا پتہ چلا تو وہ سوچ میں پڑ گئے کہ شاہ صاحب تو بھی کبھی آتے ہیں اور ہم ہر وقت یہاں ہوتے ہیں، ہمیں تو اس کی پہچان نہ ہوئی اور شاہ صاحب نے پہچان لیا۔ وہ اور زیادہ شرمندگی محسوس کرنے لگے۔ چنانچہ انہوں نے حضرت سے معافی مانگی اور عرض کیا، حضرت! ہمیں یہ سمجھنے نہیں آئی کہ آپ تو طلباء سے اتنا تعلق بھی نہیں رکھتے۔ پھر آپ کو کیسے پتہ چلا کہ وہ طالب علم ہے یا نہیں؟ اس پر انہوں نے جواب دیا،

”جب میں یہاں کا مگران بناتا تو ایک دفعہ میں نے خواب میں نبی علیہ الصلوٰۃ والسلام کو دیکھا کہ آپ ﷺ اسی کنویں کے اوپر کھڑے ہیں اور آپ ﷺ کے ہاتھ میں پانی کا ڈول ہے۔ طالب علم لائیں بنانا کہ آپ ﷺ کی خدمت میں حاضر ہوتے ہیں اور آپ ﷺ سب کے ڈول میں پانی بھرتے جاتے ہیں۔ میں نے اس وقت موجود تمام طلباء کو دیکھا لیکن اس کی شکل نہیں دیکھی تھی، اس طرح میں پہچان گیا کہ یہ دارالعلوم کا طالب علم نہیں ہے۔“

پھر ایک ایسا وقت بھی آیا کہ جب دارالعلوم کے تمام اساتذہ اور طلباء حتیٰ کہ کام کرنے والے دربان درجے کے لوگ بھی صاحب نسبت یعنی اولیاء اللہ ہوا کرتے تھے۔ اس کی کیا وجہ تھی؟ وجہ یہ تھی کہ وہ طلب علم میں پچ تھے۔ ان کے دلوں میں علم حاصل کرنے کا اتنا جذبہ اور شوق ہوتا تھا کہ وہ دن رات اسی کام میں منہمک رہتے تھے۔

امام شافعی امام مالک کی خدمت میں اللہ تعالیٰ نے ہمارے اسلاف کے دل میں علم حاصل کرنے کی ایسی سچی ترب پیدا کر دی تھی کہ جب استاد کوئی بات کہہ دیتے تھے تو وہ اسی وقت اس بات کو اپنی یادداشت کا حصہ بنایا کرتے تھے ..... امام شافعی رحمۃ اللہ علیہ فرماتے ہیں کہ میں مسجد نبوی میں امام مالک رحمۃ اللہ علیہ کی خدمت میں حاضر ہوا۔ میں سخن دیکھا کہ ایک اونچے قد کے شخص نے بیٹھ کر کہنا شروع کر دیا۔

قال قال رسول الله صلی اللہ علیہ وسلم

تو میں سمجھ گیا کہ یہی وہ شخص ہیں کہ جن کو امام مالک کہتے ہیں۔ اس وقت امام مالک رحمۃ اللہ علیہ طلباء کو اماء کروار ہے تھے۔ سب لوگ حدیث پاک کوں کر لکھ رہے تھے۔ وہ فرماتے ہیں کہ میں چونکہ مسافر تھا اس لئے میرے پاس کچھ بھی نہیں تھا۔ قریب ہی ایک تنکا پڑا تھا۔ میں نے وہ اٹھایا اور میں نے تنکے کے ساتھ اپنی ہتھیلی پر لکھنا شروع کر دیا تا کہ مجھے ان کے ساتھ مشابہت نصیب ہو جائے۔ کیونکہ

من تشبہ بقوم فهو منهم

[جو شخص کسی قوم کی مشابہت اختیار کرتا ہے تو انہیں میں شمار ہوتا ہے]

جب اگلی نماز کا وقت ہوا تو امام صاحب نے درس حدیث موقوف کیا اور طلباء اٹھ کر نماز کی تیاری کرنے لگے۔ میں وہیں بیٹھا رہا۔ جب حضرت کی نظر مجھ پر پڑی تو مجھے پاس بلا لیا اور پوچھا، بھی! آپ یہ کیا کر رہے تھے؟ میں نے کہا کہ میں اپنی ہتھیلی پر حدیث لکھ رہا تھا۔ انہوں نے فرمایا، مجھے دکھا۔ میں نے کہا، حضرت! وہ قلم تو نہیں تھا، وہ تو ایک تنکا ساتھا۔ فرمایا، بھی! یہ تو ادب کے خلاف ہے۔ میں نے کہا، حضرت! میں ظاہر میں تو ہتھیلی پر تنکا چلا رہا تھا مگر حقیقت میں اپنے دل میں یہ مضمون لکھ رہا تھا۔ حضرت نے پوچھا، کیا مطلب؟ میں نے کہا، حضرت! آپ نے جو کچھ کہا وہ مجھے سب یاد ہے۔ حضرت نے

فرمایا، میں نے ایک سو سے زیادہ حدیثیں املاء کروائی ہیں، ان میں سے اگر تم آدھی بھی سناد و تو بڑی اعلیٰ بات ہے۔ فرمائے گئے کہ انہوں نے تو آدمی کہا مگر میں نے پہلے نمبر سے حدیث پاک سنداور مبنی کے ساتھ سنانی شروع کی، جتنی لکھوائی تھیں وہ سب کی سب زبانی یاد تھیں، لہذا میں نے ساری حدیثیں ان کو زبانی سنادیں۔

### امام بخاریؓ کا مجاہدہ

جو حضرات محنت و مجاہدہ کے ساتھ طلب علم میں لگتے ہیں، ان پر اللہ تعالیٰ کی رحمتوں کی بارشیں ہوتی ہیں اور انہیں اللہ رب العزت کی طرف سے قبولیت نصیب ہو جاتی ہے۔ ان حضرات نے علم کے حصول میں ایسے مجاہدے کئے کہ انہوں نے اپنی ضروریات کو کم کر دیا تھا۔ آج تو بعض طلباً ایسے ہوتے ہیں جو اپنی خواہشات کو بھی چھوڑنے کے لئے تیار نہیں ہوتے۔ امام بخاریؓ نے میں سال تک یہ معمول رکھا کہ وہ چوبیس گھنٹوں میں مغز بادام کے سات دانے کھائیتے تھے اور انہی پرانا کا پورا دن گزر جاتا تھا۔ وہ فرماتے ہیں کہ میں نے طلب حدیث میں کوفہ کے اتنے چکر لگائے کہ وہ میری گنتی سے بھی باہر ہو گئے۔ اب آج دیکھتے کہ ان کو اللہ رب العزت نے کیا شان عطا فرمائی کہ آج بخاری شریف کے افتتاح کی محفل ہے۔ وہ حضرات علم حاصل کرنے کے لئے ترپ رہے ہوتے تھے جس کی وجہ سے اللہ رب العزت ان کو اتنی عظمت عطا فرمایا کرتے تھے۔

### علماء کی استقامت کو سلام

یہ لوگ تھے جنہوں نے اللہ کے قرآن کی اور محبوب ﷺ کے فرمان کی حفاظت کی۔ یہ حفاظت دو طرح سے ہوتی ہے۔

(۱) یادداشت کے ذریعے سے

(۲) اپنی زندگی میں لاگو کرنے کے ذریعے سے

ان حضرات نے شریعت کے احکام کو عملی طور پر اپنے اوپر لا گو کیا تھا۔ اللہ تعالیٰ نے فرمایا،

وَالرَّبُّ يَأْنِيُونَ وَالْأَخْبَارُ بِمَا اسْتَحْفَظُوا مِنْ كِتْبِ اللَّهِ (المائدة: ۳۳)

[اور درویش اور علماء، اسلئے کروہ گران ٹھہرائے گئے ہیں اللہ کی کتاب پر]

رب والے، جن کو ہم اللہ والے کہتے ہیں۔ احبار، حصر کی جمع۔ علم والے۔ یعنی علماء اور صلحاء۔ ان کا فرض منصبی کیا ہے؟ یہ اللہ رب العزت کی کتاب کی حفاظت کرنے والے ہیں۔ آپ نے دیکھا ہوا گا کہ پل کی حفاظت کرنے کے لئے پولیس ہوتی ہے۔ جس طرح پولیس پل کی حفاظت کے لئے ڈیرے ڈالے ہوئے ہوتی ہے اسی طرح علماء قرآن مجید کی حفاظت کے لئے ایک ایک آیت پر ڈیرے ڈال لیتے ہیں۔ وہ کسی مفتری کو اس کے مضامین میں دخل اندازی کی اجازت نہیں دیتے۔ اگر کوئی کوشش کرتا بھی ہے تو وہ حق اور باطل کو واضح کر دیتے ہیں۔ یہ انکا فرض منصبی ہے۔

یہ چیز کب پیدا ہوتی ہے؟

جب وہ اس کتاب کو خود مضمبوطی سے پکڑتے ہیں۔

اللہ تعالیٰ فرماتے ہیں:

يَا أَيُّهُ الْكَافِرُونَ إِنَّمَا مَا أَنْهَا كُلُّ أُنْهَىٰ عَنِ الْكِتَابِ بِقُوَّةٍ (مریم: ۱۲)

[اے بیکاری علیہ السلام کتاب کو مضمبوطی سے پکڑلو]

اس کا کیا مطلب؟ کیا یہی مطلب ہے کہ ہاتھوں سے مضمبوطی سے پکڑ لیجھے؟ نہیں بلکہ اس کا مطلب ہے کہ اس کی تعلیمات کو مضمبوطی کے ساتھ اپنی زندگی کے ساتھ میں لا گو کر لیجھے۔ یہ تمسک بالکتاب ہے۔

تمسک بالکتاب والنتہ فقط الفاظ پڑھنے سے نصیب نہیں ہوتا۔ اسی لئے جس کا عمل نہ ہواں کے بارے میں قرآن مجید نے کہا،

کَمَلَ الْحِمَارِ يَحْمِلُ أَسْفَارًا (الجمعة : ۵)

[جیسے مثال گدھے کی کہ پیٹ پر اٹھائے چلتا ہے کتابیں]

تو جو علم نافع ہوتا ہے وہ ایسا علم ہوتا ہے جس پر انسان کا عمل ہوتا ہے۔ اسی لئے مفتی محمد شفیع رحمۃ اللہ علیہ فرمایا کرتے تھے کہ علم وہ نور ہے جس کو حاصل کرنے کے بعد اس پر عمل کئے بغیر چین نہیں آتا۔ اس لئے ہمارے اکابرین کی زندگیوں کو دیکھیں تو وہ سب آپ کو اپنے علم پر عمل کرتے ہوئے نظر آئیں گے۔ ان کی زندگیوں میں تقویٰ و پرہیز گاری، اخلاقی حمیدہ اور تواضع و اکساری نظر آئے گی۔

عزیز طلباء! یہ اہل حق کا ایک قافلہ ہے۔ اس قافلے کے سرخیل امام انبیاء کرام تھے۔ وہ اللہ تعالیٰ کے پختے ہوئے بندے تھے۔ ان کے بعد ان کے صحبت یافتہ اور پھر ان کے بعد ان کے صحبت یافتہ علماء و صلحاء۔ یہ ایک قافلہ ہے جو اللہ رب العزت کی رضا حاصل کرنے کے لئے اپنی زندگی گزار کے اس جہان سے اگلے جہان کی طرف جا رہا ہے۔ بہت سے لوگ دنیا میں آئے اور اپنی اخلاص بھری زندگی گزار کر چلے گئے۔ آج بھی ان مدارس میں ایسے طلباء اور علماء موجود ہیں جو فقط اللہ کی رضا کے لئے اپنی زندگیاں اس دین کی خدمت کے لئے وقف کر رکھے ہیں۔ چنانچہ ہمارے اکابرین میں سے کسی نے تمیں سال، کسی نے پہنچتیس سال اور کسی نے چالیس سال تک حدیث پڑھائی۔ انہوں نے نے چھائیوں پر بیٹھنا گوارا کیا اور جو روکھی سوکھی ملی اس کو کھا کر صبر شکر کر لیا۔ انہوں نے کبھی بھی حاکم وقت کی طرف نظر نہیں اٹھائی بلکہ انہوں نے یہ اللہ رب العزت کا احسان مانا اور انہی مدارس میں رہ کر حفاظت کتاب کو اپنا فرضی منصبی سمجھا اور اس کی حفاظت کر کے دکھائی۔ ان حضرات کو اللہ رب العزت نے فضل اور کمال عطا کیا تھا۔ میں سلام کرتا ہوں ان علماء کی استقامت کو کہ جنہوں نے زندگی میں پیش آنے والی یہ مشقتیں برداشت تو کہیں مگر حکومت کے دروازے دیکھنے کی بجائے اپنے رب کے دروازے کو دیکھا اور اسی

پر اپنی نظریں جمائے رکھیں۔  
یہ کون لوگ تھے؟.....

وَالَّذِينَ يُمْسِكُونَ بِالْكِتَابِ (الاعراف: ۱۷۰)

[اور وہ لوگ جو مضبوطی سے پکڑے ہوئے ہیں کتاب کو]

انہوں نے جانیں تو دے دیں مگر کتاب و سنت کے خلاف عمل نہ کیا۔ اگر ان کی داستانیں پڑھنی ہوں تو تاریخ علمائے دینوبند پڑھ لیجئے۔ اس کے اوراق گواہی دے رہے ہیں کہ ان حضرات نے حفاظتِ دین کی خاطر کتنی قربانیاں دیں۔

## طلب علم میں ایک شہزادے کا مجاهدہ

شیخ الحدیث حضرت مولانا محمد زکریا رحمۃ اللہ علیہ نے ایک واقعہ نقل کیا ہے۔ یہ عاجز اس کو اپنے الفاظ میں بیان کرے گا۔

ہارون الرشید کا ایک بیٹا تھا۔ وہ ابتدائے جوانی سے ہی بڑا نیکوکار اور پرہیزگار تھا۔ اس کے دل میں آخرت کی تیاری کاغم لگ گیا تھا۔ وہ محل میں رہتے ہوئے بھی سادہ کپڑے پہنتا اور دستِ خوان پر خشک روٹی بھگو کر کھایتا تھا۔ اس کو دنیا کی زنجینیوں سے کوئی واسطہ نہیں تھا۔ گویا وہ ایک درویش آدمی تھا۔ اب لوگ باتیں بناتے کہ یہ پاگل ہو گیا ہے۔ ایک دن بادشاہ کو کچھ لوگوں نے بہت ہی زیادہ غصہ دلا دیا کہ آپ اس کا خیال نہیں کرتے اور اس کو سمجھاتے نہیں ہذا آپ اس پر ذرا بختنی کریں یہ سیدھا ہو جائے گا۔ اس نے بچے کو بلا کر کہا کہ تمہاری وجہ سے مجھے اپنے دوستوں میں ذلتِ اٹھانی پڑتی ہے۔ اس نے کہا، ابا جان! اگر میری وجہ سے آپ کو ذلتِ اٹھانی پڑتی ہے تو مجھے آپ اجازت دے دیجئے، میں علم حاصل کرنے کے لئے پہلے بھی کہیں جاتا ہی چاہ رہا تھا، اگر آپ اجازت دیں تو میں وہاں چلا جاتا ہوں۔ بادشاہ نے غصے میں آکر کہہ دیا کہ چلے جاؤ۔ چنانچہ اس نے تیاری کر لی۔

اُب بادشاہ نے اپنی بیوی کو بتایا لیکن اس وقت پانی سر سے گزر چکا تھا۔ چنانچہ بچے نے کہا کہ اب تو میں نیت کر چکا ہوں لہذا اب نہیں رکوں گا۔ جب اس کی والدہ نے اس کا پختہ ارادہ دیکھا تو اس نے اسے ایک قرآن مجید دے دیا اور ایک انگوٹھی دے دی اور کہا، بیٹا! یہ دو چیزیں اپنے پاس رکھنا، قرآن مجید کی تلاوت کرنا اور اگر تمہیں ضرورت پڑے تو انگوٹھی کو استعمال میں لے آنا۔ بچے نے وہ دونوں چیزیں اپنی والدہ سے لے لیں اور رخصت ہو گیا۔

وہ نوجوان اتنا خوب صورت تھا کہ لوگ اس کے چہرے کو دیکھا کرتے تھے۔ اس کے سامنے دنیا کی سب نعمتیں موجود تھیں۔

اگر وہ چاہتا تو عیاشی میں اپنا وقت گزارتا

اگر وہ چاہتا تو محلات کی سہولت بھری زندگی گزارتا  
مگر نہیں،

اس کے دل میں اللہ رب العزت کی محبت تھی

اس کے دل میں آخرت کا خوف تھا

اس کے دل میں علم طلب کرنے کا شوق تھا

اس نے کہا، مجھے اس دنیاوی زندگی کی لذتیں نہیں لینی، مجھے تو دائیٰ لذتیں حاصل کرنی ہیں۔ لہذا وہ اپنے محل کو چھوڑ کر چل پڑا۔ یوں وقت کے شہزادوں نے علم طلب کرنے کے لئے محلات کی زندگی کو بھی لات مار دی۔ اب اگر ان طلباء میں سے کوئی کسی امیر بابا کا بیٹا ہو تو وہ اس بات پر مان نہ کرے کہ میں اتنے بڑے گھر کو چھوڑ کر آیا ہوں۔ ارے! اس راستے پر تو وقت شہزادے بھی چٹائیوں پر بیٹھے نظر آتے ہیں۔

منت منہ کہ خدمت سلطان ہی کنی

منت شناس ازد کہ بخدمت گزاشت

[اے دوست! تو بادشاہ پر احسان نہ جتنا کہ تو اس کی خدمت کرتا ہے، لہ کی خدمت کرنے والے لاکھوں ہیں، یہ بادشاہ کا تجھ پر احسان ہے کہ اس نے تجھے خدمت کرنے کے لئے قبول کر لیا]

وہ محلاں کو چھوڑ کر دور ایک ایسی بستی میں پہنچا جہاں علماء رہتے تھے۔ اس نے نیت یہ کہ میں مسجد میں اعتکاف کی نیت سے وقت گزاروں گا، صرف پڑھنے کے لئے استاد کی خدمت میں جاؤں گا اور ان پر بوجھ نہیں بنوں گا..... اس نے گزر اوقات کے لئے یہ ترتیب بنائی کہ میں ہفتے میں ایک دن مزدوری کروں گا اور اس کے بعد لے میں اتنے پیسے لوں گا جن سے چھروٹیاں مل سکیں، میں روزانہ ایک روٹی پانی سے چبایا کروں گا اور یوں میرے چوبیں گھننے گزر جائیں گے، چھدن کے بعد میں ساتویں دن پھر مزدوری کر لوں گا..... چنانچہ وہ چھوٹے دن استادوں کے پاس جا کر سبق پڑھتا تھا، حالتویں دن چھٹی ہوتی تھی، وہ اس دن مزدوری کر کے اپنے چھوٹے دن کے کھانے کا انتظام کر لیتا تھا۔

ایک آدمی کہتا ہے کہ میں نے گھر بنانا تھا۔ میں مزدور کو لینے کے لئے مزدوروں کی جگہ پر پہنچا۔ میں نے وہاں ایک خوبصورت نوجوان کو بیٹھے دیکھا۔ وہ قرآن مجید کی تلاوت کر رہا تھا۔ جب میں نے اس کے چہرے کو دیکھا تو دل میں کہا،

**مَا هَذَا بَشَرًا إِنْ هَذَا إِلَّا مَلَكٌ كَرِيمٌ (یوسف: ۳۱)**

[یہ کوئی آدمی نہیں یہ تو کوئی فرشتہ ہے]

وہ مزدور نہیں نظر آتا تھا بلکہ وہ دیکھنے سے اشراف کا بیٹا معلوم ہوتا تھا۔ میں نے اس سے پوچھا، اے نوجوان! کیا آپ بھی یہاں مزدوری کرنے کے لئے آئے ہیں؟ اس نے جواب میں کہا، پچاچان! ہم تو دنیا میں پیدا ہی مزدوری کے لئے ہوئے ہیں۔

**لَقَدْ خَلَقْنَا الْإِنْسَانَ فِي كَبَدٍ (البلد: ۲)**

[تحقیق ہم نے انسان کو مشقت کے لئے پیدا کیا ہے]

میں نے کہا، مزدوری کرو گے؟ وہ کہنے لگا، جی کروں گا۔ مگر میری دوسرائی ہوں گی۔ میں نے پوچھا، کون سی؟ وہ کہنے لگا، پچا جان! میں آپ سے پورے دن کی اتنی مزدوری لوں گا۔ نہ اس سے زیادہ لوں گا اور نہ اس سے کم لوں گا..... یہ وہ مقدار تھی جس سے چھروٹیاں آ جاتی تھیں..... میں نے کہا، ٹھیک ہے، اب دوسری شرط بتائیے۔ وہ کہنے لگا، پچا جان! جب بھی نماز کا وقت ہو گا تو آپ مجھے کچھ نہیں کہیں گے میں تسلی سے نماز پڑھوں گا۔ وہ میرے مالک سے ملاقات کا وقت ہے، میں اس وقت disturbance (مداخلت) برداشت نہیں کرتا..... اگر یہ شرطیں آپ کو منظور ہیں تو میں مزدوری کے لئے حاضر ہوں۔

وہ کہنے لگا کہ میں اسے لے آیا۔ شام کو دیکھا تو اس اکیلے نے کئی آدمیوں کے برابر کام کیا تھا۔ میں بڑا حیران ہوا، میں نے اس کا کام دیکھ کر اس کو زیادہ مزدوری دینا چاہی۔ مگر اس نے کہا، پچا جان! میں نے کہا نہیں تھا کہ میں زیادہ بھی نہیں لوں گا اور کم بھی نہیں لوں گا۔ چنانچہ اس نے طے شدہ مزدوری لی اور چلا گیا۔ میں نے نیت کر لی کہ اگلے دن اسی کو لاوں گا۔

جب میں اگلے دن پہنچا تو وہ مزدوروں کی جگہ پرنہ ملا۔ میں نے وہاں پر موجود مزدوروں سے پوچھا کہ وہ تلاوت کرنے والا مزدور کہاں ہے؟ انہوں نے کہا، جناب! وہ تو طالب علم ہے، وہ قرآن و حدیث پڑھتا ہے، ہفتے میں ایک دن اساتذہ چھٹی کرتے ہیں، اس دن وہ مزدوری کر کے اپنے چہ دنوں کے کھانے پینے کا انتظام کرتا ہے کیونکہ وہ مسجد میں اعتکاف کی نیت سے رہتا ہے، وہ کسی کے سامنے ہاتھ نہیں پھیلاتا۔ میں نے کہا، اچھا! میں ایک ہفتہ انتظار کر لیتا ہوں۔

جب میں اگلے ہفتے اسی دن پہنچا تو میں نے دیکھا کہ وہ نوجوان پھر بیٹھا ہوا تھا۔ کہنے لگے کہ میں اسے اپنے گھر لے آیا مگر میں نے نیت کی کہ میں دیکھوں گا کہ اس

نوجوان کے پاس کیا ہنر ہے کہ جس کی وجہ سے یہ تھوڑے وقت میں زیادہ آدمیوں کے برادر کام کر لیتا ہے۔ چنانچہ میں نے چھپ کر دیکھا تو ایک عجیب منظر تھا۔ لوگوں کو تو ایک ایک اینٹ رکھتے میں وقت لگتا ہے..... اینٹ رکھو، پھر سیدھا کرو اور پھر جماو..... اس کو میں نے دیکھا کہ وہ گاراڈال کر اینٹ رکھتا جاتا اور وہ بالکل سیدھی چڑھ جاتی تھی۔ میں نے کہا کہ اس بندے کے ساتھ واقعی اللہ کی مدد ہے لہذا اب میں اپنا مکان اسی سے بناؤں گا۔

فرماتے ہیں کہ جب اگلے ہفتے میں اسے لینے گیا تو اس کو پھر موجود نہ پایا، میں نے مزدوروں سے پوچھا، بھئی! وہ مزدور کہاں ہے؟ انہوں نے جواب دیا، جناب! وہ بیمار ہے اور وہ مسجد میں ہی لیٹا ہوا ہے۔ میں مسجد میں چلا گیا، میں نے دیکھا کہ وہ سر کے نیچے اینٹ رکھ کر چٹائی کے اوپر لیٹا ہوا ہے اور اسے اتنا شدید بخار ہے کہ اس کی شدت کی وجہ سے اس کا جسم سرخ اور گرم ہے۔ میں اسکے پاس بیٹھ گیا اور میں نے محبت سے اس کے سر کے نیچے سے اینٹ ہٹا دی اور اس کے سر کو اپنی گود میں ڈال دیا۔ اس کے بعد میں نے اس سے کہنا شروع کر دیا، اے نوجوان! تو مجھے پیغام بھیج دیتا، میں تیرے لئے دوائی کا بندوبست کر دیتا۔ جب میں نے یہ کہا تو اس نے جواب دیا، پچا جان! جس طبیب نے شفاذینی تھی اسی نے تو مجھے بیمار کیا ہے۔ میں اسکا یہ جواب سن کر حیران ہوا۔ پھر میں نے کہا، ہم آپ کے لئے اچھے ٹھکانے کا بندوبست کرتے ہیں۔ اس نے کہا، نہیں، میں وہ مسافر ہوں کہ جس کی منزل قریب ہے مگر میرے پاس تو شے تھوڑا ہے۔ میں نے اس سے پوچھا، آپ کیا کہہ رہے ہیں؟ وہ کہنے لگا، پچا جان! میرا وجہ ان بتاتا ہے کہ میرا وقت تھوڑا رہ گیا ہے، اب میں آپ سے ایک درخواست کرتا ہوں کہ میرے پاس ایک امانت ہے۔ آپ میرے بعد پہنچاؤ تھے گا۔ میں نے پوچھا، کون سی؟ کہنے لگا، یہ قرآن مجید ہے اُنگوشی ہے۔ یہ وقت کے بادشاہ کو دے دینا۔ اس کے بعد اس نے اللہ تعالیٰ سے مناجات

کرنی شروع کر دی۔ وہ مناجات میں کہنے لگا،

”اے مالک تو جانتا ہے کہ میں نے محلات کے عیش و آرام کی زندگی پر لات ماری  
ور میں تیری طلب میں اس جگہ پر حاضر ہوا، میں نے تیری خاطر یہ مشقتیں برداشت  
کیں، اب تیرے دربار میں میری حاضری کا وقت ہے، میں اس بات سے ڈرتا ہوں کہ  
کہیں تو بھی مجھے ردنہ کر دے، تیرے در کے سوا میرے لئے تو کوئی دوسرا در نہیں، اے  
مالک! میرے اوپر رحم فرمانا، میں وہ مسافر ہوں جس کا سفر لمبا اور اس کے پاس تو شہزادوں  
ہے۔“

اس نے ایسی ایسی باتیں کیں کہ میری آنکھوں میں آنسو آگئے۔ اسی دوران اس  
نے کلمہ پڑھا اور اس نے اپنی جان جان آفرین کے پرد کر دی..... وہ کہنے لگے کہ تب  
مجھے پتہ چلا کہ جس شہزادے کی باتیں ہوتی تھیں، یہ وہی شہزادہ تھا اور علم حاصل کرنے  
کے لئے اتنی مشقتیں برداشت کر رہا تھا..... اللہ اکبر!!!

وہ کہتے ہیں کہ میں نے اس نوجوان شہزادے کو نہلا کفنا کر دفن کر دیا اور پھر میں  
ہارون الرشید کے پاس گیا۔ اس وقت اس کی سواری گزر رہی تھی۔ میں نے اسے کہا، اے  
امیر المؤمنین! آپ کو بنی حلیہ الصلوٰۃ والسلام سے قرابت داری کا واسطہ آپ میری ایک  
بات سن لجئے۔ اس نے سواری روکی تو میں نے اسے قرآن مجید اور انگوٹھی دکھادی۔ دیکھتے  
ہی اس کے چہرے کا رنگ متغیر ہو گیا۔ پھر اس نے کہا، اچھا محل میں آ جاؤ۔ جب میں اس  
کے پاس محل میں پہنچا تو وہ کہنے لگا، اے جبی! مجھے لگتا ہے کہ تو میرے لئے کوئی غم کی خبر  
لایا ہے، بتا میرے بیٹے کے ساتھ کیا ہوا؟

میں نے اسے تفصیلی واقعہ سنایا کہ وہ چھ دن علم حاصل کرتا تھا اور ساتویں دن  
مزدوری کرتا تھا، وہ مشقت تو اٹھاتا تھا مگر کسی کے سامنے ہاتھ نہیں پھیلاتا تھا، اور اس  
حال میں کہ مسجد میں چٹائی اس کے نیچے تھی اور ایسٹ کا سرہانا بنایا ہوا تھا، اس نے کلمہ

پڑھا اور اللہ کے حضور پکنچ گیا۔

جب ہارون الرشید نے یہ باتیں سنیں تو اس کی آنکھوں سے آنسو آگئے اور وہ کہنے لگا، میرے بیٹے! تو عمر میں چھوٹا تھا لیکن تو نے وہ بات سمجھ لی جوتیرے بوڑھے باپ کو سمجھ نہ آسکی۔

یہی وہ لوگ تھے جن کو قیامت کے دن اس کتاب کو مضبوطی سے تھامنے والا کہہ کر اٹھایا جائے گا..... یہی وہ لوگ ہیں جن کی زندگی گواہی دیتی تھی کہ واقعی ان کے دل میں پچی طلب تھی..... درحقیقت طالب علم وہی ہوتے ہیں جو لوگوں میں یہ عہد کر چکے ہوتے ہیں کہ اب ہم نے اپنی زندگی قال اللہ اور قال الرسول کے لئے وقف کر دی ہے۔ ان کو اس سے کیا غرض کہ ہمیں کھانے کو کیا ملتا ہے، رہنے کی جگہ کہاں ملتی ہے، بلکہ ان کے نزدیک یہ چیزیں عارضی بنا جاتی ہیں اور مقصد اصلی بن جاتا ہے۔ ان کے نزدیک اصل چیز علم حاصل کرتا ہے۔ یہ حضرات دن رات چوبیس گھنٹے مستعد اور تیار ہوتے ہیں۔

عزیز طلبا! جو آج بخاری شریف کی ابتدا کر رہے ہیں یا کر چکے ہیں آپ کی خدمت میں گزارش ہے کہ یہ آپ کی تعلیم کا عمومی طور پر آخری سال کہا جاتا ہے، اب اس سال میں ان اکابر کی مثالوں کو سامنے رکھیں اور اسی شوق اور جذبے کے ساتھ علم حاصل کریں اور اس پر عمل کرتے رہیں، پھر دیکھیں کہ اللہ رب العزت کی رحمتیں اور برکتیں کیسے اترتی ہیں۔ رب کریم ہمیں بھی ان طلباء کی برکتوں کے صدقے اپنی رحمتوں سے نوازے اور ہمارے سینوں کو علم کے نور سے منور فرمائے۔

### اللہ کے ولی طلباء کی خدمت میں ..... !!!

ان طلباء کا اللہ رب العزت کے ہاں بڑا مقام ہوتا ہے..... حضرت خواجہ باقی اللہ رحمۃ اللہ علیہ جو حضرت مجدد الف ثانی رحمۃ اللہ علیہ کے پیر و مرشد ہیں ان کی ایک بات ابھی ذہن میں آتی ہے، وہ اس مضمون سے ہی متعلق ہے اس لئے وہ بھی آپ حضرات کی

خدمت میں عرض کر دیتا ہوں۔

ایک مرتبہ خواجہ باقی اللہ رحمۃ اللہ علیہ کے سامنے ہی کسی مرید نے کہا کہ جی ہمارے شیخ تو ایسے ہیں کہ جن کو اللہ نے ایسے ایسے مریدین عطا کیے اور یہ مقامات عطا کیے، اور حضرت اس پر خاموش رہے۔ اب اتنی خاموشی پر اللہ تعالیٰ کی طرف سے ان کے اوپر آزمائش آگئی۔

### حَسَنَاتُ الْأَبْرَارِ سَيِّنَاتُ الْمُفَرَّبِينَ

[عام نیکوں کی نیکیاں مقربین کے حق میں سیمات کا درج رکھتی ہیں]

جی ہاں! جب بڑوں کے ساتھ گہرا اعلق ہوتا ہے تو پھر اللہ رب العزت کے ناز بھی زیادہ ہوتے ہیں..... جی ہاں! یہ بھی خود پسندی میں شامل ہے کہ دوسرا نے تعریف کی اور آپ خاموش رہے، اسے روکا کیوں نہیں؟..... چنانچہ آزمائش کے طور پر ان پر قبض کی کیفیت آگئی۔

سب کیفیات ختم ہو گئیں۔ جس کی وجہ سے آپ کئی دن روتے رہے۔ آپ نے اللہ رب العزت سے دعا مانگی کہ اے میرے مالک! میری کس غلطی کی وجہ سے یہ کیفیتیں بند ہو گئیں، آپ مجھ پر واضح فرماد تھے۔ بالآخر آپ لخواب میں بتایا گیا کہ یہ اس وجہ سے کیفیت پیش آئی ہے اور اب اس کا حل یہ ہے کہ آپ کے قریب ایک مدرسہ میں چھوٹے چھوٹے بچے اللہ کا قرآن پڑھتے ہیں، آپ جائیں اور ان طلباء سے دعا کروائیں، ان کی دعا کی برکت سے وہ چیزیں پھر آپ کو نصیب ہو جائیں گی۔

چنانچہ آپ صبح اٹھے اور اس مدرسے میں گئے۔ جب خواجہ باقی باللہ رحمۃ اللہ علیہ وہاں پہنچے تو ادب کی وجہ سے استاد بھی کھڑے ہو گئے اور شاگرد بھی کھڑے ہو گئے کہ خواجہ صاحب تشریف لائے ہیں۔ خواجہ صاحب کی آنکھوں میں آنسو آگئے اور فرمانے لگے کہ آپ مجھے اللہ کا بڑا ولی سمجھ کر کھڑے ہو رہے ہو اور میری حالت یہ ہے کہ مجھے خواب میں

حکم ہوا ہے کہ میں دعا کروانے کے لئے آپ حضرات کے پاس جاؤں، لہذا اللہ تعالیٰ کے ہاں آپ حضرات کا بڑا مقام ہے۔

اس کے بعد چھوٹے چھوٹے بچوں نے مل کر دعا کی اور اللہ رب العزت نے خواجہ باقی بالتدبر حمد اللہ علیہ کو وہ کیفیات پھر واپس کر دیں..... اللہ اکبر پروردگار عالم آج کی اس محفل میں ہماری حاضری قبول فرمائے اور ہمیں بھی اپنے مقبول بندوں میں شامل فرمائے۔

کون مقبول ہے کون مردود ہے  
بے خبرا! کیا خبر تجھ کو کیا کون ہے  
جب تلمیں کے عمل سب کے میزان پر  
تب کھلے گا کہ کھوٹا کھرا کون ہے  
اس وقت تک ہمیں علم کو حاصل کرنے کی کوششیں کرنی ہیں اور اپنے رب کو منانا ہے۔ پروردگار ہماری ان کوششوں کو قبول فرمائے۔ (آمین ثم آمین)

واخر دعوانا ان الحمد لله رب العالمين



## ﴿مناجات﴾

یا تیرا تذکرہ کرے ہر شخص  
 یا کوئی ہم سے گفتگو نہ کرے  
 دیکھ لے جلوہ تیرا جو اک بار  
 غیر کی پھر وہ آرزو نہ کرے  
 تیری چوکھ سے مانگنے والا  
 شکوئے دنیا کے روپرو نہ کرے  
 پڑھ کے یادو کا لفظ مؤمن  
 کیسے جنت کی آرزو نہ کرے  
 عشق نبوی ﷺ ہے جس کا سرمایہ  
 اتباع کیسے ہو بھو نہ کرے  
 رات دن نعمتیں جو پائے فقیر  
 تذکرے کیوں وہ چار سو نہ کر





وَمَنْ أَحْسَنْ فَوْلَا مَمِّنْ دَعَ إِلَى اللَّهِ وَعَمِلَ  
صَالِحًا وَقَالَ إِنِّي مِنَ الْمُسْلِمِينَ ۝

## آذان کے فضائل

یہ بیان رمضان المبارک ۱۴۲۱ھ مطابق دسمبر ۲۰۰۰ء کو مسجد نور  
لوساکا (زیمبابوا) میں دورانِ اعتکاف ہوا۔ مخاطبین میں علماء،  
صلحاء اور عوام انس کی کثیر تعداد تھی۔

## اقتباس

پروردگار نے موذن کو حکم دیا کہ اے میرے بندے! تم  
میری مخلوق کو میرے گھر کی طرف بلا و اور کہو کہ آؤ اس پروردگار  
کی طرف.....

اللہ اکبر..... جس کی عظمت آگ اور اس کی مخلوق سے بھی زیادہ ہے،  
اللہ اکبر..... جس کی عظمت ہوا اور اس کی مخلوق سے بھی زیادہ ہے،  
اللہ اکبر..... جس کی عظمت پانی اور اس کی مخلوق سے بھی زیادہ ہے،  
اللہ اکبر..... جس کی عظمت زمین اور اس کی مخلوق سے بھی زیادہ ہے،  
اُس لئے جب موذن اللہ اکبر کہے تو فوراً احساں پیدا ہوتا  
چاہیے کہ ہمیں کس پروردگار کی طرف بلا یا جا رہا ہے۔

(حضرت مولا ناپیر ذوالفقار احمد نقشبندی مجددی مدظلہ)

# آذان کے فضائل

الْحَمْدُ لِلّٰهِ وَكَفٰی وَسَلَّمَ عَلٰی عِبَادِهِ الَّذِینَ اصْطَفَیْتَنَا اَمَّا بَعْدُ  
فَاعُوذُ بِاللّٰهِ مِنَ الشَّيْطَنِ الرَّجِيمِ ۝ بِسْمِ اللّٰهِ الرَّحْمٰنِ الرَّحِيمِ ۝  
وَمَنْ أَخْسَنْ قَوْلًا مِمْنَ دُعَاءٍ إِلٰى اللّٰهِ وَعَمِلَ صَالِحًا وَقَالَ إِنِّي مِنَ  
الْمُسْلِمِينَ۔ (خم السجدة : ۳۳)

سُبْحَنَ رَبِّكَ رَبِّ الْعِزَّةِ عَمَّا يَصِفُونَ ۝ وَسَلَّمَ عَلٰی الْمُرْسَلِينَ ۝  
وَالْحَمْدُ لِلّٰهِ رَبِّ الْعَلَمِينَ ۝

اللّٰهُمَّ صَلِّ عَلٰی سَيِّدِنَا مُحَمَّدٍ وَعَلٰی آلِ سَيِّدِنَا مُحَمَّدٍ وَبَارِكْ وَسَلِّمْ  
اللّٰهُمَّ صَلِّ عَلٰی سَيِّدِنَا مُحَمَّدٍ وَعَلٰی آلِ سَيِّدِنَا مُحَمَّدٍ وَبَارِكْ وَسَلِّمْ  
اللّٰهُمَّ صَلِّ عَلٰی سَيِّدِنَا مُحَمَّدٍ وَعَلٰی آلِ سَيِّدِنَا مُحَمَّدٍ وَبَارِكْ وَسَلِّمْ  
نمازوں دین اسلام کے بنیادی ارکان میں سے ایک ہے، اور اس کے لئے دن میں  
پانچ دفعہ آذان کی صورت میں پکارا جاتا ہے۔ آج اسی آذان سے متعلقہ کچھ بتیں آپ  
کی خدمت میں پیش کی جائیں گی۔

آذان کا لغوی معنی ہے اعلان کرنا اصطلاح میں آذان چند مخصوص کلمات کا نام  
ہے۔ جنکے ذریعے لوگوں کو نماز کیلئے بلایا جاتا ہے۔

## آذان کی ابتداء

شروع شروع میں چونکہ صحابہ کرامؐ کی تعداد تھوڑی تھی، اس لئے باجماعت نماز کیلئے  
وقت معینہ پر جمع ہونے میں کوئی دقت نہیں ہوتی تھی۔ البتہ جب صحابہ کرامؐ کی تعداد بڑھ

گئی تو وقت معینہ پر لوگوں کو باجماعت نماز کیلئے بلا نے کے اهتمام کی ضرورت پیش آئی۔ چنانچہ نبی علیہ الصلوٰۃ والسلام اس سلسلے میں فکر مند تھے۔ اسی فکر کے تحت صحابہ کرام سے مشورہ کیا کہ نماز کیلئے لوگوں کو کیسے جمع کیا جائے۔ کسی نے کہا کہ نماز کے وقت ایک جھنڈا بلند کر دیا جائے، جو اس کو دیکھنے گا وہ دوسرے کو خبر دے گا۔ لیکن یہ تجویز آپ کو پسند نہ آئی۔ کسی نے کہا ایک زرستگاہ بنوالجھتے جیسا کہ یہودیوں کے ہاں ہوتا ہے۔ آپ نے اس کو بھی پسند نہ فرمایا اور فرمایا کہ یہ تو یہودیوں کا طریقہ ہے۔ پھر آپ کے سامنے ناقوس کا ذکر کیا گیا تو آپ نے فرمایا یہ نصاریٰ کا طریقہ۔ اسی غور و فکر میں مجلس ختم ہوئی۔ عبد اللہ بن زید رض ایک صحابی ہیں وہ گھر واپس آئے لیکن وہ اس فکر میں رہے جس میں رسول اللہ ﷺ تھے۔ ان کی اس فکر کی وجہ سے خواب میں انہیں آذان سکھادی گئی۔ راوی کہتے ہیں کہ اگلے دن صبح کو انہوں نے نبی علیہ الصلوٰۃ والسلام کو خواب سے باخبر کیا اور کہا، یا رسول اللہ! میں خواب اور بیداری کی حالت میں تھا۔ ایک شخص آیا اور اس نے مجھے آذان سکھا دی۔ راوی کہتے ہیں کہ عمر بن خطاب رض بھی اس سے پہلے آذان کو خواب میں دیکھے تھے۔ مگر وہ چھپائے رہے اور عبد اللہ بن زید رض کے میں دن بعد خواب نبی علیہ السلام کے سامنے بیان کیا۔ آپ صلی اللہ علیہ وسلم نے پوچھا تمہیں بیان کرنے سے کس چیز نے روکے رکھا تھا۔ انہوں نے جواب دیا کہ عبد اللہ بن زید رض نے مجھ سے پہلے خواب بیان کر دیا۔ اس لئے بعد میں بیان کرنے میں مجھے شرم محسوس ہوئی۔ تب آپ صلی اللہ علیہ وسلم نے فرمایا اے بلال! انہوں اور جس طرح عبد اللہ بن زید رض بتاتے جائیں۔ تم اسی طرح کرتے جاؤ لہذا حضرت بلال رض نے آذان دی۔ یوں آذان کی ابتداء ہوئی۔

## بارگاہِ نبوت کے چار موزون

بارگاہِ نبوت میں چار حضرات نے موزون ہونے کا رتبہ پایا۔

(۱)..... ایک حضرت بلال رض تھے، ان کے بارے میں بہت سی باتیں معروف ہیں۔

(۲) ..... دوسرے حضرت ابو مخدود رہ تھے۔ ایک مرتبہ وہ اڑکپن کی عمر میں حضرت بلال کی اذان کی نقل اتنا کر لڑکوں کو ہنسار ہے تھے۔ نبی علیہ الصلوٰۃ والسلام ان کے قریب سے گزرے۔ آپ ﷺ نے ابو مخدود رہ کو پاس بلایا۔ چھوٹے بچے توڑ کے مارے بھاگ گئے اور یہ کھڑے رہے۔ نبی علیہ السلام نے قریب آ کر ان کو بالوں سے پکڑ لیا اور فرمایا، ابو مخدود رہ! تو جو کہہ رہا تھا اب پھر کہہ۔ انہوں نے پہلے تو تھوڑا سا تامل کیا لیکن جب دیکھا کہ بال پکڑے ہوئے ہیں اور کہہ رہے ہیں تو انہوں نے اذان کے الفاظ کہنے شروع کر دیئے۔ جب انہوں نے اذان مکمل کر لی تو نبی علیہ السلام نے وہ بال چھوڑے اور فرمایا، جاؤ۔ لیکن وہ عرض کرنے لگے، اے اللہ کے نبی ﷺ! اب میں کہاں جاؤں، جہاں آپ جائیں گے ابو مخدود رہ بھی وہاں جائے گا۔ سبحان اللہ۔

یہاں سے علماء نے ایک مسئلہ نکالا کہ اگر کوئی کافرا پنے ارادے سے اذان دے دے تو اس کے مسلمان ہونے کا حکم جاری کر دیا جائے گا۔ علمائے کرام اسی طرح قرآن و حدیث کی باتوں میں سے مسائل اخذ کرتے ہیں۔ اسی کو تفقہ کہتے ہیں۔ یاد رکھیں کہ فقہاء مسائل کے جواب بناتے نہیں بلکہ مسائل کے جواب بتاتے ہیں۔ بناتا تو اس چیز کو پڑتا ہے جو پہلے سے موجود نہ ہو۔ قرآن و حدیث کے اندر پہلے سے ہی مسائل کے جواب موجود ہوتے ہیں، فقہاء عوام الناس کو وہ جواب بتا کر ان کی پریشانیوں کا ازالہ کرتے ہیں۔ گویا وہ جوابات قرآن و حدیث کے اندر موتیوں کی طرح لپٹے ہوئے ہوتے ہیں اور فقہائے امت غوط لگا کر ان موتیوں کو نکال دیتے ہیں۔ اسی لئے ابن داود رحمۃ اللہ علیہ نے کہا کہ امت پر یہ بات فرض ہے کہ وہ اپنی نمازوں میں امام اعظم ابوحنیفہ رحمۃ اللہ علیہ کے لئے دعا کیا کرے، کیوں کہ انہوں نے اپنی زندگی میں اصول فقہ کو متعین کر کے اور چھ لاکھ مسائل کو اکٹھا کر کے امت کے لئے عمل کا راستہ آسان کر دیا۔

حضرت ابو مخدود رہ کی محبت رسول ﷺ کا یہ عالم تھا کہ ان کے جن بالوں کو نبی

علیہ السلام نے کہا تھا یہ ان بالوں کو کٹوایا نہیں کرتے تھے۔ وہ فرماتے تھے کہ ان بالوں کو میرے محبوب مسیح بن مسیح نے تھاما تھا اس لئے یہ یادگار ہیں، لہذا میں ان کو پوری زندگی نہیں کٹواؤں گا۔

(۳)..... بارگاہِ نبوت کے تیسرے موڈن حضرت سعد بن قرظاؓ تھے اور

(۴)..... چوتھے موڈن حضرت عمر بن ام مکتومؓ تھے۔

## عظمتِ الٰہی کا پرچار

اذان کے ذریعے اللہ رب العزت کی عظمت بیان کی جاتی ہے۔ آپ غور کیجئے کہ اذان میں چار مرتبہ کہا گیا..... اللہ اکبر، اللہ اکبر، اللہ اکبر..... اس کی کیا وجہ ہے؟ اس کے پچھے ایک حکمت ہے۔ علماء نے لکھا ہے کہ یہ کائنات چار عناصر سے مل کر بنی ہے..... آگ، پانی، ہوا اور مٹی..... آج کے دور میں ان کو عناصر کی بجائے اجزاء کہنا چاہیے۔ ان اجزاء میں سے ہر ہر جزو کی اپنی طاقت ہے۔

## (۱) آگ کی طاقت

پہلا جزو آگ ہے، اس کی اپنی ایک طاقت ہے۔ جب یہ جنگلوں میں لگ کر پھیلتی ہے تو پھر انسان اس کے سامنے بے بس ہو جاتا ہے۔ مثال کے طور پر..... ☆..... امریکہ کے جنگلوں میں جب آگ لگتی ہے تو دو دو مہینے تک وہ آگ جلتی رہتی ہے اور کوئی اسے بجا نہیں سکتا۔

☆..... ہمارے ایک دوست فضائی سفر کر رہے تھے۔ سمندر کے اوپر سے گزرتے ہوئے انہوں نے دیکھا کہ یونچے آگ کے بڑے بڑے شعلے تھے۔ وہ بڑے حیران ہوئے کہ آگ کہاں سے آگئی۔ انہوں نے شاف سے پوچھا۔ شاف نے کہا کہ کیپین سے پوچھ کر آتے ہیں۔ جب کیپین سے پوچھا تو اس نے بتایا کہ یہاں سمندر کے اندر تیل کے پڑوں

کا چشمہ ہے اور اس کے اوپر اس کی گیس ہے۔ ایک مرتبہ اس پر آسمانی بجلی گری اور اسے آگ لگ گئی۔ اب نیچے سے پڑول پلانی ہو رہا ہے اور اوپر سے آگ لگی ہوئی ہے۔ اسے اب اللہ ہی بھائے گا کیونکہ یہ بندوں کے بس کی بات نہیں ہے۔

☆..... ہم لوگ فراقتان میں سفر کر رہے تھے۔ ایک جگہ سے گزرتے ہوئے ہم نے آگ کا ایک شعلہ دیکھا جو ہمارے حساب سے کئی فرلانگ اوپر چا تھا۔ بس یوں لگتا تھا جیسے آگ کا ایک کالم (ستون) ہے۔ ہم نے آگ کا اتنا بڑا کالم اپنی زندگی میں کبھی نہیں دیکھا تھا۔ میں نے ساتھ والے سے پوچھا کہ یہ کیا میراث ہے۔ اس نے کہا جی یہاں تیل کا کنوں کھو دیا گیا تھا۔ جب بالکل آخری مرحل میں تھا تو اس میں کسی میکنیکل فالٹ (فنی خرابی) کی وجہ سے آگ لگ گئی۔ اب نیچے سے پریشر سے تیل آ رہا ہے اور اس کو آگ لگی ہوئی ہے۔ دوسال تک رشیا کی سپر پا اور اس کو بچانے کی کوشش کر رہی، بالآخر دوسال کے بعد تھک ہار کر انہوں نے پوری دنیا میں اعلان کروادیا کہ اگر دنیا کا کوئی ملک اس آگ کو بچانے میں مدد دے گا تو آگ بختنے کے بعد جتنا تیل نکلے گا ہم اسے آدھا آدھا کر لیں گے۔ لیکن آج تک دنیا کا کوئی ملک اس کو نہیں بچا سکا۔

## (۲) پانی کی طاقت

دوسرा جزو پانی ہے۔ اس کی اپنی ایک طاقت ہے اور اس اپنی مخلوق ہے۔ اس کے اندر بڑی بڑی مچھلیاں ہوتی ہیں۔ نیویارک کے ایک Aquarium (مچھلی گھر) میں لکھا ہوا ہے کہ ایک وہیل مچھلی جب پیدا ہوتی ہے تو ہر دن میں اس کا وزن ایک سو کلوگرام کے حساب سے بڑھ رہا ہوتا ہے..... سمندر میں اتنی بڑی بڑی مچھلیاں ہوتی ہیں کہ کئی مرتبہ چھوٹے جہاز مچھلیوں کے اوپر لنگر انداز ہو جاتے تھے..... سمندر کے اندر ایک عجیب ہی جہان ہے۔ اس عاجز کو سمندر کے اندر سیر کرنے کا موقع ملا۔ ایسے لگتا ہے کہ جتنے عجو بے زمین کے اوپر ہیں شاید اس سے زیادہ عجائب زمین سے نیچے ہیں۔

پانی کی طاقت بھی اپنی ہے۔ مثال کے طور پر .....  
 ☆ ..... جب چاند کی چودہ تاریخ ہوتی ہے تو اس وقت سمندر میں سب سے زیادہ ہائی نائید ہوتا ہے۔ ہائی نائید کا مطلب یہ ہے کہ اس وقت سمندر کے پانی کی لمبی بہت زیادہ اوپھی ہو جاتی ہیں۔ اس وقت یہ ہوتا ہے کہ جب لمبی آتی ہے اور جہاز اس کے سامنے ہوتا ہے تو وہ جہاز اسکے ساتھ ہی ۲۵ سے ۳۵ درجے زاویے پر جھک جاتا ہے اور جب لمب گزر جاتی ہے تو پھر جہاز سیدھا ہو جاتا ہے، گویا پورا جہاز ۲۰، ۳۵ ڈگری کے زاویے پر مسلسل جھوول رہا ہوتا ہے۔ اس وقت بڑے بڑے جہاز بھی رک جاتے ہیں اور لمب وہ کے نارمل ہونے کا انتظار کرتے ہیں۔

☆ ..... سائنسدانوں نے لکھا ہے کہ اگر ہائی نائید ۲۰ کے زاویے سے نیچے نیچے رہے تو جہاز دوبارہ سیدھا ہو جاتا ہے اور اگر ۲۰ کے زاویے سے اوپر کی نائید آجائے تو جہاز الٹ جاتا ہے اور جہاز میں سورتا مام افراد سمندر کے اندر چلے جاتے ہیں ..... جب ہائی نائید کی وجہ سے جہاز یوں کر رہا ہے اور چاروں طرف لمبی لمبی ہوں تو اس وقت کافروں اور مشرک بھی دل کی گھرائیوں کے ساتھ بڑے خلوص سے اللہ ہی کو پکار کر کہتے ہیں کہ اے اللہ! اب تو ہی جان بچانے والا ہے۔ سبحان اللہ۔

☆ ..... دنیا کہتی تھی کہ ہم نے نائی مینک جہاز بنالیا ہے جو ڈوب ہی نہیں سکتا۔ جسے وہ تقابل تنخیر کر رہے تھے اللہ رب العزت نے نہ صرف اسے نیچ سمندر کے ڈبو کے دکھایا بلکہ دو نکلے بھی کر دیا۔ یوں اللہ رب العزت نے ان کے دعووں کو توڑ کر رکھ دیا ..... تو سمندر کی طاقت کا اندازہ اس بندے کو ہوتا ہے جس کو سمندر میں Travel (سفر) کرنے کا موقع ملا ہو یا اس نے ہائی نائید کا کچھ تھوڑا سا منظر دیکھا ہو

☆ ..... جب سیالاب آتا ہے تو شہروں کے شہر بر باد ہو جاتے ہیں۔ حضرت نوح علیہ السلام کے وقت میں جو سیالاب آیا تھا اس نے روئے زمین کے تمام مکانات کو منہدم کر دیا

تھا۔

## (۳) ہوا کی طاقت

کائنات کے اجزاء ترکیبی میں سے تیسرا جزو ”ہوا“ ہے۔ اس کی بھی اپنی ایک طاقت ہے۔ چند مثالوں پر غور کیجئے۔

☆..... قوم عاد پر ہوا کا عذاب آیا تھا۔ ایمان والوں کو محسوس ہوتا تھا کہ خشگوار ہوا چل رہی ہے اور کفار کے لئے وہی ہوا تنی سخت تھی کہ ان کو اس طرح ہوا کے تھیز سے لگتے تھے کہ وہ زمین پر آ کر گرتے تھے۔ اگلے دن ان کی لاشیں زمین پر بکھری پڑی تھیں۔ قرآن عظیم الشان میں ہے کہ

**كَانُهُمْ أَعْجَازٌ نَحْلٌ خَاوِيَة (الحاقة: ۷)**

[جیسا کہ وہ تنے ہیں کھجور کے کھوکھلے]

تفاسیر میں ان کے قد و قامت اور طاقت کے بارے میں لکھا ہے کہ ان کے قد سانحہ ہاتھ تک لبے ہوتے تھے اور ان کی چھاتیوں کی چوڑائی میں فٹ تک ہوتی تھی۔ قرآن مجید میں آیا ہے کہ

**وَ تَنْحِتُونَ مِنَ الْجَبَالِ نُبُوَّتًا (الشعراء: ۱۳۹)**

[اور وہ پہاڑوں کو کھود کر گھر بناتے تھے]

اور کہتے تھے کہ

**مَنْ أَشَدُّ مِنَا قُوَّةً (حم السجدة: ۱۵)**

[کون ہے ہم سے زیادہ طاقت والا]

اس سے پتہ چلتا ہے کہ ان کو اپنی طاقت پر کتنا ناز تھا۔ واقعی ان کو اپنی طاقت پر بڑا مان تھا۔ بلکہ اللہ تعالیٰ بھی ارشاد فرماتے ہیں:

لَمْ يُخْلِقْ مِثْلُهَا فِي الْبِلَادِ (الفجر: ۸)

[ایسی طاقت و رقوم پھر شہروں میں پیدا نہیں کی گئی]

وَهُنَّ طَاقَتٍ وَرَقْمٍ تَحْتِ لِكِينَ جَبَ اللَّهُ تَعَالَى نَّزَّلَ إِلَيْهِمْ عَذَابًا بِمِنْجَاتِهِنَّ كَوَافِرَ  
اللَّهُ تَعَالَى أَيْكَ اُور مقام پر ارشاد فرماتے ہیں:-  
اللَّهُ تَعَالَى أَيْكَ اُور مقام پر ارشاد فرماتے ہیں:-

وَعَادًا وَثُمُودًا وَأَصْحَابَ الرَّسِّ وَفُرُونًاٌ بَيْنَ ذَلِكَ كَثِيرًا ۵۰ وَ

كُلَّا ضَرَبَنَا لَهُ الْأَمْثَالَ وَكُلَّا تَبَرَّنَا تَبَيِّرَا (الفرقان: ۳۸-۳۹)

[اور عاد و ثمود کو اور کنوئیں والوں کو اور ان کے رمیان بہت سے جماعتوں کو۔ اور سب کو ہم بیان کر دیں اور سب کو ہم نے غارت کر کے ہلاک کر دیا]  
دیکھو، کتنا شاہانہ کلام ہے...!!! اللہ اکبر  
پھر ایک اور جگہ پر ارشاد فرماتے ہیں:-

هَلْ تُحِشُّ مِنْهُمْ مِنْ أَحَدٍ أَوْ تَسْمَعُ لَهُمْ رِيحَنَّا . (مریم: ۹۸)

[کیا تو آہت پاتا ہے ان میں سے کسی کی یاستتا ہے ان کی بھنک]

☆.....اب بھی دنیا کی سب سے بڑی سائنسی پاور میں ہوا کے عذاب آتے ہیں۔ ان کا نام انہوں نے ثار نیڈ و رکھا ہوا ہے۔ یہ ثار نیڈ و کیا ہوتا ہے؟.....ہوا کئی سو میل کے دائرے میں گسوم رہی ہوتی ہے اور اتنی سخت ہوتی ہے کہ مکانوں کی چھتوں کو بھی اڑا کے لے جاتی ہے.....ایک مرتبہ امریکہ کی ایک ریاست نیکسas میں ثار نیڈ و آیا۔ اس کی طاقت تیس ناکرو جن بھوں سے بھی زیادہ تھی۔ اس نے مکانوں کی چھتوں کو اڑا کر رکھ دیا، کاروں کو اٹھا کر سینکڑوں میل دور پھینک دیا اور یوں چند لمحوں میں خوبصورت آبادیاں ویرانوں اور کھنڈرات میں تبدیل ہو گئیں۔

ہم نے ثار نیڈ و آنے کے بعد نیکسas میں خود جا کر یہ مناظر دیکھئے۔ وہاں ایک گھر

کی ڈائیگ نیبل جس پر پندرہ سولہ افراد بینہ کر کھانا کھا سکتے تھے وہ درخت کی شاخ کے اوپر لکھی ہوئی تھی۔ اتنی بڑی نیبل تو وزنی بھی بہت ہوتی ہے، اس کو تو دس بندے بھی آسانی سے نہیں اٹھا سکتے لیکن وہ ایک درخت پر اس طرح لٹک رہی تھی جیسے کسی بچے نے Candy (نافی) کو دور پھینک دیا ہو۔ اللہ اکبر....!!!

اس نارنیڈ نے ایک کار کو ایک جگہ سے اٹھا کر تین سو کلو میٹر دور پھینک دیا۔ اس کا پتہ اس طرح چلا کہ جب وہ نارنیڈ آیا تھا تو اس وقت سے دو منٹ پہلے کار والے کو لکھ دی تھی جس کی وجہ سے اس کا نام کمپیوٹر میں آگیا تھا۔ جب وہ چلا تو ٹھیک دو منٹ کے بعد وہ اس جگہ سے تین سو کلو میٹر دور تھا۔

جب یہ عاجز اس ریاست کے دورے پر جانے لگا تو مجھے دوستوں نے پہلے وہاں جانے کی ٹریننگ دی۔ وہ کہنے لگے، حضرت! اگر وہاں آپ کی موجودگی میں کبھی نارنیڈ آجائے تو آپ کار میں سے نکل کر زمین پر لیٹ جانا، کیونکہ اگر کوئی چیز زمین کے ساتھ بالکل چکلی ہوئی ہو تو اس کو نہیں اٹھاتی، لیکن اگر اوپر ہو تو Vacuum (خلاء) ہونے کی وجہ سے اس کو ہوا کھینچتی ہے۔ اس طرح ایک نارنیڈ کے اندر کئی کئی بلین ڈال کا تقاضا ہو جاتا ہے۔

### (۳) مٹی کی طاقت

کائنات کا چوتھا جزو مٹی ہے۔ زمین کو مٹی کہتے ہیں۔ اس کی اپنی طاقت ہے اور ابھی ہمیں اس کا اندازہ نہیں ہے۔ جب زلزلہ آتا ہے تو زمین میں تباہی مجھ جاتی ہے۔ مثال کے طور پر.....

☆..... سو لہویں صدی عیسوی میں چین کے صوبہ چنگی کے اندر ایک زلزلہ آیا تھا جس میں ایک دن میں آٹھ لاکھ آدمی ہلاک ہو گئے تھے۔

☆..... ۱۹۹۳ء میں میں نے کیلیفورنیا کا دورہ کیا۔ اس وقت اس ریاست کے شہر لاس

انجلس کے چوراہوں پر کئی کئی میٹر لبے چوڑے Metallic Boards (لوہے کے بورڈ) دیکھے جن پر GOD OH (اے خدا!) لکھا ہوا تھا۔ جب چند جگہوں پر اس طرح لکھا دیکھا تو میں نے حیران ہو کر اپنے میزبان سے پوچھا، بھی! OH GOD کا کیا مطلب ہے؟

وہ کہنے لگے، جتاب! یہاں چند دن پہلے ۷ جنوری، ۱۹۹۳ء کورات چار بجے تاریخ کا عبرتak زلزلہ آیا تھا۔ اس زلزلے کا Epi centre (مرکز) سطح زمین سے نو کلومیٹر (9 km) نیچھا۔ انجینئرنگ کے نقطہ نظر سے اس زلزلے کی

### Default Probability one in ten thousand

(وقوع پذیر ہونے کی امید وہ ہزار میں سے ایک تھی)

تھی۔ اس لئے زلزلے کی قبل از وقت اطلاع دینے والے آلات بھی خاموش رہے اور انجینئرز بھی مطمئن تھے کہ یہ زلزلہ کبھی نہیں آئے گا۔ لیکن جب وہ آ گیا تو سپر پاور کی بیکناالوجی ناکام ہو کر رہ گئی۔ وہ زلزلہ اتنا شدید تھا کہ خدا کی پناہ۔ زلزلے کا Amplitude (بڑھاؤ) سات سے زیادہ تھا۔ ۲۵ سینٹ کا وقت یوں لگتا تھا کہ کبھی ختم نہیں ہوگا۔ اس وقت لوگ اپنے بستروں پر سوئے ہوئے تھے۔ ان کو اس وقت پتہ چلا جب وہ گیند کی طرح اچھل کر نیچے آگرے۔

مزے کی بات یہ ہے کہ اس زلزلے میں پرائیویٹ پر اپٹی کا نقصان کم ہوا اور سرکاری املاک کا نقصان زیادہ ہوا۔ حالانکہ انہوں نے ان عمارتوں کو تباہ تحریک دیا، ان کے ساتھ بنایا تھا۔ مثال کے طور پر.....

ہائی وے کے بڑے بڑے پل، انہوں نے ان کا اتنا Safety factor (سیفٹی فیکٹر) رکھا ہوتا ہے کہ وہ کہتے ہیں کہ اب یہ ساری عمر کے لئے کافی ہیں۔ ہاسپٹل کی بلڈنگ، ہسپتالوں کو بھی امریکی قانون کے مطابق Long life (لائلگ لائف)۔

ڈیزائن پر تعمیر کیا جاتا ہے تاکہ بدترین صورتحال میں بھی ٹھیک رہیں۔ اگر کسی برے وقت میں ہسپتال کی بلڈنگ کو ہی نقصان پہنچ جائے تو Effected (متاثرہ) لوگوں کی دلکشی بھال کون کرے گا۔ اسی طرح پولیس اسٹیشن بھی (۱۰) Safety factor ten (سیفٹی فیکٹر ۱۰) کے تحت بنائے جاتے ہیں۔ جن کے گرنے کا سوال ہی پیدا نہیں ہوتا۔ لیکن قدرت کا کرتا یہ ہوا کہ یہ بلڈنگ سب سے پہلے گری۔ اس عاجز نے خود اپنی آنکھوں سے جا کر دیکھا۔

آپ یقین کریں کہ سب سے زیادہ نقصان انہی سرکاری عمارتوں کا ہوا۔ میں نے دیکھا کہ دو دو میٹر چوڑے ستون تکلوں کی طرح ٹوٹے پڑے تھے۔ ہائی وے کے پل سو فٹ کی بلندی سے یوں نیچے جا گئے جیسے بچہ Candy (ٹانی) کو دور پھینک دیتا ہے۔ لیکن جیلان کن بات یہ ہے کہ زلزلے کے Epi Centre (مرکز) سے تقریباً پچیس فٹ کے فاصلے پر ایک مسجد تھی جو بالکل محفوظ رہی۔ سبحان اللہ۔

اللہ کی شان دلکھئے کہ یہ سترہ جنوری کی وہی رات تھی جب سپر پاور نے بغداد کے مقدس مقامات پر بم گرائے تھے۔ اس زلزلہ میں سرکاری نقصان کا اندازہ ۳۰ بلین ڈالر لگایا گیا۔ اتنی ہی رقم کویت کی جنگ میں امریکہ نے کمائی تھی۔ اللہ تعالیٰ نے ایک ہی جھٹکے میں حساب برابر کر دیا۔

انہوں نے بتایا کہ زلزلہ کے آنے کے بعد ملک کے بڑے صاحب نے تقریر کی اور اظہار ہمدردی کرتے ہوئے کہنے لگا، ”مدرسچر ہمارے ساتھ Co operate (تعاون) نہیں کر رہی۔“

سامنہ انوں نے حکمرانوں سے کہا کہ تم اپنے پادریوں سے پوچھو کہ اگر کوئی نجا کارستہ ہے تو ہمیں بتائیں۔ انہوں نے پوچھا، وہ کیوں؟ سامنہ انوں نے جوب دیا، جناب! یہ زلزلہ تو ہوڑا سا آیا تھا، ابھی کیلیفورنیا میں آٹھ سے دس لاکرو فالس موجود ہیں۔

ان میں سے ایک فالٹ بہت بڑے زلزلے کا ہے جسے ہم نے Big One (بگ ون) کا نام دیا ہے، یہ زلزلہ کسی وقت بھی آ سکتا ہے۔ اس کا Epi Centre سطح زمین سے چند میٹر نیچے ہے لہذا نقصان کا اندریشہ بے حد و حساب ہے۔ اگر یہ Big One (بگون) آگیا تو وہ کیلیفورنیا اور ہالی وڈ کے علاقے کو کاٹ کر سمندر کے اندر پھینک دے گا۔ کیونکہ جوز زلزلہ آیا ہے اس سے اس علاقے کے چاروں طرف ایک لکیر لگ گئی ہے۔ وہاں سے زمین پھٹ چکی ہے اور اس کے اندر ایک سوراخ ہو چکا ہے اور وہ سوراخ نیچے تک نظر آتا ہے۔ ..... میں نے کہا کہ میں آپ کی بات تسلیم کرتا ہوں لیکن میں خود بھی دیکھنا چاہوں گا۔ وہ اللہ کا بندہ مجھے وہاں لے گیا اور میں نے اپنی آنکھوں سے زمین کے نکلوں کو ایک دوسرے سے بالکل جدا دیکھا۔ جہاں تک نیچے دیکھو نظر جا رہی ہے، کتنی گہری ہے؟ اللہ جانے۔ بس یوں سمجھو کہ چھوٹا سا جھٹکا لگا کر اس پورے نکٹے کو علیحدہ کر دیا گیا ہے۔ ..... جب وہ بگ ون آئے گا تو یہ پورا نکٹا اسمندر کے اندر چلا جائے گا۔

وہ کہنے لگے کہ یہ سن کر حکومت کو پریشانی ہوئی۔ چنانچہ انہوں نے پادریوں سے پوچھا کہ اب کیا کریں؟ پادریوں نے کہا کہ خدا کو یاد کریں۔ انہوں نے پوچھا کہ خدا کو کیسے یاد کریں؟ تو پادریوں نے تجویز دی کہ حکومت بڑے بڑے چورا ہوں پر اللہ کا نام موانا مونا لکھ کر لگائے تاکہ لوگ اللہ کو یاد کریں۔ لہذا حکومت نے بڑے بڑے چورا ہوں پر GOD (اللہ کو) خدا! لکھوادیا تاکہ ”بگ ون“ نہ آئے۔ سجان اللہ۔

ہالی وڈ کا علاقہ فلمی ادا کاروں اور ہم جنس پرستوں کی آبادی کا علاقہ ہے۔ جسے Sex centre of the world (دنیا کا جنسی مرکز) کہا جاتا ہے۔ اللہ کی شان کہ ہمارے ایک دوست نے اس عاجز کا پروگرام ہالی وڈ میں رکھوادیا۔ جب وہ مجھے لے جا رہا تھا تو میں حیران تھا کہ وہ مجھے کہاں لے کر جا رہا ہے۔ میں سائیں پڑھ کر اس سے پوچھتا کہ مجھے کہاں لے کر جا رہے ہو؟ وہ کہتا، حضرت! وہاں پر وہ کام رکھا ہوا ہے۔ اللہ کی شان کہ اللہ

نے وہاں بھی دین کا کام لیا۔ وہاں بھی بیان کیا۔ میرا خیال ہے کہ آنے والوں میں سے ۸۰ فیصد لوگوں نے شراب پی ہوئی تھی۔ مگر الحمد للہ کہ ان میں سے پچاس آدمیوں نے بیعت توبہ کی۔ الحمد للہ، اللہ تعالیٰ نے نسبت کا نور وہاں بھی پہنچا دیا۔

اسی زلزلے کی وجہ سے وہاں ایک ہندو کی عمارت بھی گری۔ وہ ہندو ائمیا سے امریکہ پہنچا اور وہیں انجینئر بننا۔ اس نے ریٹائل اسٹیٹ کا کام شروع کر دیا۔ بڑا روپیہ کمایا۔ تیس بلین ڈالرز اس کے اپنے تھے۔ اس کی پانچ منزلہ بلڈنگ تھی۔ جب زلزلہ آیا تو وہ عمارت زمین میں بیٹھ گئی۔ جو پانچ منزل تھی وہ بالکل آپس میں مل گئی۔ میں نے وہ عمارت گری ہوئی خود دیکھی۔ یہ وہ بندہ تھا کہ جب پیسہ ملا تو یہ اللہ کے وجود کا بھی انکار کر بیٹھا اور اپنا نہ ہب بھی چھوڑ کر دہریہ بن گیا۔ پیسے کے نشے نے اس کو ہر چیز بھلا کر رکھ دی۔ اس بلڈنگ کے نیچے آ کر جتنے لوگ مرے انہوں نے دعوے کر دیئے۔ اس کا ٹوٹل نکالا گیا تو تیس بلین ڈالرز بنا اور وہ اگلے دن فٹ پاتھ پر کھڑا تھا۔ امریکہ کے اخبارات میں اسکی اتنی بڑی تصویریں چھپیں کہ ایک آدمی نے جتنا کمایا ایک جھٹکے میں اس کا سب کچھ پر ایا ہو گیا۔ اس دنیا نے کتنے با دشا ہوں کو بھیک مانگتے دیکھا اور کتنے غریبوں کے گھر انوں میں پیدا ہونے والوں کو تخت کی زینت بنتے دیکھا۔

توبات چل رہی تھی کہ.....

آگ کی اپنی مخلوق اور اپنی طاقت ہے۔

ہوا کی اپنی مخلوق اور اپنی طاقت ہے۔

پانی کی اپنی مخلوق اور اپنی طاقت ہے۔

زمین کی اپنی مخلوق اور اپنی طاقت ہے۔

جب اس طاقت کا اظہار ہوتا ہے تو پھر بندے کو یہ حساس ہوتا ہے کہ اس کی طاقت کتنی ہے۔ چونکہ اللہ تعالیٰ نے ان چار اجزاء سے کائنات کو بنایا اس لئے پروردگار نے

مَوْذُنْ كَوْحَمْ دِيَا كَهْ اَلَى مِيرَ بَندَهْ! تِمْ مِيرَ مَلْوَقْ كُونِيرَهْ گَهْرَ كَيْ طَرْفْ بَلَا وَأَوْرَكَهْ وَكْ  
آَهْ اَسْ پَرْ وَرْدَگَارَهْ كَيْ طَرْفْ.....

الله اکبر..... جس کی عظمت آگ اور اس کی مخلوق سے بھی زیادہ ہے۔

الله اکبر..... جس کی عظمت ہوا اور اس کی مخلوق سے بھی زیادہ ہے۔

الله اکبر..... جس کی عظمت پانی اور اس کی مخلوق سے بھی زیادہ ہے۔

الله اکبر..... جس کی عظمت زمین اور اس کی مخلوق سے بھی زیادہ ہے۔

اس لئے جب مَوْذُنْ الله اکبر کہے تو فوراً احساس پیدا ہونا چاہیے کہ ہمیں کس پر ورودگار کی طرف بلا یا جا بڑا ہے۔

### پروردگار کی عظمت کا خیال

حضرت عبد اللہ بن عباس رض جب مَوْذُنْ کی الله اکبر سنتے تھے تو ان کی آنکھوں میں آنسو آ جاتے تھے۔ کسی نے پوچھا، حضرت! آپ الله اکبر سن کر بے اختیار کیوں رو پڑتے ہیں؟ فرمایا کہ مجھے اپنے پروردگار کی عظمت کا خیال آ جاتا ہے۔ اس کی ہیبت میرے سامنے آ جاتی ہے اور میں اس کی عظمت اور ہیبت کے استھنا کی وجہ سے روتا ہوں۔

### لحظہ فکر یہ

اچھا، ایک بات بتائیے کہ اگر آپ کسی بندے کو پیغام بھجوائیں کہ میرے گھر آئیں اور وہ نہ آئے تو آپ کو غصہ آئے گا یا نہیں آئے گا؟ ضرور آئے گا۔ بعینہ اسی طرح جب اللہ رب العزت الله اکبر کے ذریعے اپنے بندوں کو اپنے گھر کی طرف بلوائیں اور بندے نہ جائیں تو اللہ تعالیٰ کو بھی جلال آئے گا یا نہیں آئے گا؟ یاد رکھیں کہ شیطان نے ایک بھدے سے انکار کیا تھا تو اللہ تعالیٰ نے اسے اپنے دربار سے ہمیشہ کے لئے دھکا دے دیا، بے نمازی آدمی روزانہ چالیس بحدوں کا انکار کر رہا ہوتا ہے، اس کا کیا بنے گا؟ یہ تو

پروردگار کی رحمت ہے کہ اس نے محبوب ﷺ کی دعاوں کے صدقے ہم پر پھر بھی رحمتیں نازل کی ہوئی ہیں ورنہ تو حدیث پاک میں کہہ دیا گیا ہے کہ بے نمازی کا حشر قیامت کے دن فرعون، قارون اور هامان کے ساتھ کیا جائے گا۔ اس لئے جب اذان کی آواز سنیں تو فوراً متوجہ ہو جائیں کہ ہمارے پروردگار کی طرف سے بلا و آرہا ہے۔

## اذان کا جواب

نبی علیہ الصلوٰۃ والسلام نے ارشاد فرمایا کہ جب آدمی اذان کی آواز سنے تو جیسے موذن اذان کہے ویسے ہی ساتھ ہتھا رہے، سوائے اس کے کہ جب وہ حسی علی الصلوٰۃ اور حسی علی الفلاح کہے تو اس کے جواب میں ساتھ لا حول ولا قوہ الا بالله بھی پڑھ لے تاکہ شیطان بھاگ جائے اور بندے کے لئے نماز کی طرف جانا آسان ہو جائے۔ اذان کا اس طرح جواب دینے پر اسے جنت میں داخل کر دیا جائے گا۔

## خواب میں اذان دینے کی مختلف تعبیریں

☆.....اگر کوئی آدمی خواب میں دیکھے کہ میں بے وقت اذان دے رہا ہوں تو ابن سیرین نے اس کی تعبیر لکھی ہے کہ اس آدمی کو ذلت ملے گی کیونکہ اس نے بے وقت اذان دی۔  
 ☆.....ابن سیرین کی خدمت میں ایک آدمی آیا اور اس نے کہا، حضرت! میں نے خواب دیکھا ہے کہ میں اذان دے رہا ہوں۔ حضرت نے فرمایا، تجھے عزت ملے گی۔ تھوڑی دیر کے بعد ایک اور آدمی آیا اور اس نے بھی کہا کہ حضرت! مجھے خواب آیا ہے کہ میں اذان دے رہا ہوں۔ حضرت نے فرمایا، تجھے ذلت ملے گی۔ اور ایسا ہی ہوا۔ لوگوں نے پوچھا، حضرت! یہ کیا معاملہ ہے؟ فرمایا، قرآن بیان میں دو جگہ اذان کا لفظ ہے۔ ایک جگہ سیدنا ابراہیم علیہ السلام کو حکم ہے کہ

وَأَذْنِ فِي النَّاسِ بِالْحِجَّةِ (الحج: ۲۷)

[اور میرے غلیل! لوگوں میں حج کے لئے اعلان کر دو]

آواز لگانا آپ کا کام ہے اور لوگوں تک اس آواز کو پہنچانا میرا کام ہے۔ مجھے پہلے بندے میں سکی نظر آتی تھی اس لئے میں نے اس آیت سے اس خواب کی تعبیر لی کہ اس کو سیدنا ابراہیم علیہ السلام کی طرح عزت ملے گی اور دوسرے آدمی میں فتنہ کے آثار نظر آتے تھے اور قرآن مجید میں ایک جگہ پر ہے:

ثُمَّ أَذْنَ مُؤْذَنَ آيَتُهَا الْعِيرُ إِنْكُمْ لَسَرِقُونَ (یوسف: ۷۰)

[پھر ایک ندادینے والے نے ندادی کاے قالے والو! تم چور ہے]

اس لئے اس آیت سے میں نے یہ تعبیر لی کہ اس آدمی کو ذلت ملے گی۔

☆.....اگر کوئی عورت خواب میں دیکھے کہ میں اذان دے رہی ہوں تو اس کا مطلب یہ ہے کہ وہ بیمار ہوگی، اس لئے کہ عورت کے لئے اذان دینا خلاف شرع ہے۔ جب بغیر اجازت ایک کام کر رہی ہے تو وہ گویا فطرت سے ہٹ کر کر رہی ہے۔ اس لئے اس کا مطلب ہے کہ اسے صحت کی بجائے بیماری ملے گی۔

☆.....ابن سیرینؓ کے پاس ایک آدمی آیا اور اس نے کہا، حضرت! میں نے خواب دیکھا ہے کہ میں مردوں کے منہ پر اور عورتوں کے پوشیدہ اعضاء پر مہر لگا رہا ہوں۔ اس نے کہا کہ میں نے یہ عجیب سا خواب دیکھا ہے، اس کی وجہ سے بہت پریشان ہوں، آپ مجھے اس کی تعبیر بتا دیں۔ ابن سیرین رحمۃ اللہ علیہ نے فرمایا کہ پہلی بات تو یہ ہے کہ لگتا ہے کہ تم موزن ہو۔ اس نے کہا، جی ہاں، میں موزن ہوں۔ پھر حضرت نے فرمایا کہ اس خواب کی تعبیر یہ ہے کہ تم رمضان المبارک میں سحری کے وقت طلوع نجم سے پہلے ہی اذان دے دیتے ہو اور تمہاری اذان کی وجہ سے لوگوں کا کھانا پینا اور جماع کا معاملہ بند ہو جاتا ہے۔

## ایک فقیہہ کا درجہ پانے والا لوہار

ہمیں اذان کا احترام کرنا چاہیے کیونکہ ہمیں اللہ تعالیٰ کی طرف پکارا جا رہا ہوتا ہے۔ اس کا ایک ادب یہ ہے کہ اذان سنتے ہی دنیا کے کاموں کو چھوڑ کر نماز کی تیاری کرنی چاہیے۔ امام احمد بن حنبل رحمۃ اللہ علیہ کے پڑوس میں ایک لوہار (حداد) بتا تھا۔ جب وہ نوت ہوا تو بعد میں اسے کسی محدث نے خواب میں دیکھا۔ اس نے پوچھا، سنائے آگے کیا معاملہ پیش آیا؟ وہ کہنے لگا کہ مجھے بھی احمد بن حنبل رحمۃ اللہ علیہ کے درجے میں رکھ دیا گیا ہے اور اب میں ان کے ساتھ رہ رہا ہوں۔ جس محدث نے یہ خواب دیکھا، وہ بڑے حیران ہوئے کہ یہ لوہار تو سارا دن لوہا کو بتا تھا اور امام احمد بن حنبل رحمۃ اللہ علیہ دین کا کام کرنے والے تھے اور مسئلہ خلق قرآن کے معاملے میں قربانیاں دینے والے اللہ کے ایک مقبول بندے تھے، اس لوہار کو ان کے برابر مرتبہ دے دیا گیا۔ چنانچہ انہوں نے دوسرے محدثین کو بتایا۔ انہوں نے جواب دیا کہ اس کا کوئی نہ کوئی ایسا عمل ہے جو اللہ کے ہاں پسند آگیا ہے۔

انہوں نے کہا کہ اچھا، اس کے اہل خانہ سے پتہ کرتا ہوں۔ چنانچہ انہوں نے اس لوہار کی اہمیت سے جا کر کہا کہ میں نے تمہارے خاوند کو خواب میں بڑے اچھے درجے میں دیکھا ہے، مجھے لگتا ہے کہ اللہ تعالیٰ کو اس کا کوئی عمل پسند آگیا ہے، آپ مجھے اس کا کوئی خاص عمل بتائیں۔ اس نے جواب دیا کہ وہ ایک عیال دار اور غریب آدمی تھا، وہ سارا دن بھٹی میں لوہا کو بتا رہتا تھا اور وقت پر نمازیں بھی پڑھتا تھا، اس کے علاوہ اس کی کوئی خاص عبادت نہیں ہوتی تھی۔ انہوں نے کہا، پھر بھی ذرا سوچ کر بتائیں۔ اس کی بیوی نے سوچ سوچ کر بتایا کہ مجھے اس کی زندگی میں دو باتیں نمایاں محسوس ہو رہی ہیں۔ ایک تو یہ کہ اس کے اندر نماز اور اذان کا اتنا ادب تھا کہ اگر لوہا کو ملتے ہوئے بھی اس کا ہاتھ اوپر ہوتا اور ہاتھ میں ہتھوڑا ہوتا اور عین اسی لمحے اللہ اکبر کی آواز آتی تو وہ اس کو مارنے کی

بجائے رکھ دیتا تھا کہ اب میرے مالک کے منادی نے پکارا ہے اور مجھے اب اس کے دربار میں حاضری دینی ہے..... اور دوسری بات یہ ہے کہ وہ سارا دن محنت کر کے رات کو تھکا ہوا آتا تھا تو ہم میاں بیوی بچوں کے ساتھ اپنے گھر کی چھت پر سوتے تھے اور ہمارے پڑوس میں امام احمد بن حنبل رحمۃ اللہ علیہ رہتے تھے، امام احمد بن حنبل رحمۃ اللہ علیہ ساری رات اللہ کا قرآن پڑھتے ہوئے گزار دیتے تھے، یہ ان کی طرف دیکھتا اور حضرت سے مخندی سانس لیتا اور اور کہتا کہ میرے بچے زیادہ ہیں اور گھر میں کوئی اور بندہ ایسا نہیں ہے جو محنت کر سکے، مجھے ہی سارا دن لوہا کوٹنا پڑتا ہے اور اس محنت کی وجہ سے میں اتنا تھک جاتا ہوں کہ اللہ کی عبادت نہیں کر سکتا، اگر میری پیٹھ بیکی ہوتی تو میں بھی امام احمد بن حنبل کی طرح قیام کرتا۔ وہ محدث یہ سن کر فرمانے لگے کہ اذان کے اس ادب اور دل میں نیکی کا یہ شوق رکھنے کی وجہ سے اللہ تعالیٰ نے اس کو امام احمد بن حنبل رحمۃ اللہ علیہ کا رتبہ عطا فرمادیا۔ سبحان اللہ۔

اس سے یہ پتہ چلا کہ اگر انسان کسی ایسے ماحول میں پھنس جائے کہ وہ نیکی نہ کر سکے تو کم از کم دل میں ترپ ضرور رکھنی چاہیے کیونکہ بسا اوقات اللہ تعالیٰ دل کی ترپ پر بھی وہ نعمت اور اجر عطا فرمادیتے ہیں۔

### ٹیلے کے برابر آٹا صدقہ کرنے کا اجر

ایک مرتبہ بنی اسرائیل میں قحط پڑا۔ لوگ بھوک سے مرنے لگے۔ ایک آدمی شہر سے باہر نکلنے لگا تو اس نے اپنے سامنے ریت کا ایک بڑا ٹیلہ دیکھا جو پہاڑ کی طرح تھا۔ یہ دیکھ کر اس کے دل میں بات آئی کہ اگر میرے پاس اتنا آتا ہوتا تو میں شہر کے سارے لوگوں میں تقسیم کر دیتا۔ حدیث پاک میں آیا ہے کہ اللہ تعالیٰ نے فرشتے کو اس وقت حکم دیا کہ جاؤ اور میرے بندے کے نامہ اعمال میں اتنا آٹا صدقہ کرنے کا اجر لکھ دو۔

## اذان کا ادب بخشش کا سبب بن گیا

زبیدہ خاتون اللہ تعالیٰ کی ایک بندی تھی، وہ فوت ہو گئی۔ کسی نے اس کو خواب میں دیکھا کہ جنت میں سیر کر رہی ہے۔ اس نے پوچھا، زبیدہ! تیرے نیک عمل تو بہت زیادہ تھے، اسی وجہ سے تمہیں جنت کے رہتے ملے ہیں۔ وہ کہنے لگی، نہیں۔ جن کاموں کو میں نیکیاں سمجھتی تھیں ان کو تو اللہ رب العزت نے دیکھا ہی نہیں، ایک کام ایسا تھا جسے میں چھوٹا سا سمجھتی تھی، اللہ تعالیٰ کو وہ پسند آگیا جس کی وجہ سے میری بخشش ہو گئی۔ اس نے کہا، وہ کون سا کام تھا؟ کہنے لگی، میری عادت تھی کہ جب بھی مسجد سے اذان کی آواز آتی تھی تو اللہ اکبر کی آواز سنتے ہی میں ادب کی وجہ سے اپنا دوپٹہ اپنے سر پر ٹھیک کر لیتی تھی، اللہ تعالیٰ نے اذان کے ادب کی وجہ سے میری مغفرت فرمادی۔

## احادیث مبارکہ میں اذان کی فضیلت

اب میں آپ کے سامنے چند احادیث مبارکہ بیان کرتا ہوں جن سے آپ کو اذان کی فضیلت کا پتہ چلے گا۔

☆..... حضرت عبد اللہ بن عباس رضی اللہ عنہ کی روایت ہے کہ اللہ کے محبوب ﷺ نے ارشاد فرمایا کہ تین شخص جنت کے ٹیلوں پر ہوں گے۔

(۱) وہ غلام جس نے اللہ کا حق بھی ادا کیا اور اپنے آقا کا بھی۔

(۲) وہ شخص جس نے کسی قوم کی امامت کی اور لوگ اس کی امامت سے راضی رہے

(۳) وہ آدمی جس نے ہر رات دن میں پانچ نمازوں کی اذان دی۔ (ترمذی)

☆..... حضرت معاویہ رضی اللہ عنہ کا بیان ہے کہ میں نے خود سن کہ رسول اللہ ﷺ فرمائے تھے کہ قیامت کے دن موزن سب سے زیادہ لمبی گردان والے ہوں گے۔ (مسلم)

☆..... حضرت ابو سعید رضی اللہ عنہ کی روایت ہے کہ رسول اللہ ﷺ نے فرمایا کہ موزن کی

اذان کی آواز جتنی مسافت تک جن و انس یا کوئی اور چیز سنے گی قیامت کے دن اس کے لئے شہادت دے گی۔

☆..... حضرت عبداللہ بن عباس رض کی روایت ہے کہ اللہ کے محبوب ﷺ نے فرمایا کہ جس نے ثواب کی امید سے سات برس تک اذان دی اس کے لئے دوزخ سے نجات لکھ دی جاتی ہے۔ (ترمذی)

☆..... حضرت سہل بن سعد رض کی روایت ہے کہ اللہ کے محبوب ﷺ نے فرمایا کہ دو باتیں ایسی ہیں کہ جن کو رُبِّنیں کیا جاتا یا فرمایا کہ کم رد کیا جاتا ہے۔

#### (۱) اذان کے وقت کی دعا

(۲) جہاد کے وقت کی دعا جب لوگ باہم دست و گریبان ہوتے ہیں۔

☆..... حضرت عبداللہ بن عمرو بن عاص رض کا بیان ہے کہ اللہ کے محبوب ﷺ نے ارشاد فرمایا کہ جب تم موذن کی اذان سن تو جو وہ کہتا ہے تم بھی کہو، پھر مجھ پر درود پڑھو۔ جو میرے لئے دعا کرے گا اللہ تعالیٰ اس پر دو رحمتیں نازل فرمائے گا۔ پھر میرے لئے وسیلہ طلب کرو۔ وسیلہ جنت کے اندر ایک خاص مقام ہے جس پر اللہ کے بندوں میں سے کسی ایک بندہ کو فائز کیا جائے گا اور میں امید کرتا ہوں کہ میں ہی وہ بندہ ہوں گا۔ پس جو میرے لئے وسیلہ ملنے کی دعا کرے گا اس کے لئے میری شفاعت لکھ دی جائے گی۔ (مسلم)

دعاۓ وسیلہ یہ ہے:

اللَّهُمَّ رَبَّ هَذِهِ الدَّعْوَةِ التَّامَّةِ وَالصَّلْوَةِ الْقَائِمَةِ إِنِّي مُحَمَّدٌ  
بِالْوَسِيلَةِ وَالْفَضْيَلَةِ وَابْنُهُ مَقَامًا مَخْمُودًا بِالْذِنِي وَعَذْتُهُ إِنَّكَ لَا  
تُخْلِفُ الْمِيعَادَ.

[اے اللہ! اے اس دعوت کامل اور کھڑی ہونے والی نماز کے مالک! تو محمد ﷺ

کو وسیلہ اور فضیلت عطا فرمادے اور ان کو اس مقامِ محمود پر پہنچا دے جس کا تو نے وعدہ فرمایا ہے۔ بے شک تو اپنے وعدے کے خلاف نہیں کرتا ]  
تنیہہ الغافلین میں لکھا ہے کہ

☆..... حضرت سعد بن ابی وقارؓ نے حضرت خولہ رضی اللہ عنہا سے رسول اللہ ﷺ کا فرمان نقل کیا ہے کہ

مریض جب تک مرض کی حالت میں رہے اللہ تعالیٰ کا مہمان ہوتا ہے، اس کے لئے ہر دن ستر شہیدوں کا عمل آسمان پر چڑھتا ہے پھر اگر اسے عافیت بخش دیں تو گناہوں سے یوں پاک ہو جاتا ہے جیسے آج ہی ماں کے پیٹ سے پیدا ہوا ہو اگر اسی مرض میں موت واقع ہو جائے تو اسے بغیر حساب کتاب کے جنت میں داخل کر دیا جائے گا۔

مَوْذُنُ اللَّهِ تَعَالَى كَا دُرْبَانٌ هُوَ جَسَّ هَرَادَانٍ پَرْ هَزَارَ نَبِيُّوْنَ كَاثُوَابٌ هُوَ تَأْبِيَهُ.

امام اللہ تعالیٰ کا وزیر ہے جسے ہر نماز پر ہزار صد لیق کا ثواب ملتا ہے۔

عالِم اللہ تعالیٰ کا وکیل اور نمائندہ ہے جسے قیامت میں ہر حدیث پر نور عطا ہو گا اور ہر حدیث کے بدله اس کے لئے ہزار سال کی عبادت لکھی جاتی ہے اور علم سیکھنے والے مرد ہوں یا عورتیں، اللہ تعالیٰ کے خدام ہیں جن کی جزا جنت ہی ہو سکتی ہے۔

☆..... حضرت ابو سعیدؓ نبی علیہ الصلوٰۃ والسلام سے روایت کرتے ہیں کہ آپ ﷺ نے ارشاد فرمایا ہے کہ میں پانچ قسم کے لوگوں کے لئے جنت کا ضامن ہوں:

(۱) نیک عورت جو اپنے خاوند کی تابع فرمان ہو۔

(۲) وہ بیٹا جو اپنے والدین کا فرمانبردار ہو۔

(۳) وہ شخص جو مکہ کے راستے میں فوت ہو گیا ہو۔

(۴) وہ شخص جو اچھے اخلاق والا ہو۔

(۵) وہ شخص جو کسی مسجد میں نیکی سمجھ کر ثواب کی غرض سے اذان دیتا ہو۔

☆..... اللہ کے محبوب ﷺ نے ارشاد فرمایا کہ جس شہر میں موذن زیادہ ہوتے ہیں وہاں سردی کم پڑتی ہے۔

☆..... فقیہہ ابواللیث سرقندیؒ فرماتے ہیں کہ حضرت ضحاکؓ نے فرمایا کہ جب حضرت عبد اللہ بن زیدؓ نے خواب میں اذان دیکھی اور حضرت بلالؓ کو سکھائی تو حضور ﷺ نے حضرت بلالؓ کو حکم فرمایا کہ چھت پر چڑھ کر اذان کہیں۔ حضرت بلالؓ نے جب اذان دینی شروع کی تو لوگوں نے مدینہ منورہ میں ایک شدید آواز محسوس کی۔ نبی علیہ الصلوٰۃ والسلام نے پوچھا، جانتے ہو کہ یہ آواز کیسی ہے؟ صحابہ کرامؐ نے عرض کیا کہ اللہ اور اس کے رسولؐ ہی بہتر جانتے ہیں۔ ارشاد فرمایا کہ تمہارے رب کے حکم سے آسمانوں کے دروازے عرش تک بلال کی اذان کے لئے گھولے گئے ہیں۔ سیدنا ابو بکر صدیقؓ نے سوال کیا کہ کیا یہ خصوصیت صرف بلالؓ کے لئے ہے یا تمام موذنوں کے لئے ہے؟ ارشاد فرمایا کہ تمام موذنوں کے لئے یہ خصوصیت ہے۔ پھر فرمایا کہ اذان دینے والوں کی رو جیں شہداء کی روحوں کے ساتھ اکٹھی رہتی ہیں۔ جب قیامت کا دن ہو گا تو ایک پکارنے والا پکارے گا کہ موذن کہاں ہیں تو یہ لوگ مشک اور کافور کے ٹیلوں پر کھڑے ہو جائیں گے۔ سبحان اللہ۔

### صحابہ کرامؐ کے دل میں اذان دینے کا شوق

صحابہ کرامؐ کی زندگیوں پر غور کیا جائے تو معلوم ہوتا ہے کہ ان کے دل میں اذان دینے کا بہت شوق ہوتا تھا۔ مثال کے طور پر.....

☆..... سیدنا عمر ابن الخطابؓ فرماتے تھے کہ اگر میں موذن ہوتا تو فرض حج ادا کر لینے کے بعد کوئی حج یا عمرہ ادا نہ کرنے کی مجھے کوئی پرواہ ہوتی۔

☆..... حضرت علی المرتضیؑ فرماتے تھے کہ مجھے ایک بات کے سوا کسی بات کا افسوس نہیں کہ میں اس تمنا میں ہی رہا کہ نبی علیہ الصلوٰۃ والسلام سے اپنے بیٹوں سیدنا حسنؑ اور سیدنا حسینؑ کے لئے موذن بنے کی درخواست کرلو۔

☆..... حضرت عبداللہ بن مسعودؓ فرماتے تھے کہ اگر میں موذن ہوتا تو کسی جہاد میں شامل نہ ہونے کی کوئی پرواہ نہ کرتا۔

☆..... حضرت سعد بن ابی و قاصؓ بھی فرماتے تھے کہ اگر میں موذن ہوتا تو جہاد نہ کرنے کی بھی مجھے کوئی پرواہ نہ ہوتی۔

## اذان کا ایک دلچسپ سفر

اب میں آپ کو ایک دلچسپ بات بتاتا ہوں .....

کرہ ارض پر کوئی لمحہ ایسا نہیں گزرتا جس میں اذان کی آواز بلند نہ ہو رہی ہو۔ سینکڑوں بلکہ ہزاروں موذن بیک وقت اللہ رب العزت کی توحید اور اس کے محظوظ ملٹیپلیکی رسالت کا پرچار کر رہے ہوتے ہیں۔

اگر دنیا کے نقشے پر غور کیا جائے تو معلوم ہو گا کہ اسلامی ممالک میں سے انڈونیشیا ایک ایسا ملک ہے جو کہ ارض کے عین مشرق میں واقع ہے۔ آبادی کے لحاظ سے یہ ایک گنجان آباد ملک ہے۔ اس کی آبادی اخخارہ کروڑ کے لگ بھگ ہے۔ اس ملک میں بے شمار جزیرے پائے جاتے ہیں جن میں سے سماڑا، جاوا، سلیمیز اور بورنیو بڑے بڑے جزیرے ہیں۔

☆... طلوع سحر سلیمیز کے مشرق میں واقع جزائر میں ہوتی ہے۔ اسوقت وہاں صبح کے ساڑھے پانچ نجح رہے ہوتے ہیں اور عین اس وقت ڈھاکہ میں رات کے دونج رہے ہوتے ہیں۔ طلوع سحر کے ساتھ ہی انڈونیشیا کے انتہائی مشرقی جزیروں میں اذان شروع ہو جاتی ہے اور بیک وقت ہزاروں موذن تو توحید و رسالت کا اعلان کر رہے ہوتے ہیں۔

مشرقی جزائر سے یہ سلسلہ مغربی جزائر کی طرف بڑھتا ہے اور ڈیڑھ گھنٹہ بعد جکارتہ میں اذان دینے کی باری آتی ہے۔ جکارتہ کے بعد یہ سلسلہ سماڑا میں شروع ہو جاتا ہے اور سماڑا کے مغربی قصبوں اور دیہاتوں میں اذانیں شروع ہونے سے پہلے ہی ملایا میں اذانوں کا جو سلسلہ شروع ہوتا ہے وہ ایک گھنٹہ بعد ڈھاکہ پہنچتا ہے۔ بنگلہ دیش میں ابھی اذانوں کے سلسلہ ختم نہیں ہوتا کہ کلکتہ سے سری نگر تک اذانیں گونجئے لگتی ہیں۔ دوسری جانب یہ سلسلہ کلکتہ سے ممبئی کی طرف بڑھتا ہے اور پورے ہندوستان کی فضا توحید و رسالت کے اعلان سے گونج آتھتی ہے۔ سری نگر اور سیالکوٹ میں اذان فجر کا ایک ہی وقت ہے سیالکوٹ سے کوئی، کراچی اور گوا در تک چالیس منٹ کا فرق ہے۔

اس دوران فجر کی اذان پاکستان میں بلند ہوتی رہتی ہے۔ پاکستان میں یہ سلسلہ ختم ہونے سے پہلے افغانستان اور مسقط میں اذانوں کا سلسلہ شروع ہو جاتا ہے۔ مسقط سے بغداد تک ایک گھنٹہ کا فرق پڑ جاتا ہے۔ اور اس عرصہ میں اذانیں سعودی عرب، یمن، متحده عرب امارات، کویت اور عراق میں گونجتی رہتی ہیں۔

بغداد سے اسکندریہ تک ایک گھنٹہ کا فرق ہے۔ اس دوران سودان، شام، مصر اور صومالیہ میں اذانیں بلند ہوتی رہتی ہیں۔ اسکندریہ اور استنبول ایک ہی طول بلد پر واقع ہیں۔ مشرقی ترکی سے مغربی ترکی تک ڈیڑھ گھنٹہ کا فرق ہے۔ اس دوران ترکی میں توحید و رسالت کی صدائیں بلند ہوتی رہتی ہے۔ اسکندریہ سے طرابلس تک ایک گھنٹہ کا دورانیہ ہے۔ اس دوران میں شمالی افریقہ میں لیبیا اور تیونس میں اذانوں کا سلسلہ جاری رہتا ہے۔ یوں فجر کی اذان جس کا آغاز انڈونیشیا کے مشرقی جزائر سے ہوا تھا سائنسے نو گھنٹے کا سفر طے کر کے نجیر او قیانوس کے مشرقی کنارے تک پہنچ جاتی ہے۔

☆..... فجر کی اذان نجیر او قیانوس تک پہنچنے سے قبل ہی مشرقی انڈونیشیا میں ظہر کی اذانوں کا سلسلہ شروع ہو جاتا ہے۔

☆..... ظہر کی اذانوں کا یہ سلسلہ ڈھا کر میں شروع ہونے ہی لگتا ہے کہ مشرقی اندونیشیا میں عصر کی اذانیں بلند ہونے لگتی ہیں۔

☆..... یہ سلسلہ ڈیڑھ گھنٹے تک بمشکل جکارتہ پہنچتا ہے کہ اندونیشیا کے مشرقی جزائر میں نماز مغرب کا وقت ہو جاتا ہے۔

☆..... مغرب کی اذانیں سلیمانی سے بمشکل سماڑا تک پہنچتی ہیں کہ اتنے میں عشاء کا وقت ہو جاتا ہے اور مشرقی اندونیشیا میں عشاء کی اذانیں بلند ہونا شروع ہو جاتی ہیں..... اور مزے کی بات یہ ہے کہ اس وقت مغربی افریقہ میں ابھی مجرم کی اذانیں گونج رہی ہوتی ہیں۔ اس سے پتہ چلا کر دنیا میں ایک سینئر بھی ایسا نہیں گزرتا جس میں اذان کی آواز بلند نہ ہو رہی ہو..... سبحان اللہ! تو حیدور سالت کی اس صدائے مسلسل سے اللہ رب العزت کا وہ فرمان بخوبی واضح ہو جاتا ہے جس میں نبی علیہ الصلوٰۃ والسلام کو خطاب کر کے فرمایا گیا ہے کہ

وَرَفَعْنَا لَكَ ذُكْرَكُ (الم نشرح: ۲)

[اور اے محبوب ﷺ! ہم نے آپ کا ذکر بلند کر دیا ہے]

مؤذنوں نے اذان کیا دی انہوں نے تو پوری دنیا کی فضا کو عظمتِ الہی اور رفتعتِ مصطفیٰ ﷺ کی خوبی سے معطر کر دیا۔ سبحان اللہ

## عظمتِ الہی بیان کرنے کا ایک عجیب انداز

شرف الدین سیکھی منیری رحمۃ اللہ علیہ نے عظمتِ الہی کے بارے میں ایک عجیب مضمون باندھا ہے۔ وہ پڑھ کر بندے کو وجہ آتا ہے۔ آپ حضرات بھی ذرا سنتا کہ آپ کو پتہ چل جائے کہ جب انسان نماز میں اللہ اکبر کہہ رہا ہوتا ہے تو اس وقت اس کی کیفیت کیا ہوئی چاہیئے، یہ مضمون طبیعت پر ہر وقت متحضر رہنا چاہیئے..... وہ فرماتے ہیں کہ اللہ اکبر کا ایک مطلب تو یہ ہے کہ اللہ سب سے بڑا ہے اور ایک مطلب یہ ہے کہ بڑائی

صرف اللہ کے لئے ہے۔ دیکھو کہ ہمیں اللہ اکبر کے معانی بھی سمجھنے کی ضرورت ہے ورنہ ہم تو اب تک اللہ اکبر کے یہی معانی سمجھتے رہے کہ اللہ سب سے بڑا ہے۔ گویا ہم اور وہ کو بھی بڑا سمجھتے رہے اور اللہ کو سب سے بڑا۔

وہ مزید فرماتے ہیں کہ اللہ رب العزت خالق و مالک ہے اور خالق و مالک کو بہت اختیار ہوتا ہے۔ لہذا اللہ تعالیٰ کو بے علت لطف و قدر کا اختیار ہے۔

اگر وہ چاہے تو خاک سے افلاک تک پہنچائے اور چاہے تو افلاک سے خاک پر لائے۔

فضیل بن عیاض کو رہنزوں کے گروہ سے چنا اور ولیوں کا سردار بنایا اور بلعم باعور کو چار سو سال کی عبادت کے باوجود ولیوں کے گروہ سے نکال دیا۔

خالد بن ولیدؑ کو بت پرستی سے نکال کر موحد بناء کر رکھ دیتے ہیں اور طاؤس الملائکہ عز ازیل کو سات ہزار سال کی عبادت کے باوجود پنچ کر رکھ دیتے ہیں۔

وہ چاہے تو سلمان فارسیؑ کو بت خانہ سے نکال کر صحبیت کی معراج عطا فرمائے اور چاہے تو عبد اللہ بن ابی کو مسجد میں رکھ کر ذیل بنائے۔

وہ چاہے تو شقی کے دامن کے نیچے سے نبی کو پالے اور چاہے تو نبی کے دامن کے نیچے شقی کو پیدا کر دے۔

وہ چاہے تو کتے کو ولیوں کی صفت میں داخل کر دے اور چاہے تو ولی کو کتوں کی مانند بنادے۔

پشم عبرت کھولو۔۔۔۔۔

آدم علیہ السلام کی حضرت

ابراہیم علیہ السلام کی بے کافی

نوح علیہ السلام کی فریاد

یعقوب علیہ السلام کی مصیبت  
یوسف علیہ السلام کی بے بھی  
زکریا علیہ السلام کے سر پر چلتا ہوا آرا  
یحییٰ علیہ السلام کی گردان پر توار اور  
سیدنا رسول اللہ ﷺ کا بے تاب ہو کر بار بار آسمان کی جانب دیکھنا  
یہ سب اللہ رب العزت کی کبریائی کے جلوے ہیں۔

خلیل علیہ السلام کو آذر کے گھر سے نکلا دیکھو تو یخرج لحی من المیت پڑھو  
اور کنعان کو نوح علیہ السلام کے گھر سے نکلا دیکھو تو یخرج المیت من الحی پڑھو۔  
کبھی لطف بے علت جوش میں آتا ہے تو **كَلْبُهُمْ بَاسِطٌ** کہہ کر اس کا مرتبہ  
بڑھادیتے ہیں اور کبھی قهر بے علت جوش میں آتا ہے تو معلم الملکوتوں کا لباس اتار کر ان  
علیئک لعنتی کا داغ پیشانی پر لگادیتے ہیں۔  
اگر مہربانی کی نظرڈالے تو سب عیب ہنر ہیں  
لطف الہی کا جھونکا چلتا ہے تو مردود کو مقبول اور بنتے اور خاک کو کیمیا بنتے ہوئے دیر  
نہیں لگتی۔

یہ بات جہاں ڈرنے کی ہے وہاں امید افزاء بھی ہے۔ اگر معاملہ استحقاق پر ہوتا تو  
ہم کسی گنتی میں بھی نہ آتے، شکر ہے کہ علت کو درمیان سے اٹھا دیا، جہاں پاک لوگ  
امیدوار ہیں وہاں ہم جیسے ناپاک بھی امیدوار ہیں۔

کوئی نکتا ہی آلو دہ کیوں نہ ہو.....

وہ ساحران فرعون سے زیادہ آلو دہ نہیں،  
نہ ہی اصحاب کھف کے کتے سے گیا گزر ہے،  
نہ طورینا کے پھر سے زیادہ جامد ہے،

نہ استوانہ، حنانہ سے زیادہ بے قیمت ہے،  
 وہ تو جہش سے غلام پکڑ کر لاتے ہیں اور اسے بھی عزیمت کا تاج پہنادیتے ہیں.....  
 سبحان اللہ، سبحان اللہ ..... !! معلوم ہوا کہ چونکہ وہاں قابلیت کا معاملہ ہی نہیں اس لیے  
 اگر ہم بھی اس کے درپر جھکیں گے تو ہم کھوئے سکے بھی قبول ہو جائیں گے۔  
 اللہ تعالیٰ ہماری ٹوٹی پھوٹی عبادتوں کو قبول فرمائیں۔ آمین ثم آمین

وآخر دعوانا ان الحمد لله رب العالمين .



يَا أَيُّهَا الَّذِينَ آمَنُوا كُتِبَ عَلَيْكُمُ الصَّيَامُ كَمَا  
كُتِبَ عَلَى الَّذِينَ مِن قَبْلِكُمْ لَعَلَّكُمْ تَتَّقُونَ ٥

## روزہ اور تراویح کے جسمانی فوائد

حضرت اقدس دامت برکاتہم کا یہ بیان ۱۱۹ اکتوبر ۲۰۰۳ء کو  
بعد نماز مغرب بسلسلہ استقبال رمضان جامع مسجد اللہ اکبر  
ڈیفسن ہاؤسنگ اتھارٹی (لاہور) میں ہوا جس میں دور  
نzdیک سے کشیدہ داد میں متولین اور عوام الناس نے شرکت کی۔

## اقتباس

رمضان المبارک کا مہینہ مومنین کے لئے سالانہ ورکشاپ  
کی منند ہے۔ آج کے سائنسیک دور میں پروفیشنل لوگ  
اپنے آپ کو اپڈیٹ کرنے کے لئے.....  
اپنے پروفیشنل نالج میں ترقی کے لئے اور  
اپنے لوگوں کی ترقی کے لئے.....

سالانہ کچھ کچھ کرتے رہتے ہیں۔ قرآن مجید نے چودہ بُو  
سال پہلے یہ تصور پیش کر دیا تھا کہ اے ایمان والو! تمہیں بھی  
اپنی جذبات اور کیفیات کو برقرار رکھنے کے لئے اور اپنے  
آپ کو روحانی طور پر اپ گریڈ کرنے کے لئے سال میں  
ایک مہینہ ایسا دیا جا رہا ہے جس میں تم قرآن مجید کی تعلیمات  
شرع سے لے کر آخر تک نئے سرے سے پھر سنو گے اور  
جبوں کی سچائی کے ساتھ پھر عمل کا ارادہ کرو گے۔

(حضرت مولانا پیر ذوالفقار احمد نقشبندی مجددی مدظلہ)

# روزہ اور تراویح کے جسمانی فوائد

الْحَمْدُ لِلّٰهِ وَكَفٰی وَسَلَمٌ عَلٰی عِبَادِهِ الَّذِینَ اصْطَفَیْنَا، أَمَّا بَعْدُ  
فَاعُوذُ بِاللّٰهِ مِنَ الشَّيْطَنِ الرَّجِيمِ . بِسْمِ اللّٰهِ الرَّحْمٰنِ الرَّحِيمِ .  
يَا أَيُّهَا الَّذِينَ آمَنُوا كُتِبَ عَلَيْكُمُ الصَّيَامُ كَمَا كُتِبَ عَلَى الَّذِينَ مِنْ  
قَبْلِكُمْ لَعَلَّكُمْ تَتَّقُونَ . (البقرہ: ۱۸۳)

.....  
وَقَالَ رَسُولُ اللّٰهِ صَلَّى اللّٰهُ عَلَيْهِ وَسَلَّمَ  
الصَّوْمُ جُنَاحٌ ..... أَوْ كَمَا قَالَ عَلَيْهِ الْمَسْلُوْهُ وَالسَّلَامُ .  
سُبْحَنَ رَبِّ الْعَزَّةِ عَمَّا يَصْفُونَ ۝ وَسَلَمٌ عَلَى الْمُرْسَلِيْنَ ۝  
وَالْحَمْدُ لِلّٰهِ رَبِّ الْعَالَمِيْنَ ۝

اللَّهُمَّ صَلِّ عَلٰی سَيِّدِنَا مُحَمَّدٍ وَ عَلٰی آلِ سَيِّدِنَا مُحَمَّدٍ وَ بَارِكْ وَ سَلِّمْ  
اللَّهُمَّ صَلِّ عَلٰی سَيِّدِنَا مُحَمَّدٍ وَ عَلٰی آلِ سَيِّدِنَا مُحَمَّدٍ وَ بَارِكْ وَ سَلِّمْ  
اللَّهُمَّ صَلِّ عَلٰی سَيِّدِنَا مُحَمَّدٍ وَ عَلٰی آلِ سَيِّدِنَا مُحَمَّدٍ وَ بَارِكْ وَ سَلِّمْ

## شہنشاہِ حقیقی کا براہ راست خطاب

اللہ تعالیٰ نے فرمایا:

يَا أَيُّهَا الَّذِينَ آمَنُوا كُتِبَ عَلَيْكُمُ الصَّيَامُ كَمَا كُتِبَ عَلَى الَّذِينَ مِنْ  
قَبْلِكُمْ لَعَلَّكُمْ تَتَّقُونَ . (البقرہ: ۱۸۳)

[اے ایمان والو! تمہارے اوپر روزے فرض کیے گئے، جیسا کہ (یہ روزے) تم  
سے پہلوں پر فرض کیے گئے تھے، تاکہ تم پر ہیزگار بن جاؤ]

اس آیت میں روزوں کی فرضیت کا اعلان کیا گیا، لیکن ذرا اس آیت کی بناوٹ پر غور کیجئے کہ اس میں ایمان والوں کو برآ راست خطاب کیا گیا یا *يَأَيُّهَا الَّذِينَ آمَنُوا* (اے ایمان والوں!) یعنی اے وہ لوگو! جو اللہ تعالیٰ اور اس کے رسول صلی اللہ علیہ وسلم کے حکموں کو مانے کا اقرار کر چکے ہو۔ یہ اللہ رب العزت کا ایمان والوں سے برآ راست خطاب ہے۔

تورات میں اللہ رب العزت نے بنی اسرائیل کو ایک مرتبہ برآ راست خطاب کیا۔ اس پر وہ لوگ اتنے خوش ہوئے کہ وہ کہا کرتے تھے کہ

**نَحْنُ أَبْنُوُ اللَّهِ وَ أَجِبَاؤُهُ** (المائدۃ: ۱۸)

[ہم اللہ تعالیٰ کے بیٹے اور اس کے چنے ہوئے بندے ہیں]

وہ ایک مرتبہ کے خطاب پر Superiority Complex (برتری کے وہم) میں بنتا ہو گئے، یہاں اللہ رب العزت نے امت محمدیہ صلی اللہ علیہ وسلم کے مؤمنین کو قرآن مجید میں (۸۸) مرتبہ برآ راست خطاب فرمایا ہے۔

اس کا امثال یوں تجھے کہ وقت کا بادشاہ اگر کسی خاکروب کو بلا کر اس سے خود بات کرے تو اس خاکروب کے لئے اس میں بڑی عزت ہوتی ہے کہ V.V.I.P Personality نے سیرے ذہنے کام لگایا۔ یہاں تو اس سے بھی انوکھا معاملہ ہے۔ اللہ رب العزت تو پروردگارِ عالم ہیں اور ہم لوگ اس کے پیدا کئے ہوئے بندے ہیں۔ اگر پروردگارِ عالم ہمیں برآ راست خطاب فرمایا کچھ کہیں تو وہ کتنی اہمیت والی بات ہو جائے گی۔ اسی لئے حضرت عبداللہ بن عباس رض فرمایا کرتے تھے کہ جب بھی قرآن پڑھتے ہوئے *يَأَيُّهَا الَّذِينَ آمَنُوا* کے الفاظ آئیں تو پڑھنے والے کو چاہیے کہ وہ متوجہ ہو جائے کہ اب شہنشاہ حقیقی اس سے برآ راست خطاب فرمائے ہیں۔

## روزہ قرب الہی کا ذریعہ ہے

اللہ رب العزت نے ایمان والوں کو اپنی طرف متوجہ کرتے ہوئے یہ پیغام دیا کہ

**کِتَبَ عَلَيْكُمُ الصَّيَامُ** [تم پر روزے فرض کئے گئے]

اب اس خطاب کوں کر دل میں مختلف سوچیں آتی ہیں۔ ممکن ہے کہ کسی کے دل میں یہ سوچ بھی آئے کہ ہم سے ہمارے مالک حقیقی خفا ہو گئے ہیں اس لئے سال میں ایک مہینہ ہمیں دن میں کھانے سے منع کر دیا ہے۔ اللہ رب العزت نے اس سوچ کو درست کرنے کے لئے ارشاد فرمایا کہ تم پر یہ روزے نہ تو سزا کی وجہ سے فرض کیے گئے ہیں اور نہ یہ اس وجہ سے کیے کہ ہمیں اپنے Resources (وسائل) کے ختم ہونے کا خطرہ ہے، بلکہ فرمایا،

**كَمَا كِتَبَ عَلَى الَّذِينَ مِنْ قَبْلِكُمْ**

[جیسا کہ یہ روزے تم سے پہلوں پر فرض کئے گئے]

یعنی یہ تم پر کوئی نئی پابندی عائد نہیں کی جا رہی بلکہ یہ عبادت کا ایک Continuation (تسلیم) ہے اور تم سے پہلے آنے والے لوگ بھی یہ کام کرتے رہے ہیں۔ اب جب مومن یہ سنتا ہے کہ پہلے لوگوں پر بھی روزے فرض تھے تو دل کو تسلی ہو جاتی ہے کہ اللہ رب العزت ناراض بھی نہیں اور سزا بھی نہیں ہے بلکہ یہ ایک عبادت ہے جو اللہ رب العزت کے قرب کا ذریعہ ہے۔

پھر روزہ فرض کرنے کا Objective (مقصد) بھی بتایا گیا کہ تمہیں بھوکا پیاسا رکھ کر تمہارے مالک کو کچھ نہیں ملے گا بلکہ اس کا فائدہ بھی تمہارے لئے ہے۔ چنانچہ فرمایا:

**أَعْلَمُمْ تَتَقْوَنَ** [تاکہ تم پر ہیز گار بن جاؤ]

معلوم ہوا کہ جو یہ عبادت مومنین پر فرض کی گئی اس کا مقصد بھی مومنین کے اندر

اچھی صفات کا پیدا کرتا ہے۔ اب جب پوری آیت کو پڑھتے ہیں تو پھر دل کو سلی ہو جاتی ہے اور دل میں یہ شوق پیدا ہوتا ہے کہ ہم اس عبادت کو بڑے اہتمام کے ساتھ ادا کریں۔

## صیحت آموز قرآنی اسلوب

اس آیت سے ہمیں ایک اور نکتہ بھی ملا..... ہم بھی اپنے گھروں میں کبھی یوں کو حکم دیتے ہیں اور کبھی بچے کو حکم دیتے ہیں۔ ہم سوچیں کہ کیا ہم بھی قرآنی اسلوب کو اپناتے ہیں؟..... کیا ہم اس کو پہلے پیار سے بلا تے ہیں؟..... جب اس کو کوئی بات کہتے ہیں تو کیا کبھی اس کے فوائد اور اس کی حکمتیں بھی ساتھ بیان کرتے ہیں تاکہ ان کا (شور) Conscious کلیر ہو جائے کہ یہ جو بات کبھی جا رہی ہے اس کے پیچھے وجہ کیا ہے۔ ہم غلطیبیہ کرتے ہیں کہ straight away (فوراً) دلفتوں میں ایک بات کہہ دیتے ہیں۔ جب سننے والے کو پوری بات Clear ( واضح ) ہی نہیں ہوتی تو کمی مرتبہ اس کو Comply (تلیم) کرنے میں مشکلات پیش آ جاتی ہیں۔ تو قرآن مجید نے ہمیں کتنا پیار اسلوب بتایا ہے۔

## سالانہ روحانی ورکشاپ

رمضان المبارک کا مہینہ مومنین کے لئے Annual Workshop (سالانہ ورکشاپ) کی مانند ہے۔ آج کے سائنسیک دور میں پروفیشنل لوگ اپنے آپ کو اپڈیٹ کرنے کے لئے اپنے پروفیشنل نالج میں ترقی کے لئے اور اپنے لوگوں کی Improvement (ترقی) کے لئے سالانہ کچھ کرنے کرتے رہتے ہیں۔ قرآن مجید نے چودہ سو سال پہلے یہ تصور پیش کر

دیا تھا کہ اے ایمان والو! تمہیں بھی اپنی Feelings (جذبات) اور کیفیات کو Maintain (برقرار) رکھنے کے لئے اور اپنے آپ کو روحانی طور پر اپ گرید کرنے کے لئے سال میں ایک مہینہ ایسا دیا جا رہا ہے جس میں تم قرآن مجید کی تعلیمات شروع سے لے کر آخر تک نئے سرے سے پھر سنو گے اور جذبوں کی سچائی کے ساتھ پھر عمل کا ارادہ کرلو گے۔

واقعی رمضان المبارک میں شروع سے لے کر آخر تک قرآن مجید تراویح میں پڑھا جاتا ہے۔ اس کا مقصد یہ ہے کہ ہم نے اللہ تعالیٰ سے جو عہد کیا ہوا ہے اس عہد کو پورا کرنے کے لئے اگر ہم سال کے دوران سستی کے مرتبہ ہوئے تو ہم اس کو ایک مرتبہ پھر سنبھلیں اور نئے سرے سے بیٹھی چارج کر کے ایک نئے عزم کے ساتھ اللہ تعالیٰ کی رحمتوں سے ایک انقلابی زندگی کا آغاز کر دیں۔

## حصول علم کا درخشاں تصور

ہمیں ایک مرتبہ ایک کورس کرنے کا موقع ملا۔ اس کا ناپک Effective Management تھا۔ ہمارے انسٹرکٹر ایک جرمی ڈاکٹر تھے۔ ان کا نام مسٹر براؤڈی تھا۔ وہ اتنے قابل تھے کہ وہ دنیا کی سات مختلف یونیورسٹیوں کے وزنگ پروفیسر تھے ایک ہوتا ہے Efficient Manager (قابل نیجر) اور ایک ہوتا ہے Effective Manager (مؤثر نیجر) دونوں میں فرق ہے۔

Efficient Manager تو وہ ہوتا ہے جو دن رات اپنے کام میں لگا رہتا ہے خواہ آؤٹ پٹ کچھ ہو یا نہ ہو لیکن Effective Manager اس کو کہتے ہیں جو آؤٹ پٹ اور پروڈکشن دکھار ہا ہو۔

لیکھر کے دوران انہوں نے کہا کہ لوگوں کے ذہن میں ایک تصور تھا کہ لڑکپن میں پڑھتے ہیں، جوانی میں کام کرتے ہیں اور بڑھاپے میں آرام کرتے ہیں۔ اب یہ پرانا

تصور ختم ہو گیا ہے۔ اب یورپین کیونٹی اس نتیجے پر پہنچی ہے کہ ہمیں لڑکپن میں بھی پڑھنا ہے اور جوانی میں بھی جا ب کے ساتھ ساتھ پڑھتے رہنا ہے۔ اس کا طریقہ یہ ہے کہ جب ہم کسی پروفیشن میں کام کر رہے ہوں تو اپنے پروفیشنل نالج کو بڑھانے کے لئے ہمیں درکشاپس، کانفرنس اور سینمازار Attend (ائینڈ) کرنے چاہئیں اور اپنے آپ کو اپ ڈیٹ رکھنا چاہیے ورنہ ہم لوگوں سے پچھے رہ جائیں گے۔

جب اس نے یہ بات کہی تو اس عاجز نے ہاتھ سے اشارہ کیا کہ جی، میں بھی آپ کے ساتھ کچھ Share (شیر) کرنا چاہتا ہوں۔ انہوں نے کہا، ضرور Share کیجئے۔ میں نے کہا، جی گزارش یہ ہے کہ یہ تصور یورپین کیونٹی کا پیش کردہ نہیں، بلکہ اس سے بھی پرانا معاملہ ہے۔ اس نے پوچھا، وہ کیسے؟ میں نے کہا، آج سے چودہ سو سال پہلے جب ہمارے نبی علیہ الصلوٰۃ والسلام اس دنیا میں تشریف لائے تو اس وقت علم کا کوئی قدر دان نہیں تھا۔ وہ جس قوم میں پیدا ہوئے وہ ایک جاہل قوم تھی اور جس زمانے میں پیدا ہوئے اس زمانے کو زمانہ جاہلیت کہا جاتا ہے۔ اتنے Arrogant (جاہل) لوگوں میں پیدا ہونے والے اللہ تعالیٰ کے محبوب ﷺ نے جب انسانیت کو تعلیم دی تو علم حاصل کرنے کے بارے میں ارشاد فرمایا:

### اطلبوا العلم من المهد الى اللحد

[تم علم حاصل کرو گنجوڑے سے لے کر اپنی قبر میں جانے تک]

لہذا آپ جو یہ کہہ رہے ہیں کہ آج یورپین کیونٹی اس نتیجے پر پہنچی ہے تو میں یہ کہنا چاہتا ہوں کہ آپ اس نتیجے پر بہت دیر سے پہنچے ہیں اور میرے آقا ﷺ نے یہ Bright Idea (درخشاں تصور) پہلے سے دیا ہوا ہے۔

جب میں نے ان کو یہ بات کی تو تھوڑی دیر تو وہ سوچتے رہے۔ پھر انہوں نے اپنے بریف کیس میں سے ایک ڈائری نکالی اور مجھے کہنے لگے کہ آپ اس کے اوپر اپنے نبی

علیہ السلام کا فرمان عربی میں لکھ دیں اور اس کے نیچے اس کی انگلش ترجمی بھی لکھ دیں۔ جب میں نے لکھ کر دے دیا تو وہ کہنے لگے کہ

”اس وقت جتنے بھی Delegates (مندوین) یہاں موجود ہیں میں ان کے سامنے Promise ( وعدہ) کرتا ہوں کہ آج کے بعد میں جس یونیورسٹی میں بھی پیچھر دوں گا میں وہاں لوگوں کو بتاؤں گا کہ مسلمانوں کے پیغمبر علیہ السلام نے آج سے چودہ سال پہلے اس بات کا حکم فرمادیا تھا۔“

## ایمان کی چار چیزوں

سبحان اللہ! دین اسلام نے ایسی تعلیمات دیں جو قیامت تک کے ہر تقاضے کو پورا کرنے کے لئے کافی، وافی اور شافی ہیں۔ آج دنیا کا نفرنس اور سیمینارز کی باتیں کرتی ہے۔ اللہ کے محبوب ﷺ نے آج سے چودہ سو سال پہلے ایک تصور دے دیا تھا کہ تم سارا سال اپنے کاموں میں مشغول رہو گے۔ کوئی Industrialist (صنعت کار) بننے گا تو کوئی Businessman (تاجر) اور کوئی یونیورسٹیوں میں پروفیسر بننے گا تو کوئی ہسپتا لوں میں سرجن، تو ممکن ہے کہ اپنے اپنے کاموں میں مصروفیت کی وجہ سے تمہارا ایمانی جذبہ بخندنا پڑ جائے اور ایمان کی بیڑی ڈاؤن ہو جائے۔ جس طرح (سیل فون) استعمال ہوتا ہے تو بیڑی ڈاؤن ہو جاتی ہے اور اسے پھر چار جر سے لگانا پڑتا ہے اسی طرح رب کریم نے بھی رمضان المبارک کا مہینہ ایمان والوں کے لئے ایمان کی چار چیزوں کا مہینہ بنایا ہے۔ رمضان المبارک کی خاص بات یہ ہے کہ اس کے دنوں میں روزہ رکھنا فرض کر دیا گیا ہے اور رات کو تراویح میں قرآن مجید سننا سنت بنا دیا گیا ہے۔ ان دنوں کاموں کا خود انسان کو ہی فائدہ ہوتا ہے۔ اس میں اس کے بہت سے روحانی اور اخلاقی پہلو بھی ہیں۔ اس کے علاوہ انسانی جسم پر ان کے بہت اچھے اثرات پڑتے ہیں۔ یہ عاجز آج آپ کے سامنے روزے اور تراویح کے ان اثرات کو وضاحت سے

بیان کرے گا جو انسان کے جسم پر مرتب ہوتے ہیں۔ لیکن اس سے پہلے ایک واقعہ سن لیجئے۔

## قرآن و حدیث میں طب کے رہنمایا اصول

ہارون الرشید کا زمان تھا۔ بادشاہ کے پاس ایک عیسائی پادری آیا جو بڑا اچھا معاون اور حکیم بھی تھا۔ اس نے بادشاہ سے کہا کہ میں آپ سے ایک بات کرتا چاہتا ہوں۔ چنانچہ اسے موقع دیا گیا۔ اس نے کہا کہ میں دین کا علم بھی رکھتا ہوں اور حکمت کا علم بھی جانتا ہوں، آپ سے میں یہ پوچھتا ہوں کہ آپ جو یہ کہتے ہیں کہ قرآن مجید میں تمام اصول زندگی موجود ہیں، کیا قرآن مجید میں انسان کی صحت کے متعلق بھی کوئی اصول بتایا گیا ہے۔ ہارون الرشید نے اپنے پاس موجود علم سے کہا کہ آپ اس کے سوال کا جواب دیں۔ چنانچہ ایک عالم ”علی بن حسین“ کھڑے ہوئے اور انہوں نے فرمایا، جی ہمیں قرآن مجید میں جسمانی صحت کے بارے میں ایک بڑا Golden Rule (سنہری اصول) بتایا گیا ہے۔ پوچھا گیا کہ وہ گولڈن روٹ کیا ہے؟ انہوں نے فرمایا کہ قرآن مجید میں اللہ تعالیٰ نے ارشاد فرمایا:

**كُلُّوا وَاشْرَبُوا وَلَا تُسْرِفُوا (الاعراف: ۳)**

[تم کھاؤ، پیو گر اسراف نہ کرو]

یعنی Over Eating (بسیار خوری) نہ کیجئے بلکہ جتنی ضرورت ہے اتنا کھائیے اور پھر اللہ کے گیت گائیے۔ یہ جو Over Eating (زیادہ کھانے) سے منع کیا گیا ہے یہ ایک ایسا بہترین اصول ہے کہ اگر انسان اس پر عمل کرے تو اس کو زندگی میں بیماریاں آنے کے چانز بہت کم ہو جاتے ہیں۔

وہ حکیم یہ سن کر کہنے لگا کہ میں حکیم ہوں اور میں یہ تعلیم کرتا ہوں کہ یہ ایک بہترین اصول ہے۔ اس نے پھر کہا، کیا تمہارے نبی علیہ السلام نے بھی روحانی تعلیمات کے

ساتھ ساتھ جسمانی صحت کے بارے میں بھی کوئی اصول بتایا ہے کہ آدمی اپنے جسم کی صحت کا خیال کیسے رکھ سکتا ہے؟ وہ عالم کہنے لگے، جی ہاں، اللہ رب العزت کے محبوب ﷺ نے ہمیں جسمانی صحت کے بارے میں بھی بڑا انمول اصول بتادیا ہے۔ چنانچہ انہوں نے حدیث پاک (بیان) کی، جس کا اردو ترجمہ یہ ہے:

”معدہ تمام بیماریوں کی بنیاد ہے، تم جسم کو وہ دو جس کی اس کو ضرورت ہے اور پرہیز علاج سے بہتر ہے“

جب عیسائی حکیم نے علی بن حسین کی زبان سے قرآن و حدیث میں موجود طب کے یہ رہنماء اصول سے تو وہ کہنے لگا،

”تمہاری کتاب اور تمہارے رسول ﷺ نے جالینوں کے لئے کوئی طب نہیں چھوڑی“..... اللہ اکبر..... !!!

آج ڈاکٹر لوگ Confirm (صدقیق) کرتے ہیں کہ ہماری Eating habits (کھانے کی عادات) ہی ہماری بیماریوں کو Decide (ڈیسائیڈ) کر رہی ہوتی ہیں۔ مثلاً

اگر ہم بہت زیادہ چینی کھائیں گے تو شوگر کے مریض بن جائیں گے۔

اگر بہت ہی زیادہ Creamy (ملائی دار) اور Juicy (رس بھری) چیزیں کھائیں گے تو کولیسٹرول لیول ہائی کر بیٹھیں گے۔

اور اگر بہت ہی زیادہ چٹ پٹی چیزیں کھائیں گے تو السر اور بلڈ پریشر کے مریض بن جائیں گے۔

اس لئے نبی علیہ السلام نے ارشاد فرمایا کہ معدہ تمام بیماریوں کی بنیاد ہے۔ یہیں سے بیماریاں شروع ہوتی ہیں۔ اس لئے جو بندہ اپنے معدے کو کنٹرول کر لے، جو چیزیں انسان کے لئے فائدہ مند ہیں وہ استعمال کرے اور جو چیزیں نقصان دہ ہیں ان

سے نجت جائے تو وہ انشاء اللہ ان بیماریوں سے بچا رہے گا۔ تو حدیث پاک کا پہلا حصہ یہ ہے کہ معدہ تمام بیماریوں کی بنیاد ہے۔

حدیث پاک کا دوسرا حصہ یہ ہے کہ ”تم جسم کو وہ دوجس کی اس کو ضرورت ہے۔“ اب کچھ صوفی حضرات بیمار ہوتے ہیں تو دوائی نہیں کھاتے۔ اسی طرح کئی عورتیں دوائی تو منگوا لیتی ہیں لیکن کڑوی ہونے کی وجہ سے استعمال نہیں کرتیں..... یہ نبی علیہ الصلوٰۃ والسلام کی تعلیمات کے خلاف ہے..... کیونکہ نبی علیہ الصلوٰۃ والسلام نے ارشاد فرمایا ہے کہ جسم کو وہ دوجس کی اس کو ضرورت ہے۔ اس حدیث پاک کی رو سے اگر جسم کو کسی چیز کے کھانے کی ضرورت ہے تو اسے وہ چیز دینا حکم نبوی ہے۔ اور آگے فرمایا:

پرہیز علاج سے زیادہ بہتر ہوتا ہے

آج ہم اس معاملے میں بہت ہی زیادہ سستی کے مرتكب ہوتے ہیں۔ جہاں آپ دیکھیں کہ دسترخوان پر کسی نے سویٹ ڈش کی طرف پہلے ہاتھ بڑھایا تو آپ اسی وقت سمجھ لیں کہ یہ آدمی Diabetic (شوگر کا مریض) ہے..... لوگ پرانے کھائیں گے، ان کی Arteries (شریانیں) بھی بند ہوں گی اور پھر کہیں گے کہ اللہ مالک ہے۔ بھی! اللہ تعالیٰ تو مالک ہے لیکن پروردگار نے عقل بھی تو استعمال کرنے کے لئے دی ہے۔ جب عقل بتا رہی ہے کہ میں مریض ہوں اور مجھے مٹھائی سے منع کیا گیا ہے تو مجھے رک جانا چاہیے۔ لوگ اس کو تو کل سمجھتے ہیں، حالانکہ یہ گناہ ہے۔ یاد رکھیں کہ.....

”جس بندے کو ڈاکٹر کسی چیز سے منع کریں اور کہیں کہ یہ تمہارے جسم کے لئے نقصان دہ ہے، وہ اس کو کھا کر تو کل کا مظاہرہ نہ کرے۔ اس سے اسے تو کل کا ثواب تو نہیں ملے گا، البتہ اگر اس کے کھانے سے موت واقع ہو گئی تو ممکن ہے کہ قیامت کے دن خود کشی کا عذاب ہو جائے۔“

لوگ تو میٹھا ہی کھا رہے ہوتے ہیں لیکن یہ ان کیلئے Slow Poison (ست

رفار زہر) ہی ہے۔ جس کی شوگر کنٹروں میں نہیں ہے اور اس کے پاؤں پر زخم بھی بنا ہوا ہے اور اس کے باوجود بھی وہ میٹھا کھا رہا ہے تو اسے چاہیے کہ وہ اسے میٹھامت سمجھے بلکہ یہ میٹھائی کی شکل میں Poison (زہر) ہے۔

آج کی دنیا میں سب سائنسدان تسلیم کرتے ہیں کہ پرہیز علاج سے بہتر ہے۔ بلکہ انکلش کا مقولہ بھی ہے کہ

**Prevention is better than cure.**

(پرہیز علاج سے بہتر ہے۔)

**زیادہ کھانے سے پیدا ہونے والی بیماریاں**

انسان جو کچھ کھاتا ہے وہ اس کے بدن کی ضرورت ہوتی ہے۔ مگر انگریزی کا ایک مقولہ ہے کہ

**Excess in everything is bad.**

(کسی چیز کی زیادتی ہمیشہ نقصان دہ ہوتی ہے)

اس مقولے کے پیش نظر اگر ہم کسی بھی میشین کو اور لوڈ کر دیں گے تو بریک ڈاؤن کے چانسز بڑھ جائیں گے۔ یہی حال انسان کے معدے کا ہے۔ اس کو کھانے کی ایک مخصوص مقدار فائدہ دیتی ہے لیکن اگر اس میں زیادہ فیڈ کرنا شروع کر دیں گے تو فائدے کی بجائے الٹا نقصان شروع ہو جائے گا۔ Over eating (بسیار خوری) انسان کو صحت نہیں بلکہ بیماری دیتی ہے۔

زیادہ کھانے سے انسان کے اندر Fat (چربی) زیادہ آ جاتی ہے۔ وہ موٹا ہو جاتا ہے جس کی وجہ سے اس کا Weight (وزن) بڑھ جاتا ہے۔ یہ وزن کا بڑھ جانا مومن بندے کے لئے ایک مصیبت ہوتی ہے۔ وہ کسی کام کا نہیں رہتا۔ اگر وہ پیدل بھی چند قدم چل لے تو اس کو سانس چڑھ جاتا ہے۔ اب وہ عبادات کیسے کرے گا۔ اس طرح تودنیا

کے کام کا ج بھی نہیں ہو سکیں گے۔ جس سے اپنا آپ نہیں سنبھالا جاتا وہ خدا کے کسی دوسرے بندے کو کیا سنبھالے گا۔ یاد رکھیں کہ صحت موٹاپے کو نہیں کہتے بلکہ صحت اسے کہتے ہیں کہ انسان کی Physique (جماعت) ایسی ہو کہ وہ دیریک کام بھی کرے تو وہ تھک نہیں۔ جب ایسا جسم ہو کہ کام کر کے تھکا وٹ محسوس نہ ہو تو بندہ سمجھ لے کہ اب میری صحت بہت اچھی ہے۔

اگر آپ غور کریں تو آج کے دور میں ایسی بیماریاں بہت عام ہیں جن کا تعلق Over Eating (بسیار خوری) سے ہے۔ مثلاً بلڈ پریشر، شوگر، گیسٹرک السر وغیرہ۔ کم کھانے سے جو بیماریاں ہوتی ہیں وہ آج کے دور میں نہیں ہیں۔ اس کا مطلب ہے کہ ہمارے اوپر اللہ رب العزت کی بہت زیادہ نعمتیں ہیں۔ شاید کہ اتنی مادی نعمتیں پہلوں کے پاس نہیں تھیں۔ لیکن کتنی عجیب بات ہے کہ اللہ رب العزت کی جتنی ناشکری آج کے دور میں ہو رہی ہے اتنی ناشکری پہلے کبھی نہیں ہوتی تھی۔

## کم کھانے کی عادت ڈالنے

انسان کی خواراک ہمیشہ اس کی ضرورت کے مطابق رہنی چاہیے۔ اب ہر انسان کی خواراک اس کے جسم کے حساب سے اپنی ہوتی ہے۔ علماء نے لکھا ہے کہ انسان کو جتنی بھوک ہو، اگر وہ اس سے ذرا دوچار لقمع کم کھائے تو یہ ایک اچھی Eating habit ہے۔ ہم یہ نہیں کہتے کہ انسان کے پاس اللہ کی نعمتیں ہوں اور وہ پھر بھی بھوکا رہے اور جسم کو غذا ہی نہ دے..... ضرور کھائیے، مگر کتنا؟..... بد ن جتنی ضرورت محسوس کرے اس سے چند لقمع کم کھائیجئے تاکہ خواراک اچھے انداز سے Digest (ہضم) ہو کر جسم کا حصہ بن سکے۔

## نبی اکرم ﷺ کا معمول

نبی علیہ الصلوٰۃ والسلام کم کھانے کے عادی تھے۔ آپ ﷺ کی نبوت کی پوری

زندگی میں تین Consecutive (لگاتار) دن ایسے نہیں آئے کہ آپ ﷺ نے تینوں دن پیٹ بھر کر کھانا کھایا ہو۔ اگر ایک دن کھانا کھاتے تو دوسرے دن فاقہ فرماتے اور اگر دو دن کھاتے تو تیسرا دن فاقہ ہو جاتا تھا۔

ایک مرتبہ سیدہ فاطمہ الزہراؓ اللہ کے محبوب ﷺ کی خدمت میں حاضر ہوئیں تو محبوب دو عالم ﷺ نے اپنی عادت کے مطابق ان کا کھڑے ہو کر استقبال فرمایا۔ سیدہ فاطمہ الزہراؓ اللہ عنہا نے نبی علیہ الصلوٰۃ والسلام سے عرض کیا، اے ابا جان! سیدنا علیؑ آٹالائے تھے، میں نے روٹیاں بنائیں، ایک روٹی سب کے حصے میں آئی، ایک میرے حصے میں بھی آئی، جب میں کھانے لگی تو میرے دل میں یہ خیال پیدا ہوا کہ فاطمہ! تم تو کھاری ہی ہو، پتہ نہیں کہ تمہارے ابا حضور کو کچھ کھانے کو ملا ہے یا نہیں۔ اس لئے میں نے آدمی روٹی بچالی۔ اب میں آپ کی خدمت میں وہ آدمی روٹی تحفہ کے طور پر پیش کرتی ہوں۔ اللہ کے محبوب ﷺ نے وہ آدمی روٹی قبول فرمائی اور اس کا ایک لقمہ اپنے منہ مبارک میں ڈال کر فرمایا،

”میری بیٹی فاطمہ! قسم ہے اس پروردگار کی جس کے قبضہ قدرت میں محمد (صلی اللہ علیہ وسلم) کی جان ہے، تین دن سے تیرے والد کے منہ میں روٹی کا کوئی لقمہ نہیں گیا۔“

### صحت مندی کا بہترین راز

ایک حکیم صاحب لوگوں کا علاج معاملہ کرنے کے لئے مدینہ منورہ پہنچے۔ ان کا خیال تھا کہ مدینہ منورہ میں کوئی حکیم نہیں ہے اس لئے میرا کام خوب چلے گا مگر کتنے ہی دن گزر گئے کہ ان کے پاس کوئی مریض بھی نہ آیا۔ چنانچہ وہ نبی علیہ الصلوٰۃ والسلام کی خدمت میں حاضر ہو کر کہنے لگے، جی میں تو اس لئے آیا تھا کہ میرا کام اچھا چلے گا لیکن یہاں تو میرے پاس کوئی آیا ہی نہیں۔ نبی علیہ الصلوٰۃ والسلام نے ارشاد فرمایا،

”یہ لوگ کھاتا اس وقت کھاتے ہیں جب انہیں سخت بھوک لگی ہوتی ہے اور ابھی کچھ بھوک باقی ہوتی ہے کہ یہ کھانے سے ہاتھ کھیچ لیتے ہیں، اس وجہ سے ان کو بیکاریاں کم لگتی ہیں۔“

یہ سخت مندی کا بہترین راز ہے جو اللہ کے محبوب ﷺ نے ان کو بتایا۔

## پیغام عافیت

چونکہ انسانوں کی سمجھ، ان کا اس بجھ کیش لیوں، ان کے Resources (وسائل) اور ان کی Economic Conditions (معاشی حالتیں) مختلف ہوتی ہیں، اس لئے اللہ رب العزت نے اپنے بندوں پر یہ مہربانی فرمائی کہ کوئی بندہ یہ Good habit (کھانے کی اچھی عادات) اپناتا ہے یا نہیں، ان پر ایک مہینہ ایسا بھیج دیا کہ اس مہینے میں وہ زبردستی اس کا پابند ہو جائے تاکہ اس کو بھی فائدہ مل جائے۔ اس طرح ہر طبقہ کے انسانوں کے لئے رمضان المبارک سخت کاذریعہ بن جاتا ہے۔ گویا یہ مہینہ ہر طبقہ انسانی کے لئے عافیت کا پیغام دیتا ہے۔

## حقانیتِ اسلام کا ایک واضح ثبوت

مجھے ورجینیا (امریکہ) میں ایک عیسائی انجینئر ملے۔ باتیں کرتے کرتے وہ مجھے کہنے لگے کہ میں آج کل Fasting (روزہ داری) کر رہا ہوں۔ یعنی روزے رکھ رہا ہوں۔ میں نے ان سے پوچھا، بھی! کیا مطلب؟ وہ کہنے لگے، آپ لوگ بھی تو ایک مہینہ کے لئے Fasting (روزہ داری) کیا کرتے ہیں۔ میں نے کہا، ہاں۔ وہ کہنے لگے کہ اس میں Medically (طبی طور پر) اتنے فائدے ہیں کہ میں نے ان ظاہری فائدوں کی خاطر اپنی زندگی کا معمول بنالیا ہے کہ میں بھی ہر سال ایک مہینہ روزے رکھتا ہوں۔ وہ غیر مسلم جنہوں نے ابھی اسلام بھی قبول نہیں کیا وہ بھی اسلامی تعلیمات کی

حکمتوں کو مانتے ہیں اور بسا اوقات ان کو اپنا کردنیا وی فائدے اٹھاتے ہیں۔

## شیر کی صحت کاراز

آج (عام طور پر) ہم جتنا کھاتے ہیں وہ ہماری ضروریات سے بہت زیادہ ہوتا ہے..... ایک دو مثالوں سے بات سمجھ میں آجائے گی ..... شیر کے بارے میں کہتے ہیں کہ وہ جنگل کا بادشاہ ہے۔ اس کے جسم کے اندر Muscle Strength اتنی ہوتی ہے کہ اگر وہ کبھی کسی جانور کے سامنے آجائے تو اس جانور کی آدمی جان تو اسی وقت ہی نکل جاتی ہے۔ جب وہ چلتا اور دوڑتا ہے تو اس کے جسم کے خدوخال کو دیکھ کر بندہ حیران ہوتا ہے اور کہتا ہے کہ واقعی یہ حق رکھتا ہے کہ اس کو جنگل کا بادشاہ ہونا چاہیے اس کی خوراک کتنی ہوتی ہے؟

اس کو ہفتے میں ایک مرتبہ گوشت Feed (فید) کیا جاتا ہے۔ ہمیں دنیا میں متعدد ایسی جگہوں کو دیکھنے کا موقع ملا جہاں شیروں کی خاص نسلوں کو Breed (افزاں) کیا جاتا ہے۔ ہم نے ان سے یہ سوال بارہا پوچھا۔ پوری دنیا میں ہمیں یہ چیز Common (یکساں) ملی کہ شیر کو ہفتے میں صرف ایک دفعہ ہی خوراک دی جاتی ہے اور وہ خوراک اس کے لئے پورا ہفتہ کافی رہتی ہے ..... ہم نے کہا کہ اس کو تو ہفتے میں صرف ایک دفعہ خوراک دیتے ہیں لیکن ہم ایک دن میں ماشاء اللہ کتنی بار کھاتے ہیں۔

## مگر مچھ کی صحت کاراز

اس وقت دنیا میں جو ذی روح موجود ہیں ان میں سے سب سے زیادہ عمر والا (نوع) Crocodile (مگر مچھ) ہے۔ اس وقت بھی مگر مچھ کی عمر ڈیڑھ سال، پونے دوسو سال، دوسو سال تک جا رہی ہے۔ اس کے اندر Muscle Strength (پھوں کی طاقت) اتنی زیادہ ہے کہ اگر وہ شیر کا بازو بھی اپنے جبڑے میں

لے تو وہ بازو کٹ تو سکتا ہے مگر وہ چھوٹ کرو اپس نہیں آ سکتا۔ اب اس بات پر ریسرچ کی گئی کہ اس کی بھی زندگی اور اس کی Muscle Strength اتنی زیادہ ہونے کی وجہ کیا ہے تو پتہ چلا کہ اس جانور کی خوراک بہت تھوڑی ہے۔

آپ حیران ہوں گے کہ کروکوڈائل (مگر مجھ) کا وزن ۴۰۰ کلوگرام ہوتا ہے..... یعنی اگر ستر کلوگرام کا ایک بندہ ہو تو اس جیسے دس آدمیوں کے وزن کے برابر اس مگر مجھ کا وزن ہوتا ہے..... لیکن وہ چوبیں گھنٹوں میں صرف ۱۰۰ گرام کھانا کھاتا ہے۔ یعنی ایک کلوگرام سے بھی کم..... سوچنے کی بات یہ ہے کہ ہمارا دوپہر کا کھانا بھی ماشاء اللہ و کلو گرام کے برابر ہوتا ہے۔ اور تین کھانوں کے علاوہ چائے کے نام پر اور پتہ نہیں کہ کس س کے نام پر ہم اور کیا کیا کھار ہے ہوتے ہیں۔ یہ دستور ہے کہ جب بھی کسی مشین کو Over burden کر دیا جائے تو اس مشین کی پروڈکشن صحیح نہیں ہوتی۔

## ستی کیوں پیدا ہوتی ہے؟

دماغ ہر وقت ہمارے جسم کے خون کو مختلف Organs (اعضاء) کے درمیان تقسیم کر رہا ہوتا ہے۔ جب ہم بہت زیادہ کھالیتے ہیں تو ہمارا دماغ فیصلہ کر لیتا ہے کہ اب بدن میں سب سے زیادہ خون کی ضرورت Stomach (معدہ) کو ہے۔ ..... جیسے کوئی فائر فائنگ کرتا ہے کہ جہاں ضرورت ہو وہاں زیادہ توجہ دو، وہاں ایک جسی نافذ کردی جاتی ہے۔ اسی طرح ہمارے خون کا ایک وافر حصہ معدے کی طرف متوجہ ہو جاتا ہے حتیٰ کہ اس وقت ہمارے دماغ کو بھی تھوڑا خون پہنچ رہا ہوتا ہے، اسی لئے غنوڈی طاری ہوتی ہے۔ زیادہ کھالیتے کے بعد جو غنوڈی ہی طاری ہوتی ہے اس کی بنیادی وجہ یہ ہے کہ دماغ جسم کے دوسرے اعضاء سے بلڈ کم کر کے Stomach (معدہ) کو پہنچ دیتا ہے..... گویا دماغ یہ کہتا ہے کہ اب مصیبت پڑ گئی ہے، اب اس خوراک کو بھی Digest (ہضم) کرنا ہے۔ چونکہ خون کا بہت کم حصہ باقی بدن کو ملتا ہے اس لئے بندہ

Lazy (ست) ہو جاتا ہے اور وہ زیادہ وقت سویا رہتا ہے۔

## مشائہر اور ان کی خواراک

دنیا میں جتنے مشائہر بھی گزرے ہیں اگر آپ ان کی زندگیوں کو اس اعتبار سے دیکھیں کہ وہ کتنا کھاتے تھے تو یہ چیز آپ کو Common (یکساں) نظر آئے گی کہ ان کی خواراک بہت واجبی کی تھی۔ مثال کے طور پر.....

(1) ..... امام بخاری رحمۃ اللہ علیہ کو اللہ رب العزت نے ایسی ذہانت دی تھی کہ آپ کو لاکھوں حدیثیں زبانی یاد تھیں۔ ایک مرتبہ ان سے پوچھا گیا کہ آپ دن میں کتنا کھاتے ہیں تو فرمانے لگے کہ میں آجکل سات بادام کھا کر اپنے کام میں مصروف ہو جاتا ہوں اور میری پورا دن اسی پر گزر جاتا ہے ..... اللہ اکبر!!! ..... جتنے لوگوں کا آئی کیوں لیوں اچھا ہوتا ہے یہ سب وہ لوگ ہوتے ہیں جن کے اندر Fat (چربی) تحوزی ہوتی ہے اور ان کے جسم بہت اچھے ہوتے ہیں۔

(2) ..... مجھے ایک دفعہ ایک میوزیم دیکھنے کا موقع ملا۔ میں نے وہاں آئن شائن کی Mummy (خون طشیدہ لاش) دیکھی۔ یہ آئن شائن آج کی دنیا میں اس طرح Respected Figure (معزز) ہے جیسے دین کے حلقوں میں پیغمبروں کی عزت کی جاتی ہے۔ اس نے Theory of Relativity (نظریہ اضافت) پیش کیا۔ میں تو اس کا دبلا پتلا ستر کچرد کیا کہ جیران رہ گیا۔ میرا خیال ہے کہ اس کا وزن ساٹھ کلوگرام سے زیادہ نہیں ہو گا۔ لیکن اللہ تعالیٰ نے اس کو ایسا دماغ دیا کہ اس نے مادے اور انرجی کے ٹرانسفارم ہونے کی جو Equation (مساوات) دی آج اس کی بنیاد پر دنیا کے اندر سب سے زیادہ ریسرچ کی جا رہی ہے۔

ہمارے نوجوانوں کو چاہیے کہ وہ بھی اچھی Habit Eating (کھانے کی عادت) کو اپنا کیں۔ رمضان المبارک کا مہینہ اپنی اس Habit (عادت) کو کنٹرول

کرنے کے لئے ایک گولڈن چانس ہے۔ روزے کی کئی حکمتیں ہیں۔ اس سے انسان نے اندر صبر پیدا ہوتا ہے اور اللہ تعالیٰ کی نعمتوں کی قدر دل میں آتی ہے۔ ہم پتہ نہیں کہ کتنا کھانا ضائع کر دیتے ہیں۔ جب خود بھوکے ہوتے ہیں تو پتہ چلتا ہے کہ ایک لقے کی کیا ویسی ہوتی ہے۔ تو جہاں روزے کے اور فائدے ہیں وہاں ایک فائدہ یہ بھی ہے کہ انسان اپنے Eating Scadual (کھانے کے شیدول) کو کنٹرول کر سکتا ہے۔

## وزن کم کرنے کا آسان نسخہ

ایک ہوتا ہے کم کھانا، یہ بھی نبی علیہ الصلوٰۃ والسلام کی مبارک سنت ہے اور ایک ہوتا ہے آہستہ کھانا، یہ بھی نبی علیہ الصلوٰۃ والسلام کی مبارک سنت ہے۔ اس میں ایک دلچسپ نکتہ ہے۔ آپ نے دیکھا ہو گا کہ ہم میں سے بعض لوگ کھانے کے لئے دستر خوان سے خوان پر بیٹھتے ہیں تو Within few minutes (چند منٹوں میں) دستر خوان سے بہت کچھ ان کے پیٹ میں شفت ہو چکا ہوتا ہے۔ جب کھانا کھالیتے ہیں تو تھوڑی دیر کے بعد پیٹ پکڑ کر کھہ رہے ہوتے ہیں کہ یار آج تو بہت کھالیا ہے۔ اس میں دلچسپ نکتہ یہ ہے کہ مجھے ایک مرتبہ ایک ایسا مضمون پڑھنے کا موقع ملا جس کو کسی ملک میں ڈاکٹروں کی ایک ایسوی ایشن نے چھاپا تھا۔ یہ ایک کمی بات ہے۔ انہوں نے لکھا تھا کہ جو بندہ اپنے وزن کو کم کرنا چاہے اس کو چاہیے کہ وہ آہستہ کھائے۔ یہ چیز پڑھ کر یہ عاجز برا حیران ہوا کہ اب تک تو کہتے تھے کہ جو وزن کم کرنا چاہے وہ ڈائیٹنگ کرے اور اب یہ کہ رہے ہیں کہ جو وزن کم کرنا چاہے وہ آہستہ کھائے۔

## بھوک ختم ہونے کا احساس

کھانے کے معاملے میں لوگ دو طرح کے ہوتے ہیں۔ کچھ Dieting (ڈائیٹنگ) کے قائل ہوتے ہیں اور کچھ Die eating (ڈائی اینٹنگ) کے قائل ہوتے

ہیں..... ہم نے یہ پہلی مرتبہ پڑھا کہ آہستہ کھانے سے انسان کا وزن گھٹتا ہے۔ یہ ہمارے لئے ایک نئی چیز تھی۔ ہم نے اس پورے لشیچر کو پڑھا۔ اس میں ایک عجیب بات لکھی ہوئی تھی۔ اس میں لکھا تھا کہ جب ہم کھانا کھاتے ہیں تو ہمارا دماغ فیصلہ کرتا ہے کہ ہم نے کتنا کھایا ہے۔

یہی بات ایک مثال سے سمجھیں..... انسان کا سر بالکل سیدھا ہے یا جھکا ہوا ہے، اس کا Decision (فیصلہ) آنکھیں نہیں کرتیں بلکہ اس کا Decision (فیصلہ) دماغ کرتا ہے۔ ہمارے کانوں میں ایک Canal (تالی) ہے جس میں Lequid ہوتا ہے اور وہ Lequid اپنا لیول Maintain کرتا ہے۔ اس لیول کا سکنل جب دماغ کو پہنچتا ہے تو دماغ سمجھ لیتا ہے کہ سر سیدھا ہے یا جھکا ہوا ہے۔ اسی طرح پیٹ بھرنے کا Decision ہمارا دماغ لیتا ہے۔ اس سلسلہ میں دماغ دو طرح سے Decision لیتا ہے۔

(۱)..... ایک تو اس طرح کہ انسان کے پیٹ کے اوپر کی جلد کے اندر Transpuce (ٹرانسپوسر) لگے ہوتے ہیں۔ یہ ایسے ہی ہوتے ہیں جیسے Pick up (پک اپ) لگی ہوتی ہے۔ جب انسان کھانا کھاتا ہے اور Stomach (معدہ) ذرا پھیلتا ہے تو وہ Transpuce (ٹرانسپوسر) خود ہی Elongate ہو کر اندازہ لگا لیتے ہیں کہ اندر کتنی خوراک چلی گئی ہے۔ مگر یہ Slow action Transpuce (ست رفار ٹرانسپوسر) ہیں۔ یہ اپنا سکنل بنا کر دماغ تک پہنچانے میں سات منٹ سے لے کر دس منٹ تک لے سکتے ہیں۔ یعنی اتنے وقت کے بعد Pick up (پک اپ) دماغ کو بتائے گا کہ پیٹ بھر گیا ہے۔

(۲)..... انسان کو دوسرا سکنل اس کے منہ سے ملتا ہے۔ منہ ایک کرشنگ یونٹ ہے۔ یہ یونٹ جتنی تیزی سے کام کرتا ہے یہ بھی دماغ کو پہنچ رہا ہوتا ہے۔ ان دو سکنلز کو سامنے رکھ

کر انسان کا دماغ Decision (فیصلہ) لیتا ہے کہ پیٹ میں کتنی خوراک پہنچ چکی ہے۔ اب ذرا یہ دیکھیں کہ ہم کیا کرتے ہیں؟

ہم یہ کرتے ہیں کہ تین چار منٹ کے اندر اندر دو روٹیاں بھی کھا لیتے ہیں، پانی بھی پی لیتے ہیں اور سویٹ ڈش بھی کھا لیتے ہیں۔ ابھی پیٹ والا سکنل بھی نہیں پہنچا ہوتا اور اس سے پہلے ہم Over eat کر (زیادہ کھا) چکے ہوتے ہیں۔ لہذا جب اصل سکنل پہنچتا ہے تو ہم محسوس کرتے ہیں کہ آج تو میں نے بہت زیادہ کھالیا ہے۔

اس کا ایک پروف (ثبوت) بھی ہے۔ فرض کریں کہ آپ کھانا کھا رہے ہیں اور آپ نے ابھی آدمی روٹی کھائی تھی کہ اتنے میں کوئی انٹر نیشنل کال آگنی اور آپ فون سننے کے لئے چلے گئے۔ اگر آپ پانچ سات منٹ تک فون سختے رہے جب واپس آئیں گے تو آپ کی بھوک مٹ چکی ہو گی۔ یہی وجہ ہے کہ لوگ کہتے ہیں کہ بھوک مر جاتی ہے۔ بھی! بھوک نہیں مرتی بلکہ وہ جو چند منٹ گزرے ان میں پیٹ کا صحیح سکنل دماغ تک پہنچ گیا اور دماغ نے Decision (فیصلہ) لے لیا کہ بس اتنی خوراک کافی ہے۔

## سلمانگ کلب جانے کی ضرورت نہیں

رمضان المبارک میں دن میں روزہ رکھنے کا یہ مطلب ہوتا ہے کہ ہمارے بدن میں ذرا خوراک کم ہو..... اچھا، جب بدن میں خوراک کم ہوتی ہے تو پھر کیا ہوتا ہے؟ ..... جب بھی معدے میں خوراک کم ہو اور بدن کو بھی اس کی ضرورت ہو تو بدن (چربی) کو اسی وقت شوگر میں تبدیل کر کے استعمال کرنا شروع کر دیتا ہے۔ یہ Steroids (سٹیرائیڈ) ہوتے ہیں جو بدن کے اندر Generate (پیدا) ہو جاتے ہیں اور وہ انسان کی Fat (چربی) کو شوگر بنادیتے ہیں اور وہ پھر انسان کے بدن میں استعمال ہونا شروع ہو جاتی ہے۔ اس لئے جب انسان بھوکا رہتا ہے تو اس کی چربی پھر رہی ہوتی ہے اور اس کا جسم سارث ہو رہا ہوتا ہے۔ اس لئے جو لوگ Slimming

(سلمنگ کلب) میں جاتے ہیں اور پھر بھی ان کا جسم ہلاکا نہیں ہوتا ان کو چاہیے کہ وہ نبی علیہ الصلوٰۃ والسلام کی اس مبارک سنت پر گھر بیٹھ کر ہی عمل کر لیں، انہیں سلمنگ کلب جانے کی ضرورت ہی نہیں پڑے گی بلکہ ان کی Fat (چربی) اپنے آپ ہی پھلتی چلی جائے گی۔

## تراویح کے جسمانی فائدے

ایک تو رمضان المبارک میں روزے رکھوائے گئے اور دوسرا رات کو تراویح کا حکم دیا گیا۔ ذہن میں سوال پیدا ہوتا ہے کہ تراویح کے روحانی فائدے تو ہیں، اس کے جسمانی فائدے کیا ہیں؟ تو بھی! نماز کے روحانی فائدے تو بے شمار ہیں، ان کے ساتھ ساتھ اس کے جسمانی فائدے بھی ہیں۔

### (۱) ..... عبادت بھی ورزش بھی

نماز ایک قسم کی Exercise (ورزش) ہے۔

ڈاکٹر دس سال پہلے کہتے تھے کہ جا گنگ کیا کریں، یعنی بھاگا کریں۔ پھر ثابت ہوا کہ جو جا گنگ زیادہ کرتے ہیں بڑھاپے میں ان کے پاؤں کی ہڈیاں پر ابلم کرتی ہیں۔ لہذا اب ڈاکٹر آہستہ آہستہ Brisk walk (برسک واک) کرنے کا کہتے ہیں۔ برسک واک ذراتیز چلنے کو کہتے ہیں۔ ڈاکٹر کہتے ہیں کہ یہ انسان کے لئے سب سے زیادہ فائدہ مند ہے۔

اللہ تعالیٰ کی شان دیکھئے کہ برسک واک یعنی ذراتیزی کے ساتھ چلانا بھی میرے محبوب ﷺ کی مبارک سنت ہے۔ حدیث پاک میں آیا ہے کہ اللہ کے محبوب ﷺ ایسے چلتے تھے جیسے کوئی اوپھی جگہ سے پنجی جگہ کی طرف تیزی کے ساتھ اتر رہا ہوتا ہے۔ یہ میرے محبوب ﷺ کی سنت ہے اور آج دنیا نے بالآخر دھکے کھا کھا کر دنیا کے فائدے

کی خاطر میرے محبوب مسٹر نیشن کی سنت کو اپنالیا ہے۔

پھرڈاکٹروں نے کہا کہ یہ جو ہم دن میں ایک بار بر سک واک کرتے ہیں یہ بھی اتنی فائدہ مند نہیں ہے، یہ دن میں کئی مرتبہ کرنی چاہیے۔ اب یہاں سوال یہ پیدا ہوا کہ بندہ ہر وقت واک ہی کرتا رہے اور کوئی کام نہ کرے۔ انہوں نے کہا، جی نہیں، انسان اتنی Exercise (ورزش) کر لے جس سے اس کی Heart beat (دل کی دھڑکن) تھوڑی سی تیز ہو جائے اور جو Fluid (سیال مائع) انسان کے اندر بلڈ کی شکل میں بہ رہا ہے اس کی مقدار بڑھ جائے تاکہ یہ پوری شریانوں کو صاف کر دے۔ انہوں نے کہا کہ چند مرتبہ Exercise (ورزش) کرے اگرچہ تھوڑی ہی ہو۔ اگر وہ لوگ دن میں پانچ مرتبہ نماز پڑھنے کے عادی ہوتے تو ان کو ایسی Exercise (ورزش) کے بارے میں سوچنے کی ضرورت ہی نہ پڑتی۔

ہمارے ایک دوست جاپان گئے۔ وہاں ایک جگہ پر ایک کمپنی کے بورڈ آف ڈائریکٹرز کی مینٹنگ تھی۔ انہوں نے بھی اس مینٹنگ میں شمولیت اختیار کی۔ وہ کہنے لگے کہ آٹھ دس گھنٹے کی مینٹنگ تھی۔ اس مینٹنگ کے دوران وہ ایک ڈیڑھ گھنٹے کے بعد کھڑے ہو جاتے اور اپنی کرسی کے ساتھ ہی کوئی بازو ہلا رہا ہوتا..... کوئی نیچے جا رہا ہوتا ..... کوئی تھوڑا اسا آگے پیچھے ہو رہا ہوتا ..... گویا وہ کھڑے کھڑے ہاتھوں سے Light (ہلکی ورزش) کرتے اور بیٹھ جاتے۔ اس مینٹنگ کے دوران انہوں نے تین مرتبہ بریک لے کر یہ Exercise ورزش کی۔ وہ کہنے لگے کہ میں نے ان سے پوچھا کہ آپ یہ کیا کر رہے ہیں؟ وہ کہنے لگے کہ ہمارے ڈاکٹر اس نتیجے پر پہنچے ہیں کہ دن میں ایک مرتبہ Exercise (ورزش) کرنے کی بجائے چند مرتبہ Light Exercise (ہلکی ورزش) کر لی جائے تو اس کا فائدہ زیادہ ہوتا ہے۔

یہ سن کر وہ کہنے لگے کہ میں نے انہیں کہا، اول اللہ کے بندو! تم یہ جو تھوڑی دیر کے بعد

چند منٹ کی Exercise (ورژش) کرتے ہو اگر اس کی بجائے تم دن میں پانچ مرتبہ نماز پڑھ لیا کرو تو آٹو میک Exercise (ورژش) ہو جائے گی۔

اب دیکھئے کہ ایک مومن بندہ اللہ تعالیٰ کا حکم سمجھ کر یہ عمل کر رہا ہوتا ہے اور وہ مفت میں جسمانی فائدہ حاصل کر رہا ہوتا ہے۔ حتیٰ کہ کوئی ان پڑھ بندہ جو پہاڑ کی چوٹی پر رہتا ہے۔ اسے کچھ پتہ نہیں کہ نماز میں میرا جسمانی فائدہ کیا ہے، لیکن اگر وہ بھی پابندی کے ساتھ نماز پڑھتا ہے تو اس کو بھی جسمانی فائدہ مل جاتا ہے۔ افسوس کہ ہمارے کئی نوجوان نماز کی پابندی نہیں کرتے اور جو پابندی کرتے ہیں ان کو عبادت کا ثواب بھی مل جاتا ہے اور ان کی ورزش بھی ہو جاتی ہے۔

## (۲)..... دائمی خوبصورتی کاراز

ہم ایک مرتبہ واشنگٹن میں Simthsonian Space Musium (خلائی عجائب گھر) دیکھ رہے تھے۔ ہمیں وہاں ایک ڈاکٹر صاحب ملے۔ انہوں نے ہمارا مسلمانوں والا حلیہ دیکھا تو بات چیت شروع کر دی۔ وہ مجھے کہنے لگے کہ جو مسلمانوں میں زیادہ عبادت گزار ہوتے ہیں ان کے چہرے پر نور ہوتا ہے۔ میں نے کہا، جی بالکل، صلحاء کا نور ہوتا ہے۔ وہ کہنے لگے کہ اس کی ایک وجہ ہے۔ میں نے پوچھا، کیا وجہ ہے؟ وہ کہنے لگے کہ انسانی جسم کے وہ اعضا جو دل سے نیچے ہیں ان میں دل کے لئے بلڈ پہنچانا آسان ہوتا ہے اور جو اعضاء دل سے اوپر ہوتے ہیں ان میں بلڈ پہنچانا دل کے لئے مشکل ہوتا ہے۔ اس لئے سر میں جتنا Blood (خونی بہاؤ) جاتا چاہئے اتنا نہیں جاتا۔ مسلمان لوگ جب نماز پڑھتے ہیں تو سجدہ بھی کرتے ہیں۔ سجدے میں ان کا سر اور چہرہ نیچے ہوتا ہے اور دل اوپر ہوتا ہے۔ یہی ایک ایسی صورت ہے کہ جس میں بلڈ Flooded (فلڈڈ) ہو کر انسان کے سر، چہرے اور پوری جلد کے اندر جا رہا ہوتا ہے۔ پھر وہ کہنے لگے کہ اگر ذرا مساجدہ کریں تو چہرے کے اندر خون محسوس ہوتا ہے میں نے

کہا، ہاں۔ پھر انہوں نے کہا کہ یہ بلڈ کی سرکولیشن جو ہر روز چہرے پر Flooded (فلڈ) ہو رہی ہوتی ہے یہ انسان کے چہرے کو تروتازہ بنادیتی ہے۔

میں نے سوچا کہ اگر عورتوں کو اس اصول کا پتہ چل جائے کہ نماز پڑھنے سے انسان کا چہرہ دیر تک معموم نظر آتا ہے تو شاید وہ کریموں کو چھوڑ کر نقلی نمازوں کے پیچے پڑھ جائیں۔ اور واقعی آپ دیکھیں گے کہ جو بھی نیکو کار انسان ہو گا اس کے چہرے پر آپ کو ایک روشنی نظر آئے گی۔ روحانی اثر اپنی جگہ مگر نماز کا یہ جسمانی فائدہ بھی ہے کہ وہ جو خون ان کو سجدوں میں پہنچ رہا ہوتا ہے وہ ان کے چہروں پر بہار کی سی تازگی Flooded اور خوبصورتی عطا فرمادیتا ہے۔

### (۳) ..... شوگر لیوں کنٹرول کرنے کا ذریعہ

ڈاکٹر اس بات پر متفق ہیں کہ آدمی جب صبح کے وقت سو کر اٹھتا ہے تو اس کا شوگر لیوں سب سے ڈاؤن ہوتا ہے۔ اسی لئے لیبارٹری میں کویسٹرول چیک کروانا ہوتا کہتے ہیں کہ صبح کے وقت کھانے سے پہلے آئیں۔ چونکہ اس وقت انسان کا شوگر لیوں پہلے ہی ڈاؤن ہوتا ہے اس لئے اللہ تعالیٰ نے تمہر کی صرف چار رکعتیں بنائیں۔ اس وقت زیادہ لبی Exercise (ورزش) کرنے کی ضرورت ہی نہیں ہوتی۔ بھلے قرأت جتنی لمبی کر لی جائے مگر Exercise (ورزش) صرف چار رکعت ہے۔

اس کے بعد ہم نے دو پھر کا کھانا کھایا اور ماشاء اللہ خوب پیٹ بھر کر کھایا۔ کھانا کھانے سے شوگر لیوں اوپر چلا گیا۔ اب چار رکعتیں نہیں بلکہ بارہ رکعتیں بنادی گئیں، کہ اب تمہیں زیادہ Exercise (ورزش) کرنے کی ضرورت ہے۔ یعنی اگر تم یہ Exercise (ورزش) کرو گے تو تمہارا شوگر لیوں کنٹرول ہو جائے گا۔

جب بارہ رکعتیں پڑھنے سے شوگر لیوں کم ہو گیا تو پھر عصر کی نماز میں چار رکعتیں آپنی بنادی گئیں کہ اگر تم چاہو تو پڑھ لورنہ کوئی بات نہیں، تمہیں معاف کر دیں گے اور

باقی چار فرض قرار دی گئیں۔

ہو سکتا ہے کہ کسی کو عصر کے وقت بھوک گلی ہوا اور اس نے عصر انہ میں پکھ کھالیا ہوا یا اس نے چائے پی لی ہو یا آئس کریم کھائی ہو۔ اس طرح شوگر لیول ذرا ہائی ہو سکتا ہے اس لئے مغرب کی نماز میں سات رکعتیں بنادی گئیں۔

عام طور پر مغرب کے بعد عشاء کا کھانا کھایا جاتا ہے۔ جب ہم نے مغرب کے بعد (ثقل) کھانا کھایا تو شوگر لیول پھر ہائی ہو گیا۔ اب سات رکعتوں پر ہرگز گزارہ نہیں چل سکتا تھا اس لئے سترہ رکعتیں بنادی گئیں..... اب یہاں پر ذہن میں سوال پیدا ہوتا ہے کہ دو پھر میں تو بارہ سے کام چل گیا تھا، اب بارہ کیوں نہیں، سترہ کیوں؟ فرمایا کہ دو پھر میں بارہ رکعتوں کے بعد تم نے ابھی جاگ کر کام کرنا تھا اور شوگر لیول ڈاؤن ہونے کے چانسز تھے اور اب عشاء کے بعد تم نے سونا ہے لہذا بارہ سے کام نہیں چلے گا بلکہ اب سترہ رکعتیں پڑھنی پڑیں گی۔

اللہ تعالیٰ کی شان دیکھئے کہ رمضان المبارک میں تو بندہ صحیح روزہ رکھتا ہے اور سارا دن بھوک گلی ہوتی ہے تو شام کے وقت جب افطاری ہوتی ہے تو پھر اس وقت خوب بھوک گلی ہوتی ہے۔ روزہ دار اس وقت اکثر Over eating (بسیار خوری) کر لیتے ہیں۔ وہ ملک ہیک بھی پی لیتے ہیں، جوں بھی پی لیتے ہیں اور کھانے بھی خوب کھاتے ہیں۔ اس طرح ان کا شوگر لیول ایک دم ہائی ہو جاتا ہے۔ جب بہت زیادہ Over eating (بسیار خوری) کر لیتے ہیں تو پروردگار فرماتے ہیں کہ اب تمہارا کام سترہ رکعت سے بھی نہیں چلے گا بلکہ اب تمہیں میں رکعت (تراویح) اور بھی ادا کرنی پڑیں گی تاکہ تمہارے جسم کو صحیح فائدہ پہنچ سکے۔

پروردگار عالم اپنے بندوں پر کتنے مہربان ہیں کہ عبادت بھی ایسی رکھی کہ جس کا بندوں کو ہی روحانی اور جسمانی فائدہ پہنچ رہا ہوتا ہے۔ جب کوئی آدمی سفر پر لفتاتا ہے تو سفر

میں Exertion (مشقت) ہوتی ہی رہتی ہے۔ الہذا پروردگارِ عالم نے فرمایا کہ اچھا جو فرض تھے وہ بھی ہم نے آدھے کر دیئے اور جو نفل تھے وہ بھی تمہیں معاف کر دیئے۔ سبحان اللہ۔

## رمضان المبارک کے لئے پلانگ کی ضرورت

اب رمضان المبارک کا مہینہ آنے والا ہے۔ یہ ہمارے لئے روحانی اور جسمانی فائدوں کے دروازے کھول دے گا۔ الہذا ہمیں اس کے لئے ابھی سے تیار ہو جانا چاہیے۔ اچھا بندہ ہر چیز کو پہلے Plan کرتا ہے۔ اسی لئے کہتے ہیں کہ

**Well plan, half done.**

یعنی جس کام کو تم اچھا پلان کر لو گے سمجھ لو کہ وہ آدھا کام ہو گیا۔ آج تو شادی کی پلانگ بھی ایک سال پہلے سے کرنی شروع کر دیتے ہیں۔ بنس کی پلانگ بھی پہلے سے کرتے ہیں۔ اسی طرح ہمیں رمضان المبارک کی بھی پہلے سے پلانگ کر لینی چاہیے کہ ہم نے اسے کیسے گزارنا ہے۔ اس کی پلانگ کے لئے کوئی ورزش تو نہیں کرنی ہوتی کہ بھی اتنی ڈنڈ پٹھکیں روز نکالنی شروع کر دو۔ اس کی پلانگ یہ ہے کہ آپ اپنی مصروفیات کو ابھی سے ایسے بنادیں کہ رمضان المبارک میں اپنے آپ کو Light (ہلکا چہلکا) رکھنے کی کوشش کریں۔ گھر میں شادی ہو تو بندہ پورا مہینہ اپنے آپ کو ہلکا چہلکا رکھتا ہے کہ جی میرے گھر میں شادی ہے، میں نے اپنے آپ کو Light رکھا ہوا ہے تاکہ میں شادی بھگلتا لوں۔ جیسے شادی گزارنے کے لئے ایک مہینہ اپنا سکیوول ٹائٹ کر دیتے ہیں اسی طرح ہمیں بھی چاہیے کہ ہم بھی،

.....اللہ تعالیٰ کی مغفرت سے وافر سے حصہ پانے کے لئے

.....اپنے گناہوں کو بخشوونے کے لئے اور

.....اپنے رب کو منانے کے لئے

رمضان المبارک کے مہینے کے لئے Light planning (لائٹ پلاننگ) کریں۔ اور ہم یہ کام کر سکتے ہیں۔ کتنے کام ہوتے ہیں جو بندہ خود کرتا ہے۔ لہذا ہمیں چاہیے کہ ہم رمضان المبارک میں اپنے سفروں کو، اپنے کاموں کو اور اپنی Meetings (میٹنگز) کو اس طرح Plan (پلان) کر لیں کہ ہم کچھ weight (ہلکے چلکے) رہنے کی کوشش کریں۔ جب ہم Mentally (ذہنی طور پر) کچھ فارغ ہوں گے تو یکسوئی سے نماز بھی پڑھ سکیں گے اور تراویح بھی پڑھ سکیں گے اور پھر پریشر بھی نہیں ہو گا کہ ہم نے فلاں میٹنگ میں جانا ہے۔

ایک تو یہ تیاری ہے کہ ہم اپنے آپ کو ذرا loaded Light (ہلکا چلکا) کریں اور دوسرا یہ ہے کہ ہم اپنے آپ کو رمضان المبارک کے سکھوال کے ساتھ ایڈ جسٹ کرنے کے لئے Mentally تیار کر لیں۔ آدمی کے اوپر ایک ڈر سا ہوتا ہے کہ اگر میں نے روزہ رکھ لیا تو کہیں میں کمزور نہ ہو جاؤں۔ ہم کالج میں انٹرمیڈیٹ کلاس میں پڑھتے تھے۔ وہاں ہمارا ایک دوست تھا۔ اس وقت اس کی عمر اٹھاڑہ سال تھی۔ اس کا جسم اتنا bulky (بھاری) تھا کہ اس وقت اس کا وزن ایک سو پانچ کلوگرام تھا۔ لیکن وہ رمضان المبارک کے روزے نہیں رکھتا تھا۔ ایک دن ہم نے اس سے پوچھا کہ تم رمضان المبارک کے روزے کیوں نہیں رکھتے؟ تو وہ کہنے لگا کہ میری امی کہتی ہیں کہ اگر تم روزے رکھو گے تو تم کمزور ہو جاؤ گے۔

آپ اپنے ذہن کو تیار کر لیجئے کہ اگر ہم نے ایک مہینہ تک کچھ کم بھی کھایا تو ہمیں کوئی فرق نہیں پڑے گا۔ ہمارے جسم کی ضرورت تو بہت تھوڑی ہوتی ہے لیکن ہماری Eating habit (کھانے کی عادت) بہت زیادہ ہوتی ہے۔ ڈاکٹروں نے لکھا ہے کہ جو انسان تین کھجوریں کھالے اس کو اتنی کیلو ریز مل جاتی ہیں کہ اس کو تین دن تک بھوک کی وجہ سے موت نہیں آ سکتی۔ تین کھجوروں میں اتنی نیوڑیشن (غذا اسیت) ہوتی

!!! ہے.....

ہم جتنا کھانا کھانے کی عادی ہیں رمضان المبارک میں اس سے کچھ کم کھانے کی کوشش کریں۔ یہ نہ ہو کہ صبح کی نماز سے کھٹے ڈکار آنے شروع ہو جائیں۔ اور ایسا بھی نہ ہو کہ ہم بالکل ہی نہ کھائیں۔ کچھ دوست ایسا کرتے ہیں کہ وہ عشاء کے وقت اتنا کھا لیتے ہیں کہ ان کے لئے صبح کے وقت اٹھنا مشکل ہوتا ہے۔ وہ کہتے ہیں کہ چبورات ہی میں جو کھالیا سو کھالیا، بس اسی پر روزے کی نیت کر کے سو جاتے ہیں۔ یہ ترتیب غلط ہے۔ رمضان المبارک کو اپنی طبیعت میں نہ ڈھالنے بلکہ اپنے آپ کو رمضان المبارک کی ترتیب پر چلانے کی کوشش کیجئے کیونکہ سحری کھانا بھی مستقل ایک عبادت ہے اور تجدید میں نوافل پڑھنا بھی ایک مستقل عبادت ہے۔

### لیلة القدر پانے کا آسان طریقہ

اب آخر میں ایک نکتہ عرض کر دوں ..... وہ یہ کہ اللہ رب العزت بڑے کریم ہیں۔ انہوں نے رمضان المبارک میں ایک رات ایسی بنائی جسے لیلة القدر کہتے ہیں۔ اس کی تلاش کے لئے اعتکاف میں بیٹھا جاتا ہے۔ لیکن اگر کوئی چاہے کہ مجھے رمضان المبارک میں لیلة القدر میں عبادت کا ثواب ملے تو اس کو پانا بڑا آسان ہے۔ بلکہ ہر بندے کے دل میں تمنا ہوتی ہے کہ اسے لیلة القدر میں عبادت کرنے کا ثواب ملے ..... ہمیں یہ ثواب مل سکتا ہے، مگر کیسے؟

اس کے لئے یہ نکتہ سن لجھے۔ یہ بڑا پکا نکتہ ہے۔ معلوم نہیں کہ کتنے اللہ والوں کی صحبت میں رہنے کے بعد یہ نکتہ ملا۔

قرآن مجید میں اللہ رب العزت ارشاد فرماتے ہیں کہ وہ ایک رات ہوتی ہے جو ہزار نبینوں کی عبادت سے بہتر ہوتی ہے۔

تَنَزَّلُ الْمَلِكَةُ وَالرُّوحُ فِيهَا بِإِذْنِ رَبِّهِمْ مِنْ كُلِّ أَمْرٍ سَلَمْ (القدر: ۳)

[نازل ہوتے ہیں اس میں فرشتے اور جبراً میں اپنے رب کے حکم سے ہر کام میں]

اس رات میں سلامتی اور خیر و برکت نازل ہوتی ہے۔ یہ سلامتی اور خیر و برکت کب نازل ہوتی ہے؟..... اس کا کسی کو پتہ نہیں۔ کوئی نہیں کہہ سکتا کہ کس رات میں کتنے بجے وہ برکتیں نازل ہوں گی مگر اللہ رب العزت نے ایک اشارہ کر دیا ہے۔ مفسرین نے لکھا ہے کہ پروردگار فرماتے ہیں کہ جس رات میں بھی وہ برکتیں نازل ہوتی ہیں،

**هیَ حَتَّىٰ مَطْلَعَ الْفَجْرِ (التراء: ۵)**

[وہ (برکات) مطلع فجر (طلوع صبح صادق) تک باقی رہتی ہیں]

یہاں سے نکتہ ملا کہ جب بھی لیلة القدر ہو گی اور اس کی خاص برکتیں جب بھی شروع ہوں گی وہ شروع ہو کر صبح صادق تک ضرور ہیں گی۔ لہذا ہم جیسے کمزور مومن جو ساری رات عبادت نہیں کر سکتے، جب روزہ رکھنے کے لئے سحری میں اٹھتے ہیں، اگر اس وقت ہم تجد نے کچنڈل بھی پڑھ لیں تو یقیناً ہمیں لیلة القدر کی عبادت کا ثواب مل جائے گا۔

اللہ رب العزت ہمیں رمضان المبارک میں زیادہ سے زیادہ عبادت کرنے کی توفیق عطا فرمادے اور اس مہینے کو ہمارے لئے رحمت بنا کر ہماری پریشانیوں کو دور فرمادے۔ آمین ثم آمین۔

وآخر دعوانا ان الحمد لله رب العالمين .



# مکتبۃ الفقیر کی کتب ملنے کے مرکز

- دارالعلوم جھنگ، پاکستان 0471-622832,625707
- مدرسہ تعلیم الاسلام، سنت پورہ فیصل آباد 041-618003
- معهد الفقیر، گلشن بلاک، اقبال ٹاؤن لاہور 042-5426246
- جامعہ دارالہدی، جدید آبادی، بنوں 0928-621966
- دارالمطالعہ، نزد پرانی ٹینکی، حاصل پور 0696-42059
- ادارہ اسلامیات، 190 اناکی لاہور 7353255
- مکتبہ مجددیہ، اردو بازار لاہور
- مکتبہ رشیدیہ، راجہ بازار اوپنڈی
- اسلامی کتب خانہ، نوری ٹاؤن کراچی
- مکتبہ قاسمیہ، نوری ٹاؤن کراچی
- دارالاشاعت، اردو بازار کراچی
- عبدالوهاب، پنجاب کالونی، نزد رضوان مسجد کراچی 021-5877306
- مکتبہ حضرت مولانا بیردا و الفقار احمد مظلہ العالی میں بازار، سرائے نور گگ 09261-350364
- حضرت مولانا عاصم منصور صاحب پیغمبریت، مسجد امام زین زید، اسلام آباد 051-2262956
- جامعة الصالحات، محبوب شریعت، ڈھونک مستقیم روڈ، پیروودھائی موڑ پشاور روڈ راولپنڈی

مکتبۃ الفقیر 223 سنت پورہ فیصل آباد